
שלשה אחים 


ד ריטער טייל 


דער יינגסטער בר. דער / רבי יעקב 
די מצווה פון "סעודת-מלווה-מלכה" 


בעשריבן און בעארבעט 
פון 
ב. שטרן 


דאס העפט אנטהאלט : 

א. רבי יעקב וערט פאַרװאָרפן דורך אַ װאַל- 
פיש אויף דער גרעסטער פּוסטער מדבר פון די 
וועלט: די ווייטע מדינת-חומדניה װאָס איז טוי- 
זענטער יאָרן געווען אָפּגעריסן פון די באַװױנטע 
װעלט; דאָס אַרים בלאָנזשען עלענט און אַלין 
אין דער מדבר; ביי דוד-המלך אויף אַ סעודת- 
מלווה-מלכה. 

ב. רבי יעקב ביי די מענטשן פרעסער: זיין 
עליה לגדולה. 

ג. רבי יעקב װוערט דערציטערט דערהערנדיק 
דאָס זיין ליבער ברודער איז דערטרונקען גע- 


װאָרן. 


פֿערלאג "בפירוש וברמז" 
ירושלם / תשכ"די 


סשוחסזא/ }סחזס!ח! סח עס 6 וס 
2 חו 


4חסססקעץו/פוג061/סזס.טשוחסזה8//;סווח 


שלשה אחהים 


דער יינגסטער ברודער / ובי יעקב 
די מצווה פון "מלווה-מלכה" 


בעשריבן און בעארבייט 
פון 
ב. שטערן 
לוט די וועלט בארימטע װוּנדערליכע געשיכטע 
מעשה משלשה אחים 


דריטע סייל 
| איינס פון די שענסטע און אינטרעסאנטסע 
ׂ באשרייבונגען* 


דאס העפֿט אנטהאלט : 
רבי יעקב'ס שטורעמדיקער וועג אין דער שרעק- 
לעכסטער מדבר װאָס איז פאַראַן אויף דער 
וועלט, זיינע נסיעות איבער די וייטע ימים, 
ופי יעקף בי דוד המש אה א 
סעודת-מלווה-מלכה*. 

פערלאג "בפירוש וברמז" 
ירושלים / תשכ"ג 


חוברת כסלו--ניסן, תשכ"ג 
כיטע העפט 2-טע סעריע 
די ערשטע סעריע וואס האט פֿריער ערשינען, איו 
,דער גריידיצער צדיק" 


5 העפטן, 6 העכסט אינטרעסאנטע דערציילונגען 


0 
כל הזכויות -- לרבות זכות תירגום או צילום -- 
שמורות להוצאת :בפירוש וברמו- 


י. שטרן, רחוב צפניה 24, ירושליםי 


61 מו 10666עע 


דפוס קואופרטיבי "אחוה" בע"מ, ירושלים 


א. 
באפסי תבל. אין סוף פון דער טרוּקעניש אויף צפון- 

זייט פון דער װועלט, איז פאַראַן אַ גרויסער און שרעקלעכער 
מדבר. די ,דרום-זייט? פון דעם שטילן און מורא'דיקן מדבר 
איז צונויפגעשטעלט פון גאָר הויכע בערג, װאָס זייער שפּיץ 
ליגט שטענדיק איינגעהילט מיט אַ דיקער דעק פון ווייסן שניי, 
און פון טונקעלע טאָלן, װאָס די זון קען אירע שיפע שטראַלן 
אַהין נישט שיקן, ווייל די בערג האַלטן זי אָפּ איידער זי 
דערגרייכן צו זיי. שטראָמיקע טייכן, װאָס זייער װאַסער גיסט 
זיך מיט אַ רוישיק קול ציען זיך פון די הויכע בערג. אויך 
גלייכע ערד איז דאָרט פאַראַן גאָר אַ סך. ווינטער ווערט די 
גאַנצע װיסטעניש וייס פון שניי, און זומער וװערט זי 
גרוי פון שטויב וועלכע דער שטורעם וינד צעשפּרײט פון 
דער געזאַלצענער ערד. מיט איין זאַך איז דער גאַנצער מדבר 
גלייך, מיט אַ שרעקלעכער עלנטקייט און פּוסטקײיט װאָס נעמט 
אַרום די גאַנצע וויסטעניש. 

קיין שום לעבעדיקער מענטש געפינט זיך נישט אין דער 
גאַנצער שרעקלעכער טרוקעניש. באַנדעס מיט שלענג און 
עקדישן, שפּאַצירן דאָרט אַרום חבורות חבורות, אָן קיין שום 
פּחד. אויך אַנדערע שרעקלעכע חיות גייען דאָרט אַרום זיכער 
וי אין זייער װווינונג. דער גרויסער בער גייט זיך דאָרט אַרום, 
שטייט צװישן די שפּאַלטן פון די שטיינער, און די הויכע בת- 
היענה קלעטערט אַרום רואיק צווישן די דערנער. זיי זענען 
די איינציקע איינוווינער אין דער מורא'דיקער מדבר. 

ד שלשה אחים 


פון מאָל צו מאָל לאָזן זיך אַהין שטאַרקע און פעאיקע 
יעגערס. אָבער דער שטאַרקסטער און מוטיקסטער יעגער, 
דערפרייט זיך ווען ער קומט צוריק פון דער ווייטער שרעק- 
לעכער װיסטעניש, און ער זעט זיך שוין אין זיין היימישער 
געגנט. דאָס איז די ,דרום-זייט* פון דער װיסטעניש. 

אין דער גאַנצער װעלט געפינט זיך נישט אַ װויסטערער 
אָרט װי די ;צפון-זייט* פון דעם שרעקלעכן מדבר. אומעטום 
װווּ דאָס אויג דערגרייכט באַגעגנט זיך עס מיט דער געפרוי- 
רענער ערד, װאָס קליינע דעמב-ביימלעך װאַקסן אין איר 
אַ פּאָר דאָ, און אַ פּאָר דאָרט. 

ביים ברעג פון דער צפון-זייט ציט זיך אַ לאַנגע גע- 
פלאָכטנקייט פון קליינע און גרויסע בערג, צום גרעסטן טייל 
פון יאָר זענען די בערג באַדעקט מיט שניי. 

אין דער דאָזיקער זייט -- די צפון-זייט -- איז נישט 
פאַראַן קיין שום צייכן פון לעבן, אויך קיין סימן צו אַ זאַך 
װאָס האָט אַ שייכות צו לעבעדיקייט איז דאָרט נישטאָ. אין 
די בלויע אָדער שװאַרצע הימלען פליט נישט קיין פויגל, און 
אויף דער ערד געפינט זיך נישט קיין באַשעפעניש, עס באַ- 
וועגט זיך דאָרט גאָרנישט פון אָרט, איבער אַלעם געװעלטיקט 
אַ שטילקייט. אַ מענטש װעט זיך צוהערן אַ שטאַרק צוהערע- 
ניש, און װעט נישט הערן אפילו אַ ווידער-קול פון אַ קלינג 
אין דער גאַנצער ריזיקער וויסטעניש. גאָרנישט, אויסער שטיל- 
קייט, אַ גאַנצע שטילקייט װאָס צעברעכט דאָס האַרץ. 

מיר האָבן געזאָגט אַז קיין שום זאַך װאָס האָט אַ שייכות 
צו לעבעדיקייט געפינט זיך נישט, דאָרט אין דער צפון-זייט, 
אָבער דאָס איז נישט אינגאַנצן ריכטיק, ווייל עס איז דאָרט 
יאָ פאַראַן באַשעפענישן, און נישט סתם באַשעפענישן נאָר 
לעבעדיקע מענטשן. 

דעו יינגסטער בוודער ה 


ביים ענדע פון די פילע בערג, געפינט זיך אַ גאָר גרויסער 
און ברייטער באַרג. דער באַרג צעשפּרײט זיך איבער אַ גע- 
װאַלטיקן שטח. אַ פיפט חלק פון דער צפון-זייט פאַרנעמט דער 
באַרג. אויך אין די הויך איז דער באַרג העכער פון אַלע בערג 
װאָס זענען דאָרט פאַראַן. דער שניי װאָס געפינט זיך פון האַלבן 
באַרג העכער, איז נאָך קיינמאָל נישט צעגאַנגען געװאָרן. אין 
מיטן פון דעם ריזיקן באַרג געפינט זיך אַ גרויסער און בריי- 
טער טאָל. אָט אין דעם טאָל געפינען זיך לעבעדיקע מענטשן, 
זייער פּנים איז ווייס וי קאַלעך, און זייער קערפּער זעט אויס 
װי אַ געשטעל פון ביינער, די הויט איז זיי צוגעקלעפּט צו 
די באַקן, און די אויגן שטעקן אַרױס פון דעם פּנים. 

אויף ועלכן אופן זײיערע עלטערנס עלטערן זענען 
אַהין געקומען ווייסן זיי אַליײין נישט. די אַלטע געלערנטע 
פון פאָלק דערציילן יאָ עפּעס װיאַזױ זיי זענען אַהין פאַר- 
װאָרפן געװאָרן, אָבער אויך אָן קלאָרקײט. מיט אַ פּאָר טויזנט 
יאָר צוריק --- דערציילן זי --- האָט מען געבויט אין אַן אַנ- 
דער חלק פון דער װעלט אַ הױיכן טורעם, ווען דער טורעם 
איז שוין געווען גאָר הויך, האָט די ערד געעפנט איר מױל 
און האָט איינגעשלונגען אַ דריט חלק פון דעם טורעם. גלייך 
וי ס'איז איינגעזונקען אין דער ערד אַ דריטל טורעם, האָט 
זיך אַראָפּגעבראָכן דער אויבערשטער חלק פון דעם טורעם, 
און אַ שטאַרקער שטורעם ווינט האָט אים -- דעם חלק טורעם 
-- מיט אַלע מענטשן װאָס זענען דעמאָלט געווען אויף אים, 
אַהער געבראַכט. לויט װי עס זעט אויס זענען זי אַהין פאַר- 
װאָרפן געװאָרן גלייך נאָכן ,מבול", ביי דעם ,דור-הפלגה". 
און פון די עטלעכע מענטשן װאָס זענען געווען אויף דעם 
טורעם, איז אים לויף פון טויזנטער יאָרן אַנטשטאַנען אַ גאַנץ 
פאָלק. די אַנדערע מענטשן -- אַ חוץ די אַלטע געלערנטע 

-- ווייסן נישט אַז עס איז פאַראַן עפּעס אַ וועלט אַ חוץ דעם 
גרויסן טאָל, זיי האַלטן אַז דער הויכער באַרג װאָס נעמט 
אַרום דעם טאָל פון אַלע זייטן און זיין שפּיץ ליגט שטענדיק 
איינגעהילט אין שניי, דאָס איז די ענדע פון דער װעלט, זי 
קלערן אַז דער באַרג גרייכט ביז צום הימל, 


די איינוווינער פון טאָל דערנערן זייערע מאָגערע קער- 
פּערס מיט אַ סאָרט קאָרן און קאַרטאָפל װאָס װאַקסט אין די 
דריי חדשים פון יאָר װאָס עס איז דאָרט זומער, אויך װאַקסן 
דאָרט עטלעכע סאָרטן פרוכטן װאָס ברויכן נישט אַ סך זון, 
ווייל די זון שיינט דאָרט נאָר עטלעכע שעה אַ טאָג, און ווייל 
די שטראַלן פון די זון זענען דאָרט גאָר שיף, איז איר קראַפט 
זייער שװאַך. 


די ערשטע צייטן האָט דאָס קליינע פאָלק װאָס האָט זיך 
דאָרט געפונען, געדינט צו דעם הויכן טורעם װאָס איז גע- 
שטאַנען אין מיטן טאָל, און לויט זייער אַלטער טראַדיציע 
זענען זיי אַהין פאַרװאָרפן געװאָרן אויף אים. שפּעטער, ווען 
עס אִיז אויפגעקומען דער נוצרישער גלויבן אויף דער וועלט, 
און די נוצרים האָבן זיך צעלאָזט אין אַלע זייטן זוכענדיק 
פּרימיטיווע מענטשן, דערמיט זיי זאָלן זיי איינרעדן זייער 
נייעם גלויבן, האָבן זיך אַרױסגעלאָזט אַ באַנדע פון צענטלי- 
קער טויזנטער נוצרים צום צפון-זייט פון דער װעלט. ויל 
צווישן די מענטשן האָט מען עפּעס אַרומגערעדט אַז ווייט ווייט 
גאָר אין עק פון דער צפון-זייט װעלט געפינט זיך עפּעס אַ 
פאָלק. 


כאָטש קיין מענטש איז נאָך קײנמאָל נישט געקומען פון 
דאָרט, און קיינער איז נישט געווען זיכער אַז עס געפינט זיך 
טאַקע דאָרט אַ פאָלק. האָבן זיך אַלץ איינגעשטעלט דאָס לעבן 

טויזנטער מענטשן, און האָבן זיך אַרױסגעלאָזט אויף דער 
שרעקלעכער נסיעה. נישט דאָ איז דאָס אָרט צו באַשרײבן 
װאָס די טױזנטער מענטשן, וועלכע האָבן זיך אַרויסגע- 
אָלוט אין דער שרעקלעכער מדבר, האָבן אױסגעשטאַנען 
די ווילדע חיות און שרעקלעכע שלענג פלעגן הרגענען פון 
זיי אין די הונדערטער. די מענטשן האָבן אפילו געהאַט מיט 
זיך מיטגענומען פאַרשידענע כלי-זיין, שפּיזן און העק, שװוערדן 
און פיילנבויגנס, אָבער דאָס אַלעס האָט גאַנץ װײניק אָפּגע- 
שראָקן די גרויסע סטאַדעס וילדע חיות װאָס האָבן זיך 
געפינען אין דער דרום-זייט פון דער גרויסער װיסטעניש. אַז 
די מענטשן האָבן זיך אָנגעהויבן דערנענטערן צו דער צפון- 
זייט פון דער מדבר, האָט די קעלט װאָס הערשט דאָרט, 
אַרױסגעצױגן דעם כוח פון די ביינער פון די אָפּגעשװאַכטע 
מענטשן. יעדע נאַכט זענען אַ סך פון זיי פאַרפרוירן געװאָרן. 
וי מער זיי האָבן זיך דערווייטערט אויף צפון צו פון דער 
וועלט איז די קעלט אַלץ שאַרפרע געװאָרן, און די כוחות פון 
די מענטשן זיינען אַלץ שװאַכער געװאָרן. 
חדשים לאַנג האָבן די מענטשן אַרומגעבלאָנדזשעט אין דער 
שרעקלעכער מדבר. די יעניקע ועלכע זענען געראַטעװעט 
געװאָרן פון די װוילדע חיות האָט די קעלט פאַרפרוירן און 
וויפל עס זענען איבערגעליבן פון דער קעלט האָט דער הונגער 
און די אָנשטרענגונגען פון שווערן וועג געענדיקט. 
פון די אַלע צענטליקער טויזנטער מענטשן װאָס האָבן 
זיך אַרױסגעלאָזט זוכן דאָס פאָלק פון עק װעלט, זענען אינ- 
גאַנצן אָנגעקומען צו דעם עק פון די צפון-זייט עטלעכע הונ- 
דערט. מיט זייערע לעצטע כוחות האָבן זי זיך אַרויפגעשלעפּט 
אויפן שפּיץ באַרג. האַלב פאַרפרוירן האָבן זיי זיך אַרומגעדרײט 
אין דעם טיפן שניי װאָס איז געלעגן אויף דעם גרויסן באַרג, 

לויט די שמועסן פון די מענטשן װאָס מען האָט אַרומ- 
גערעדט וועגן עפּעס אַ פאָלק אין עק װעלט, האָט זיך דאָס 
פאָלק געברויכט געפינען אויף דעם שפּיץ פון דעם העכסטן 
באַרג. אַז די אָפּעגשװאַכטע מענטשן האָבן זיך שוין אַזױ 
ביטער שווער דערשלעפּט ביז איף דעם שפּיץ באַרג, און 
דאָ האָבן זיי זיך אַרומגעדרײט אַ לאַנגע צייט און האָבן געזען 
אַז ואיננו, עס געפינט זיך דאָרט קיין שום צייכן פון לעב 
און זיי האָבן דאָ נישט פאַר וועמען צו פאַרקויפן זייער נוצרישן 
גלויבן, האָבן זיי פאַרשטאַנען אַז דאָס גאַנצע רעדעריי פון 
די מענטשן וועגן עפּעס אַ פאָלק אין עק וועלט, איז פּוסטע 
ליידיקע חלומות, און צוליב די ליידיקע רייד האָבן נעבעך 
אַזויפיל טויזנטער מענטשן פאַרלוירן זייער לעבן. 

דאָ אויף דעם שפּיץ באַרג האָבן זיך צעטיילט די מיינונ- 
גען פון די לעצטע פּאָר הונדערט מענטשן. אַ טייל האָבן גע- 
זאָגט, אַזױ וי מיר זעען שוין אַז אונדזער גאַנצע פּלאָג און 
גרויסע מאַטערניש איז געווען אַן אומזיסטיקע, ווייל עס גע- 
פינט זיך דאָ נישט קיין נפש-חיה, זאָלן מיר צוריק אַראָפּ פון 
דעם באַרג װאָס דאָ איז אַזאַ שרעקלעכע קעלט, און מיר װועלן 
זיך באַזעצן ביי דעם ברעג פונעם באַרג, דאָרט וועלן מיר 
אױסגראָבן אַ הייל, און מיר װעלן אָפּלעבן אונדזערע לעצטע 
יאָרן. אַ טייל מענטשן וידער האָבן געזאָגט, אַזױ װי צוריק 
ביז אונדזער היימלאַנד האָבן מיר שוין קיין כוחות נישט צו 
גיין, אונדזערע משפּחות און אונדזער לעבן האָבן מיר שוין 
אַװעק געגעבן צוליב דעם פאָלק װאָס ברויכט זיך דאָ ערגעץ 
צו געפינען אויף דעם גרויסן און ברייטן באַרג, װעלן מיר 
נישט אַראָפּ פון דאַנען ביז מיר װעלן געפינען דאָס פאָלק, 
אָדער אונדזער לעבן װעט זיך אױסלאָזן, אַזױ האָבן זיך 
אַרומגעקריגט די שװאַכע מענטשן עטלעכע טעג, ביז מען האָט 

באַשלאָסן אַז מען װעט אָפּצײלן די מיינונגען פון די מענטשן, 
און אַזױ װי די מערהייט װעט באַשליסן אַזױ װעט בלייבן, װעט 
די מערהייט זאָגן אַראָפּ, װעלן אַלע אַראָפּגײין פון באַרג, װעט 
דער גרעסערער חלק פון די מענטשן הייסן בלייבן אויפן 
באַרג, װעלן אַלע בלייבן. 

די אָנפירער פון דער באַנדע און די געלערנטע האָבן 
געזאָגט : מיר האָבן שוין נישט װאָס צו טון אויף דעם באַרג, 
ווער עס וויל זיך ראַטעװען דאָס לעבן זאָל זאָגן אַראָפּ! דער 
גרעסערער חלק פון די מענטשן האָבן טאַקע געפאָלגט, און 
האָבן מיט זיי צוגעשטימט, אַז רוב מענטשן האָבן באַשטימט 
אַראָפּ, האָבן שוין די מענטשן װאָס האָבן פריער מיט זיי נישט 
געװאָלט מיטגיין, אויך איינגעשטימט אַראָפּ צו גין. איין 
מענטש איז אָבער געווען װאָס זיין שטאַרקער קערפּער האָט 
גאָרנישט געפילט דעם גרויסן פּיין װאָס איז אויף אים אַרי- 
בער אין דער שרעקלעכער מדבר, ער האָט געהייסן חוּמדאַם, 
דער חוּמדאַם איז געווען אַ קלוגער פּױער און האָט שטענדיק 
געזוכט אַז מען זאָל זיך רעכענען מיט אים, אָבער אַזױ וי 
ער איז געווען גאָר אַ פּראָסטער און ליידיקער מענטש, האָט 
מען זיך קיינמאָל אויף אים נישט אומגעקוקט, איצט האָט ער 
געשפּירט אַז עס איז געקומען זיין צייט, ווען אַלע מענטשן 
האָבן שוין אָנגעהויבן אַראָפּ צו גיין פון באַרג, האָט ער 
געשריגן װער עס גלייבט אין נוצרישן גלויבן זאָל קומען צו 
מיר! די פוילע געלערנטע ווילן שוינען זייער קערפּער אַנט- 
לויפן זיי פון דעם באַרג, מיר װעלן געפינען דאָס פאָלק אין 
קורצן !. אַלע מענטשן האָבן זיך אויסגעלאַכט פון אים, אָבער 
עטלעכע האָבן אים צוגעהערט און זיי זענען איבערגעבליבן 
אויף דעם באַרג צוזאַמען מיט דעם שטאַרקן חוּמדאַם, 

אָלע מענטשן װוידער -- אַ חוץ די פּאָר -- זענען אַראָפּ 

פון באַרג. זי האָבן געפּרװוט אויסצוהוילן דעם באַרג, אָבער 
די שאַרפע קעלט האָט זיך געשטאַרקט איבער זייערע שװאַכע 
כוחות, און איידער זיי האָבן פאַרכאַפּט אױסצוגראָבן עפּעס אַ 
לאָך אין באַרג, זענען אַלע פאַרפרוירן געװאָרן, ביז דעם היינ- 
טיקן טאָג ליגט נאָך אַ קליין בערגל פון ווייסע ביינער לעבן 
דעם גרויסן באַרג, דאָס זענען די ביינער פון די לעצטע פּאָר 
הונדערט מענטשן, װאָס זענען צוריקגעקומען פון שפּיץ באַרג, 

חוּמדאַם און זיינע חברים װאָס זענען מיט אים געבליבן 
אויף דעם שפּיץ באַרג, האָבן דאָרט אַרומגעקלעטערט אין דעם 
טיפן שניי און אין דער שרעקלעכער קעלט ביז זייערע כוחות 
האָבן זיך געענדיקט. עס האָט זיי שוין גענוג באַנג געטאָן 
פאַר װאָס זי זענען איבערגעבליבן אוֹיף דעם באַרג, זיי װאָלטן 
שוין גערן אַראָפּגעלאָפן פון אים, אָבער זיי זענען שוין געווען 
אַזױ אָפּגעשװאַכט דאָס ביז צו דעם ברעג באַרג האָבן זיי זיך 
נישט געקאָנט צושלעפּן. 

ווען זיי האָבן געזען אַז זייער לעבן איז שוין פאַרלוירן, 
האָבן זיי באַשלאָסן אַז זיי זאָלן זיך אַראָפּגליטשן אויף דעם 
שניי פון באַרג ביז צום ברעג באַרג. וועמען עס װעט געלינגען 
וועט אָנקומען לעבעדיק, און װער עס װעט געהרגעט װערן 
אונטערוועגס, האָט אויך גאָרנישט פאַרלוירן, ווייל דאָ אויף 
דעם באַרג זענען זיי דאָך זיכער פאַרלוירענע. 

זיי האָבן נישט געמאַכט פיל פאָרבערייטונגען, נאָר זי 
האָבן באַטראַכט דעם באַרג פון אַלע זייטן, זיי זאָלן זען אויף 
וועלכער זייט עס איז זיך לייכטער אַראָפּ-צוגליטשן, זיי האָבן 
אויסגעפינען אַז די זייט אויף וועלכער זי זענען אַרויפגעקומען 
איז גאָר אַ געדרייטע און פול מיט שפּיציקע שטיינער, אויב 
זי װעלן זיך אויך איר אַראָפּגליטשן, װעלן זיי האָבן 
צעבראָכענע הענט און פיס נאָך איידער זיי װעלן זיין ביים 

האַלבן באַרג. דאַקעגן די צווייטע זייט באַרג, די װאָס גייט 
צום עק פון דער װעלט, איז גאַנץ אַ גלאַטע שיפקייט, עס 
שטעקן דאָרט נישט אַרױס קיין שטיינער, אויב זיי װועלן זיך 
אויף דער זייט גליטשן קאָן זיי נאָך געלינגען און זיך דערזען 
לעבעדיק אונטן ביים ברעג פון דעם באַרג. זיי האָבן נישט 
אַ סך געקלערט און זיך גענומען אַראָפּנליטשן אויף דער 
צווייטער זייט באַרג. עס איז זיי אָבער נישט געגאַנגען אַזױ 
גרינג וי זיי האָבן געטראַכט, צוויי מענטשן האָבן זיך אין 
מיטן באַרג אַרײנגעקלאַפּט זייער קאָפּ אין אַ שפּיציקן שטיין 
און זענען אויפן אָרט געבליבן טויט. די איבעריקע מענטשן 
איז יאָ געראָטן אָנצוקומען לעבעדיק צום ברעג באַרג, אָבער 
נישט מיט גאַנצע גלידער, אַ טייל איז צעשפּאַלטן געװאָרן די 
רוקנס, אַ טייל האָבן זיך געבראָכן די הענט, אַ טייל די פיס, 
גאַנץ איז קיין מענטש נישט אָנגעקומען. אפילו דער געזונטער 
חוּמדאַם, װאָס זיין קערפּער איז געווען שטאַרק װוי אייזן, און 
זיין הוט דיק וי אַ לעדער פון אַן עלעפאַנט, איז אויך געווען 
שטאַרק צעבלוטיקט, צעטרייסלט און צעמישט, אָבער נישט 
אַזױ װי די אַנדערע מענטשן װאָס זענען געווען האַלב טויט. 
ער איז ביז אַ פּאָר שעה צו זיך געקומען, און האָט געקאַנט 
אַרומגײן אויף זיינע פיס. 


ב. 

אין אַ פרייטיק נאָכמיטאָג, די זון באַלײכט דעם טאָל מיט 
אירע בלאַסע שיפע שטראַלן, די מענטשן פון טאָל זענען צע- 
שפּרײיט איבער זייערע פעלדער און שניידן דעם קאָרן. פּלוצים 
דערזעען זיי װי מענטשן פאַלן ביי דעם ברעג פונעם באַרג. 
די מענטשן פון טאָל װאָס האָבן געװוּסט אַז די גאַנצע וועלט 
באַשטײט פון זייער טאָל, און די װענט פונעם באַרג װאָס 

נעמט אַרום דעם טאָל, דאָס זענען די וענט פון דער װעלט 
װאָס גרייכן ביז צום הימל. אַז זיי האָבן דערזען דאָס עס פאַלן 
עפּעס מענטשן פון דעם באַרג, און זיי האָבן געזען מיט װאָס 
פאַראַ שנעלקייט זיי זענען אַראָפּגעפלױגן, זענען זיי געווען 
זיכער אַז דאָס זענען מלאכים פון הימל, אין געשטאַלט פון 
מענטשן. 

אין אַ קורצער צייט זענען זיך צװזאַמענגעלאָפן הונ- 
דערטער מענטשן ביי דעם ברעג פונעם באַרג און האָבן 
געקוקט מיט גרויס װוּנדער און גרויסן פּחד אױף די 
מלאכים װאָס האָבן זיך אַרומגעװאָרפן צעבלוטיקטע און 
צעביילטע װי אַ פוקס נאָכן שיסן. עס האָט געציטערט דאָס 
האַרץ ביי די שטילע מענטשן אין טאָל, װער ווייס צו װאָס 
מען האָט צו אונדז אַראָפּנעשיקט די מלאָכים -- האָט זייער 
עלטסטער געזאָגט -- לױט װי עס וייזט אויס פון זייערע 
סימנים -- זייער אַרומװאַרפן זיך, איז אונדז גאָר ביטער. 

װען דער געזונטער ברייט-ביינעריקער חוּמדאַם האָט 
דערזען די הונדערטער מענטשן אַרום זיך, האָט ער פאַרגעסן 
זיינע בלוטיקע ווייעדיקע װוּנדן, און איז אויפגעשפּרונגען מיט 
גרויס פרייד, און געזאָגט: חברים, אָט איז דאָס פאָלק װאָס 
מיר האָבן געזוכט, איצט זעט איר שוין װווי ריכטיק מיינע 
ווערטער זענען געווען. אַז ער האָט געזען דאָס זיינע פאַר- 
חלשטע חברים ענטפערן אים קיין װאָרט נישט, האָט ער זי 
אָפּגעלאָזט און האָט זיך גענומען רעדן צו די מענטשן פון 
טאָל, ער האָט זיי גלייך געװאָלט פאָרשטעלן דעם נוצרישן 
גלויבן מיט די גאָלדענע בערג װאָס הענגען אים נאָך. אויך 
האָט ער זיי געװאָלט דערציילן אַז טויזנטער מענטשן האָבן 
אַװעקגעגעבן זייער לעבן צוליב זיי. אָבער כאָטש זיין שטאַרקן 
ווילן זי אַלעס צו דערציילן אין איין מינוט, איז ער געבליבן 

ביים ווילן, ווייל נישט נאָר זיין שפּראַך האָבן די מענטשן פון 
טאָל נישט פאַרשטאַנען, נאָר אויך זיינע ווינקען און סימנים 
מיט די הענט האָבן זיי נישט געװוּסט װאָס ער מיינט דער- 
מיט. אַז חוּמדאַם האָט געזען אַז זיי פאַרשטייען נישט װאָס 
ער ויל, האָט ער זיך געטראַכט, מילא, די גרויסע פילאָזאָפיע 
פון דעם נייעם גלויבן פאַרשטייען זיי נישט אויפן ווינק, אָבער 
אַ פּשוטע זאַך אַז מ'דאַרף ראַטעװען די צעבלוטיקטע מענטשן 
וועלן זיי זיכער פאַרשטייען. הויבט ער זי אָן צו ווייזן מיט 
זיינע צוויי לאַנגע הענט, אַז די מענטשן זענען אַראָפּגעפאַלן 
פון באַרג, און מ'דאַרף זיי דערמונטערן און פאַרבינדן זייערע 
װוּנדן. 


װי האָט געקענט אינפאַלן פאַר די איינװוינער אין 
טאָל װאָס חוּמדאַם מיינט מיט זיינע ווינקען, ווייל װי האָבן זיי 
געקאָנט קלערן אַז מלאָכים זענען פאַרחלשט און צעקלאַפּט. 
דעריבער האָבן זיי גאָר עפּעס אַנדערש פאַרשטאַנען פון זיינע 
ווינקען. זיי האָבן פאַרשטאַנען אַז ער ווייזט זיי, אַז מען האָט 
אים מיט זיינע חברים אַראָפּגעשיקט פון הימל, אַז זיי זאָלן 
שלאָגן און קלאַפּן אַלע מענטשן פון טאָל ביז זיי וועלן זיך 
אַזױ װאַרפן און אַזױ צעבלוטיקט זיין װוי די מלאָכים װאָס 
זענען מיט אים מיטגעקומען, זיי זענען גלייך שטאַרק דער- 
שראָקן געװאָרן. חומדאַם איז געווען אַ גרויסער כעסן, אַז ער 
האָט געזען דאָס אפילו איינער רירט זיך נישט פון אָרט צו 
ברענגען עפּעס פאַר זיינע פאַרחלשטע חברים, האָט ער גע- 
געבן אַ כאַפּ אָן איינעם פון די מענטשן און אים געגעבן אַ 
שטאַרקן טרייסל, דערביי האָט ער אים געויזן אַז ער זאָל 
עפּעס ברענגען צו פאַרבונדן די װוּנדן פון זיינע חברים. אַז 
די מענטשן פון טאָל האָבן דאָס דערזען האָבן זיי געטראַכט 
אַז דער מלאָך הויבט שוין אָן די אַרבעט חרוב צו מאַכן די 

וועלט, עפּעס האָבן זיי שוין געהערט אַז מלאָכים האָבן אַמאָל 
איבערגעקערט אַ װעלט װאָס האָט געהייסן סדום, איצט האָבן 
זי זיך דאָס פאָרגעשטעלט פאַר זייערע אויגן. זיי האָבן זיך 
גענומען וויינען מיט ביטערע טרערן צו חומדאַנען אַז ער זאָל 
אויף זיי רחמנות האָבן און זיי שענקען דאָס לעבן, זיי האָבן 
זיך געביקט און געקניט פאַר אים. חוֹמדאַם האָט קודם געװאָלט 
זיי באַרואיקן דאָס ער ויל זיי גאָר קיין שלעכץ נישט טאָן 
אָבער ער האָט זיך גלייך באַרעכנט דאָס עס איז בעסער אַז זי 
האַלטן אים פאַר אַ הײליקן מאַן און זיי בוקן זיך און שרעקן 
זיך פאַר אים. אַזױ האָט ער געגעבן אַ קוק אויף זיי מיט צוויי 
רויבערישע אויגן אַז עס האָט אויסגעזען דאָס ער ול זי 
איינשלונגען. װי די מענטשן האָבן דאָס דערזען איז דאָרט 
געװאָרן אַ יללה און שרייעריי אַז דער גאַנצער טאָל האָט גע- 
ציטערט פון די שרעקלעכע קולות. | 

חוּמדאַם האָט נישט געװוּסט אַז זיי האַלטן אים פאַר אַ 
מלאָך, אָבער אַז זיי האַלטן אים פאַר אַ הײליקן מאַן װאָס 
מ'דאַרף זיך שרעקן פאַר אים, דאָס האָט ער קלאָר געזען. ער 
האָט זיך שוין געשפּירט פאַר אַ בעל-בית אין דעם טאָל, 
שװאַכערהײט נעמט ער זיך אַרײנגײן אין דעם טאָל, פון דער- 
ווייטנס האָט זיך געמערקט דער היכער טורעם װאָס איז 
געשטאַנען אין מיטן טאָל, ער גייט צו ביז צו דעם טורעם, 
און קוקט זיך פון דאָרט אים אויף די אַלטע ליימענע קליינע 
הייזלעך װאָס די מענטשן אין טאָל האָבן זיך געהאַט אויפגע- 
בויט, ער קוקט זיך אויס וועלכעס הייזל עס צייגט צו זיין 
דאָס שענסטע פון אַלע, און גייט צו דערצו, דאָס גאַנצע פאָלק 
גייט אים נאָך וויינענדיק, זיי זענען געווען זיכער דאָס ער 
קוקט זיך אום ויאַזױ חרוב צו מאַכן די וועלט. ער גייט אַרײן 
אין דעם הייזל. דאָס ערשטע האָט ער געזוכט עפּעס צו עסן 

ווייל ער האָט געפילט אַז זיינע כוחות לאָזן זיך אים אויס, אַ 
האַרט קאָרן-ברייטל מיט עטלעכע קאַרטאָפּל האָט ער דאָרט 
געפונען, ער האָט דאָס מיט גרויס אַפּעטיט אויפגעגעסן. ווייל 
שוין עטלעכע טעג װאָס ער האָט גאָרנישט געגעסן. דערווייל 
איז געװאָרן דאָס וויינעריי אין דרויסן אַלץ העכער און העכער, 
ווייל אינצווישן זענען געקומען נייע מענטשן און זיך צוגע* 
שטעלט צו די איבעריקע ויינערס. ווען חוּמדאַם האָט שוין 
געהאַט אָפּגעגעסן און ער האָט זיך געװאָלט לייגן שלאָפן, 
האָט אים געשטערט דאָס גרויסע גערויש אין דרויסן, איז ער 
אַרױס פון שטוב מיט אַ שמייכל אויף זיין פּנים, און האָט גע- 
שאָקלט מיטן קאָפּ. ער האָט שוין מורא געהאַט צו וויזן 
מיט די הענט אַז זיי זאָלן אַהיים גיין, ווייל זיי קענען גאָר 
עפּעס אַנדערש פאַרשטיין דערפון. װי ער האָט אַזױ געשאָקלט 
מיטן קאָפּ און זיי געוויזן אַ פריילעך פּנים האָבן זי פאַרשטאַ- 
נען אַז זײי האָבן מיט זײיער וויינען געפּועלט, און דער 
מלאך האָט זיי שוין מוחל געווען. חוּמדאַם גייט זיך אַריין 
אין שטוב, פאַרשליסט די טירן, דער עולם גײט לאַנגזאַם 
אַהיים. ער לייגט זיך אַראָפּ שלאָפן מיד און אָפּגעמאַטערט פון 
דעם גליטשעריי. ער טראַכט נאָך אַ ביסל אַרײן אין די נאַ- 
רישע מענטשן װאָס האָבן זיך אַזױ געבוקט און געוויינט פאַר 
אים. ער קלערט זיך װאָס האָבן עפּעס די מענטשן געזען אין 
מיר, אַז זי זענען פּלוצים אַזױ אונטערטעניק געװאָרן פאַר 
מיר, טראַכטנדיק אַזױ איז ער איינגעשלאָפן אין אַ טיפן שלאָף. 

ווען חומדאַם האָט זיך אויפגעוועקט אין מיטן דעם אַנ- 
דערן טאָג, און האָט זיך אומגעקוקט װי ער געפינט זיך, און 
האָט זיך דעמאַנט די גאַנצע סצענע װאָס איז דאָ נעכטן פאָר- 
געקומען, האָט ער זיך גענומען גוט אַרײנטראַכטן אין דער 
גאַנצער זאַך, ער האָט אויסגעפינען אַז די מענטשן האַלטן אים 

פאַר אַ הײליקן מאַן. ער טראַכט זיך אַזױ, אוי ! באַלד וועלן קומען 
די אַנדערע חברה-לייט װאָס זענען מיט מיר געקראָכן דעם 
באַרג װעלן זיי דאָך אױסזאָגן דעם גאַנצן סוד, אַז איך בין 
אַ פּראָסטערער מענטש פון זיי. ער טראַכט נישט אַ סך, ער 
שטייט אויף, טוט זיך אָן, עסט פון דעם קאָרן-ברויט װאָס 
איז געווען אין שטוב, און נעמט זיך גיין צו זיינע חברים. 
וי ער קומט אַרױס װאַרטן אים אין דרויסן אַלע מענטשן פון 
טאָל, אַלט און יונג, אפילו די קינדער אין די וויגן האָבן זי 
מיטגעשלעפּט, אַלעס איז געקומען זען דעם מלאָך פון הימל. 
חומדאַם נעמט זיך גיין צו דעם באַרג װי ער האָט נעכטן 
איבערגעלאָזט זיינע חברים. ער קומט צו צו זיי זעט ער אַז 
איינער איז אינגאַנצן דערפרוירן, צוויי זענען שווער פאַר- 
װוּנדעט, זייער קאָפּ איז געווען צעשפּאָלטן, אָבער די איבערי- 
קע חברה הייבן אָן צו זיך צו קומען, אייניקע האָבן פון אים 
געבעטן ער זאָל זיי שאַפן אַ ביסל עסן, ער האָט זיי אַלע גע- 
זאָגט אַז ביז אַ פּאָר שעה װעלן זי זיין פאַרזאָרגט. 

ער גייט צוריק צו דעם גרויסן טורעם, און נעמט זיך 
גראָבן לעבן אים, כאַפּט אָן אַ פּאָר פון די מענטשן פון טאָל 
און גיט זיי דעם גראָב-אייזן אין די הענט, אַז זיי האָבן געזען 
אַז דער מלאָך הייסט גראָבן, האָבן זיי זיך גענומען גראָבע 
מיט אַלע זייערע כוחות, ביז אַ פּאָר שעה איז שוין געווען אַזאַ 
טיפער גרוב אַז מען האָט נישט געזען זיין גרונט. איצט גייט 
חוּמדאַם זוכן פון איין הויז צום צווייטן, װוּ אַהין ער איז אַרײן 
האָט זיך גלייך יעדער געבוקט פאַר אים און איז אַרױס, און 
אים געלאָזט טוען װאָס ער האָט געװאָלט אין דער ווינונג. 
חומדאַם האָט צונויפגענומען פון זייערע הייזער די זעק פון די 
קאַרטאָפּל, און די ליילעכער פון די בעטן. ווען ער האָט שוין 
געהאַט אַ היפּש ביסל זעק מיט ליילעכער, האָט ער זיי איבער- 

געגעבן אין די הענט פון אַ פּאָר מענטשן, און זיך גענומען 
גיין צו דעם באַרג, און דער גאַנצער עולם נאָך אים. וי ער 
קומט אָן אַהין צו זיינע חברים, בעטן זיי אים ווייטער מיט אַ 
רחמנות'דיק קול, ער זאָל זיי ברענגען עפּעס צו עסן, ווייל 
דאָס לעבן גייט זיי אויס פון הונגער. 

-- איך האָב אייך שוין צוגעגרייט אַ גוטע און באַקװעמע 
וװווינונג --- האָט זיי חוּמדאַם געענטפערט, און ווייטער געזאָגט 
-- דאָרט װאַרטן אייך שוין די בעסטע קעניגלעכע מאכלים, 

ער נעמט די ליילעכער, און וויקלט איין יעדן איינעם אין 
אַ באַזונדערן ליילעך, דאַן ציט ער אַרױף אויף אים אַ זאַק, 
ווען זיי זענען שוין אַלע געלעגן אין די זעק, זאָגט ער צו זי : 
איצט װועלן מיר אייך צוטראָגן אין דער װוינונג װאָס איך האָב 
אייך צוגעגרייט. ער לאָדענט אַרױף די זעק אויף די רוקנס 
פון די מענטשן אין טאָל, דעם געזונטעסטן מענטש נעמט ער 
אויף זיין רוקן, און נעמט זיך גיין צו דעם טורעם. אַלע 
מענטשן, סיי די װאָס האָבן געהאַט אַ זאַק אויפן רוקן, און סיי 
די אַנדערע מענטשן, גייען אים נאָך. 

חוּמדאַמיס צעבלוטיקטע חברים האָבן זיך געלאָזט פירן, 
ווייל זיי זיינען געווען זיכער אַז זיינע רייד זענען ריכטיק, און 
ער האָט זיי טאַקע צוגעגרייט אַ גוטע ווינונג. פון װוּ האָט 
דען געקענט קומען אויף זייערע געדאַנקען אַז חוּמדאַם וויל 
זי עפּעס שלעכצס טאָן, האָבן זיי דען אים אַמאָל שלעכצס 
געטאָן? אַז זיי זאָלן קלערן אַז ער וויל זיי צוריק צאָלן. 

שבת נאָכמיטאָג, װען די לעצטע שיפע שטראַלן װאָס 
האָבן צעשפּרײט אַ בלאַסע ליכט פון דער זון, זענען פאַר- 
שװוּנדן געװאָרן, און אַ געדיכטע פינצטערניש האָט אָנגע- 
הויבן צו באַדעקן דעם טאָל, איז פאָרגעקומען דאָס שרעקלעכע 
געשעעניש. חוּמדאַם איז צוגעקומען צו דעם טיפן גרוב װאָס 

ער האָט געהאַט צוגעגרייט לעבן טורעם, מיט אַ פעאיקייט 
האָט ער געגעבן אַ כאַפּ זיין זאַק מיט דעם געזונטסטן מענטש 
װאָס ער האָט געהאַט איף זיין פּלײיצע און אים געגעבן אַ 
שליידער אַרײן אין דעם טיפן גרוב מיט גרויס אכזריות, מיט 
אַ שנעלקייט האָט ער אַראָפּגענומען די אַנדערע זעק מיט די 
פאַרװוונדעטע מענטשן און האָט זיי אַרײנגעװאָרפן אין גרוב. 
ווען ער האָט דעם לעצטן קרבן אַרײנגעװאָרפן איז שוין גע- 
ווען טיף אין דער פינצטערער נאַכט. חומדאַמ'ס חברים האָבן 
נעביך געשריגן מיט ביטערע און יאָמערלעכע קולות װאָס 
האָבן געריסן ביים האַרץ. חוּמדאַם האָט אָבער געהאַט אַ פאַר- 
שטיינערט האַרץ און עס האָט אים אפילו קיין ריר ניט געטאָן, 
ער האָט זיך פּשוט אויסגעלאַכט פון זיי. 
שווערע שטיינער האָט ער אַריײינגעשלײדערט אין דעם גרוב 
װוּ זיינע שװאַכע חברים זענען געלעגן, און דאַן האָט ער אים 
צוגעדעקט מיט ערד. אַ גאַנצע נאַכט האָט ער געהיט דעם 
גרוב, אַז קיין מענטש זאָל אים נישט עפענען. ערשט ווען עס 
האָט אָנגעהויבן צו טאָגן איז חומדאַם געגאַנגען שלאָפן. ער 
האָט זיך געטראַכט אַז איצט מעג מען זיי שוין אַרױסגראָבן, 
זי וועלן שוין נישט דערציילן ווער איך בין... 
די מענטשן פון טאָל האָבן נישט געװוּסט װאָס צו קלערן 
זעענדיק װאָס דער מלאָך טוט דאָ מיט זיינע חברים. 
ביז זייער עלטסטער -- װאָס זיי האָבן אים געהאַלטן פאַר דעם 
גרעסטן חכם אין דעם גאַנצן טאָל -- האָט זיי דערקלערט, אַז 
דעם שטראָף װאָס מען האָט חוּמדאַמ'ען געשיקט שטראָפן די 
מענטשן פון טאָל, לייגט ער אַרױף אויף זיינע חברים, און מיט 
דעם ראַטעװעט ער אָפּ אַלע איינװווינער פון טאָל. אַן די 
מענטשן האָבן דאָס דערהערט, האָבן זיי אַליין נישט געװוּסט 
מיט װאָס צו דאַנקען און לויבן זייער געטרייען רעטער, װאָס 

צוליב זייער לעבן האָט ער מקריבֿ געווען דאָס לעבן פון זיינע 
חשובע חברים וועלכע זענען אויך געװען מלאָכים. זיי האָבן 
אים אָנגעהויבן צו פאַרהײיליקן מיט אַ גרויסע פאָרכט, און ווען 
זי האָבן אים דערזען האָבן זיי זיך געבוקט צו אים מיט גרויס 
כבוד, און מיט דער צייט האָבן אים די נאַרישע פּרימיטיווע 
מענטשן פון טאָל פאַרגעטערט. זיי האָבן אים פּשוט אָנגעהויבן 
צו האַלטן פאַר אַן אָפּ-גאָט. 

אַ גאַנצע צייט װאָס חוּמדאַם האָט נישט פאַרשטאַנען די 
שפּראַך פון די מענטשן פון טאָל, האָט ער אַלץ געטראַכט 
װאָס פאַראַ תירוץ זאָל ער זיי זאָגן -- ווען ער װעט שוין קע- 
נען מיט זיי רעדן --- אויף דעם װאָס ער האָט מיט אַזאַ אומ- 
דערבאַרעמדיקער רציחה אויסגעהרגעט זיינע חברים. ער האָט 
דאָך נישט געװוּסט אַז זיי האַלטן אים פאַר אַ מלאָך און פאַר 
אַן אָפּיגאָט אַז װאָס ער טוט -- טראַכטן זי --- איז נאָר וועגן 
זייער גוטעס, ער האָט געקלערט אַז זי האַלטן אים פאַר גאָר 
אַ הײליקן מאַן, װעלן זיי אים דאָך געוויס פרעגן װי פּאַסט 
דאָס -- אַזאַ רציחה --- פאַר אים ? ביים סוף האָט ער אויס- 
געקליבן פון אַלע תירוצים װאָס ער האָט געטראַכט, דעם 
תירוץ, ער װעט זיי זאָגן אַז זיינע חברים האָבן געהאַט אַ גע- 
פערלעכע און אָנשטעקיקע קראַנקהײיט, דעריבער צו ראַטעװען 
די איינוווינער פון טאָל זי זאָלן זיך נישט אָנשטעקן פון דער 
געפערלעכער קרענק, האָט ער געטאָן, װאָס ער האָט געטאָן. 

עטלעכע חדשים האָט חוּמדאַם געפירט אַ מלוכה שטומער- 
הייט, נישט פאַרשטייענדיק זייער שפּראַך, אָבער מיט דער צייט 
האָט ער אָנגעהויבן צו פאַרשטיין װאָס זיי רעדן, דעמאָלט איז 
ער ערשט געוויער געװאָרן אַז זיי האַלטן אים פאַר אַן אָפּ- 
גאָט. ער האָט זיך אויך דערװוּסט אַז עס איז געווען גאָר איבע- 
ריק װאָס ער האָט געזוכט אַ פאַרענטפערונג פאַר װאָס ער 

האָט אויסגעהרגעט זיינע חברים, ווייל אַלע האָבן געװוּסט אַז 
דעם שטראָף װאָס ער האָט געברויכט אויספירן אויף די מענטשן 
פון טאָל, האָט ער אױיסגעגאָסן אויף זיינע חברים. 

ווען חוּמדאַם האָט זיך דערװוּסט אַז זיי האַלטן אים פאַר 
אַן אָפּגאָט, האָט ער זיך געטראַכט װאָס דאַרף איך זיי דערציילן 
פון דעם נוצרישן גלויבן, און הייסן אַ הייליקער מאַן פון אַ 
פרעמדן גלויבן, איך װעל זיי לאָזן ביי זייער מיינונג, אַז איך 
בין אַן אָפּגאָט, און װעל זיי צװאַמענשטעלן אַן אייגענעם 
גלויבן. 

ער האָט נישט לאַנג געטראַכט, און האָט זיך גענומען צו 
דער אַרבעט. מיט גרויס פלייס האָט ער אָפּגעשריבן אַ גרויסן 
געזעץ-בוך, אַ טייל האָט ער אַליין אױיסגעטראַכט, אַ טייל האָט 
ער געדענקט פון די נוצרישע געזעצן, און אַ ביסל האָט ער 
אויך געװוּסט פון אַנדערע גלויבנס, פון אַלע צוזאַמען האָט ער 
אָפּגעשריבן אַ גרויסן בוך מיט הונדערטער געזעצן. זיין גלויבן 
האָט ער גערופן אויף זיין נאָמען דער ,חוּמדאַנישער-גלויבן", 
און דעם טאָל האָט ער גגערופן חוּמדאַניאַ. 

אין אָנפאַנג פון זיינע אױסגעטראַכטע געזעצן איז אַזױ 
געווען געשריבן : 

איך, חוּמדאַם דער געוועלטיקער פון דער ועלט בין אַראָפּ- 

געשיקט געװאָרן פון דעם גרויסן שטערן .שבתאי", דער גרוי- 
סער געװועלטיקער איבער אַלע שטערן און איבער דער גאַנצער 
וועלט, מיט אַ באַפעל צוזאַמענצושטעלן די פיר װענט פון 
דער װעלט (דאָס איז געווען דער גרויסער באַרג װאָס האָט 
אַרומגענומען דעם טאָל פון אַלע פיר זייטן) און אַלע מענטשן 
זאָלן בלייבן באַערדיקט אונטער אים. 

די מענטשן פון דער װעלט האָבן אָבער דערפילט דעם 
ביטערן פּסק װאָס עס װאַרט דאָ אויף זיי. זענען זיי מיר גע- 

פאַלן צו די פיס, און מיט אַ ביטער געויין געבעטן אַז איך 
זאָל רחמנות האָבן אויף זייערע יונגע קינדער. זייער גרויס 
געבעט האָט אין מיר דערװעקט אַ טיף רחמנות אויף זיי, און 
גלייך די ערשטע נאַכט װאָס איך בין אַראָפּ געפלויגן פון דעם 
גרויסן שטערן שבתאי, אַ פרײטאָג ביי נאַכט, האָב איך אַ 
גאַנצע נאַכט געבעטן ביי דעם גרויסן געװעלטיקער שבתאי ער 
זאָל אייך שענקען דאָס לעבן, און נישט אונטערברענגען די 
וועלט. איך האָב ביי אים אַזויפיל געבעטן ביז ער האָט מיר 
צוליב געטאָן און ער האָט מסכים געווען צו לאָזן לעבן די 
איינוווינער פון דער וועלט, מיט איין תנאי אַז איך זאָל אויס- 
פירן דעם שרעקלעכן שטראָף -- װאָס עס קומט פאַר דער 
וועלט -- אויף מיינע ליבע חברים. 

שבת אַ גאַנצן טאָג האָב איך מיט אַ שװער האַרץ גע- 
מוזט מאַכן אַלע פאָרבערייטונגען, און שבת ביי נאַכט ווען די 
קלאָרע שטראַלן פון דעם גרויסן שבתאי האָבן געלױכטן 
פּונקט אַנטקעגן דער װעלט, האָב איך מיט מיינע הענט אויס- 
געפירט דעם שרעקלעכן פּסק אויף מיינע חשובע חברים. דאָס 
אַלעס האָב איך געטאָן פון גרויס רחמנות אויף די איינוווינער 
פון דער וועלט. אַ גאַנצע נאַכט האָבן דאָרט טיף אונטער דער 
ערד געלצבט מיינע חברים מיט גרויסע שמערצן און מיט 
גרויס פּיין, איך בין געזעסן לעבן דעם גרוב און מיין האַרץ 
האָט געפילט זייערע שרעקלעכע יסורים. 

אין דער זעלביקער נאַכט װאָס איך האָב געראַטעװעט די 

וועלט, ווען עס האָט אָנגעהױבן צו טאָגן האָט מיר דער גע- 
וועלטיקער איבער אַלעם, דער ליכטיקער שטערן ,שבתאי" 
איבערגעגעבן די וועלט. 

דריי יאָר ליגט די וועלט אין מיין האַנט, װאָס איך וויל 
קען איך מיט איר טאָן. די נאַכט װאָס עס ענדיקט זיך די דריי 


גק 

יאָר קומט דער גרויסער שבתאי אַלין זיך אומקוקן אויף דער 
וועלט. די נאַכט לייכט ער מיט זיינע קלאָרע שטראַלן פּונקט 
אַנטקעגן דער װעלט, די אַנדערע נעכט גייט ער זיך אומקוקן 
אויף די אַנדערע װעלטן. יעדע נאַכט אויף אַן צווייטער וועלט, 
דאַן בין איך ווידער דער געװעלטיקער איבער דער װעלט 
דריי יאָר. 

איינע פון די שטרענגע געזעצן װאָס חוּמדאַם האָט פאַר- 
שריבן אין זיין געזעץ-בוך איז געווען: 

אַז אַלע דריי יאָר אין דער נאַכט װאָס דער גרויסער 
שטערן שבתאי לייכט פּונקט אַנטקעגן דער ועלט, זאָל קיין 
שום מענטש װאָס געפינט זיך אויף דער ועלט, פון קליין ביז 
גרויס, יונג און אַלט, מענער און פרויען, אויך אַנדערע באַשע- 
פענישן, נישט נעמען עפּעס אַן עסנװאַרג אין מויל און נישט 
טרונקען קיין שום משקה, אפילן אַ טראָפּן װאַסער נישט, ווייל 
אין דער נאַכט האָט ער לעבעדיק באַערדיקט זיינע חברים צו 
ראַטעװען די איינוווינער פון דער וועלט, און אַ גאַנצע נאַכט 
זענען זיי געלעגן אין דער ערד מיט גרויס פּיין. דאָס איז פון 
ווען די זון גייט אונטער שבת פאַר נאַכט, ביז ווען זי שיינט 
אויף זונטיק אין דער פרי, טאָר מען גאָרנישט טועם זיין. זוג- 
טיק אין דער פרי ווידער, איז אַ גרויסע חאָגע מיט אַ שמחה, 
דען אין דעם טאָג האָט אים איבערגעעגבן דער גרויסער 
שבתאי די וועלט ער זאָל אויף איר געװעלטיקן. 

ווער עס װעט די נאַכט ווען דער גרויסער שבתאי לייכט 
אויף דער וועלט, יאָ עפּעס טועם זיין, מעג עס זיין מיין קינד 
אַלײין, זאָל מען אים, נאָך אין דער נאַכט ווען דער גרויסער 
שבתאי קוקט אויף דער ועלט, אַרײנלײגן אין אַ טיפן גרוב 
און אים צודעקן מיט גרויסע שטיינער און אויף זיי אַרױפלײגן 
ערד, פּונקט אַזױ וי איך האָב געטאָן מיינע חשובע חברים. 

טאָמער ביז ווען די זון שיינט אויף פון דעם זונטיקדיקן טאָג 
װעט דער מענטש װאָס האָט עפּעס געגעסן די נאַכט, נישט 
באַערדיקט װערן. װעט גלייך דער גרויסער שבתאי אַלײן 
צוזאַמענשטעלן די פיר װענט פון דער װעלט, און אַלע אייג- 
וווינער פון דער וועלט װעלן לעבעדיק באַערדיקט װערן, איין 
מענטש וועט נישט בלייבן לעבן. 


צענטליקער יאָרן האָט דער שרעקלעכער חוּמדאַם געפירט 
זיין מלוכה גאַנץ שטרענג. פיל מענטשן פון די שטילע איינוווי- 
נער װאָס האָבן נישט אַזױ פּינקטלעך געהאַלטן זיינע געזעצן, 
זענען נעביך באַערדיקט געװאָרן דורך אים לעבדיקערהייט. ווען 
חוּמדאַם איז שוין גאָר אַלט געווען איז ער פּלוצים געפערלעך 
קראַנק געװאָרן, לא עלינו -- ער האָט באַקומען אַ שרעקלעכע 
װײיטאָק אין גאַנצן קערפּער. אַז ער האָט געזען דאָס די קראַנק- 
הייט שטאַרקט זיך אויף אים פון טאָג צו טאָג, און די שמערצן 
ווערן אַלץ שטאַרקער, האָט ער געלאָזט צוזאַמענרופן אַלע איינ- 
װווינער און האָט זיי געזאָגט אַז אין אַ קורצע צייט אַרום װעט 
ער צוריק פליען צו דעם גרויסן שטערן ;שבתאי", און ער זעצט 
אויף זיין אָרט אַלס געװעלטיקער אויף דער וועלט, זיין בן- 
יחיד װאָס װעט פון היינט אָן הייסן חוּמדאַם דער צווייטער. 


פינף יאָר האָט די שרעקלעכע קרענק אָפּגעפּלאָגט מיט גע- 
פערלעכע װײיטאָק דעם געזונטן חוּמדאַם, די פילע עלטערן װאָס 
זענען צוליב אים געבליבן אָן זייערע קינדער, און פילע קינדער 
װאָס חוּמדאַם האָט זייערע עלטערן לעבעדיק באַגראָבן, האָבן 
שטילערהייט טיף אין האַרץ געפילט אַ גרויסע פרייד פון זיינע 
שרעקלעכע שמערצן, און אַ שטיקל נחמה נאָך זייערע טייערע 
פריינט װאָס זענען דורך אים אומגעקומען. 


אַלט און פול מיט אומשולדיק בלוט װאָס ער האָט פאַר- 

גאָסן אָן אַ מאָס, האָט אים דער מלאך-המוות אַװעקגעטראָגן 
פון דער וועלט. 
חוּמדאַם איז געשטאָרבן, אָבער זיין אױסגעטראַכטער 

גלויבן איז געבליבן ביי די פּרימיטיווע מענטשן פון טאָל. די 
איינוווינער פון טאָל האָבן נעביך געהאָפט אַז איצט נאָך חומ- 
דאַמ'ס טויט װעלן זיי שוין קענען אויפ-אָטעמען אַ ביסל פרי- 
שע פרייע לופט, אָבער זייער האָפענונג איז געווען אַ פאַלשע, 
ווייל דער יונגער געטש, חוּמדאַם דער צוייטער, װאָס האָט 
אין זיך געהאַט די רציחה בירושה פון זיין שרעקלעכן פאָטער, 
האָט מיט גרויס אכזריות געפּײניקט און אונטערדריקט די 
שטילע איינוווינער פון טאָל. 

הונדערטער יאָרן האָבן חוֹמדאַמ'ס קינדער און אייניקלעך 
געפּײניקט די מענטשן פון טאָל, מיט די פּוערישע געזעצן װאָס 
זייער זיידע האָט אױסגעטראַכט. זייער אכזריות'דיק בלוט 
װאָס איז גערינען אין זייערע אָדערן איז אַלץ שלעכטער און 
באַרבאַרישער געװאָרן, און די אונטערדריקונג פון דעם פאָלק 
איז אַלץ שטאַרקערער און ביטערער געװאָרן. 

אונטער אַזאַ טעראָרישן פּיין האָט נעביך געלעבט דאָס 
שטילע און שװאַכע פאָלק אין דער וייטער צפון-זייט וועלט. 
און געהאָפט אויף אַ טאָג װאָס עס װעט זיי אויפשיינען די 
פרייהייט. 


3 

כעבור מאות שנים. אַ היפשע פּאָר הונדערט אאָר 
שפּעטער פון ווען חומדאַם דער ערשטער איז געקומען צו דעם 
טאָל, איז זיך אין אַ צווייטן חלק פון דער וועלט -- טויזנטער 
מייל ווייט פון דעם טאָל -- געריטן אין דער גרויסער און 
טרוקענער מדבר װאָס נעמט אַרום דאָס לאַנד כוּזר אַ יינגער 

הויכער העלד. אויף דער געשטאַלט פונעם יונגן רייטער האָט 
זיך אָנגעזען דאָס פיל יסורים און צרות זענען שוין אויף 
אים אַריבער אין דער שרעקלעכער מדבר. דאָס מױיל האָט 
ער נישט געקענט עפענען וייל די ליפּן זענען אים געווען 
צונויפגעקלעפּט פון גרויס דורשט. 


איצט האָט זיך דער רייטער מיט גרויס מי און מאַטער- 
ניש אַרופגעשלעפּט אויף אַ קליין בערגל מיט אַ פאַלשער 
האָפענונג אַז ער װעט דאָרט געפינען עפּעס אַ קװאַל װאַסער, 
אָבער וי ער איז אַהין אַרויפגעקומען האָט ער פאַר זיינע 
אויגן דערזען, װי די גאַגנצע געגנט איז אַ טרוקענע. אויף 
קיין איין אָרט איז נישטאָ קיין צייכן פון עפּעס אַ ביימל אָדער 
אַ גראָזל װאָס קאָן ווייזן אַז עס געפינט זיך דאָרט אַ פייכט- 
קייט. ער קוקט אין אַלע זייטן און אומעטום באַגעגנט זיך זיין 
אויג נאָר מיט דער אויסגעטרוקנטער מדבר. איצט האָט ער 
שוין קלאָר פאַרשטאַנען אַז זיין נסיעה ענדיקט זיך דאָ. ער 
גייט אַראָפּ פון זיין פערד און זעצט זיך אויף אַ שטיין, און 
װאַרט מיט גרויס פּיין אַז דער שרעקלעכער דורשט זאָל אים 
שוין אויסטרוקענען דעם לעצטן טראָפּן לעבן. שוין דריי טעג 
װאָס ער האָט נישט געהאַט קיין װאַסער אין מויל. ער שטעלט 
צו זיין אָפּגעמאַטערטן קאָפּ צו אַ גרויסן שטיין, און עס פאַלט 
אויף אים אַ טיפער שלאָף. 


ווען דער דורשטיקער רייטער װאָלט נאָך װאַך געבליבן 
אַ האַלבע שעה, װאָלט ער געוויס געזען װי גאָר פון דער- 
ווייטנס דערהויבט זיך אַ הויכער װאָלקן פון די זאַמדן. דער 
װאָלקן האָט זיך אַלץ דערנענטערט צו דעם אָרט וי דער ריי- 
טער איז אַזױ טיף געשלאָפן. װער עס האָט זיך שטאַרק איינ- 
געקוקט אין דעם װאָלקן האָט קלאָר געזען אַז דאָס אין אַ 

געדעכטער שטויב װאָס טױיזנטער רייטערס האָבן אויפגע- 
ברענגט מיט זייערע פיס. 

אין אַ קורצער צייט אַרום זענען שוין די טויזנטער ריי- 
טערס געווען ביי דעם בערגל. זיי זענען זיך זיך אונטן ביים 
ברעג פונעם בערגל געריטן זייער וועג און האָבן גאָרנישט 
באַמערקט אַז עפּעס אַ האַלב-פאַרחלשטער מענטש ליגט אויבן 
אויפן באַרג. דער רייטער אויף דעם באַרג װידער, איז אַזױ 
טיף געשלאָפן, אַז דאָס גרויסע גערויש פון די טױזנטער 
מענטשן האָבן אים נישט אויפגעוועקט. אַזױ איז די גרויסע 
קאָמפּאַניע רייטערס דורכגעריטן דאָס בערגל און עס האָט 
נישט אַ סך געפעלט אַז דער רייטער אויפן באַרג זאָל דאָרט 
פאַרשלאָפן און אויסגיין פון דורשט. 

האָט אָבער -- זעט אויס -- דער יונגער רייטער געהאַט 
גרויסע זכוּת-אבוֹת, האָבן זיי אים געשיצט. און ווען די גרוי- 
סע קאמפּאַניע האָט זיך שוין געהאַט כמעט דערווייטערט פון 
דעם בערגל, האָט פּלוצים עפּעס איינער פון דער חבורה, 
װאָס האָט געהאַט אַ וויטן און אַ שאַרפן בליק דערזען וי 
אויף דעם באַרג געפינט זיך אַ פערד פון אַ רייטער. ער האָט 
זיך שטאַרק איינגעקוקט אויף דעם אָרט, האָט ער אויך באַ- 
מערקט וי נישט ווייט פון דעם פערד ליגט פאַרחלשט אויף 
אַ שטיין עפּעס אַן אָפּגעמאַטערטער מענטש. גלייך וי ער האָט 
דאָס באַמערקט איז ער צוגעריטן צום הױפּטמאַן פון דער 
קאָמפּאַניע און אים געוויזן דעם מענטש װאָס ליגט אויף דעם 
בערגל. דער הויפּטמאַן האָט געהייסן אַז די גאַנצע מחנה זאָל 
זיך אָפּשטעלן, און ער האָט אַרויפגעשיקט עטלעכע רייטערס 
צו ראַטעװען דעם פאַרחלשטן מענטש. 

אַז דער יונגער רייטער װאָס איז געשלאָפן האַלב פאַרחלשט 

אויפן בערגל, האָט זיך אויפגעװועקט און דערזען די גרויסע 


}2221 


דער יינגסט ער ברודעהר כוּ 


מחנה, האָט ער נישט געװוּסט װאָס צו קלערן. פריער, איידער 
ער איז איינגעשלאָפן, האָט ער זיך אומגעקוקט אין אַלע זייטן 
און אין דער גאַנצער געגנט נישט געזען קיין נפש-חיה, און 
איצט זעט ער גאָר טויזנטער מענטשן. די מענטשן װאָס זענען 
געשטאַנען אַרום אים האָבן אים אין קורצן געזאָגט װער זי 
זענען, און האָבן אים געפירט צו זייער הױפּטמאַן. 

וער ביסטו ? און װיאַזױ קומסטו אַהער? האָט דער אַל- 
טֶער הױיפּטמאַן געפרעגט דעם יונגן רייטער. 


-- איך בין אַ יהודי -- האָט דער רייטער געענטפערט. 
=-. מיין פאָטער האָט אַלע זיינע יאָרן נישט געהאַט קיין קיג- 
דער, נאָר אויף זיין עלטער איז אים געבוירן געװאָרן דריי 
זין, איך בין דער יינגסטער פון די דריי, מיין נאָמען איז 
יע קב, וען מיין פאָטער איז געשטאָרבן, האָבן מיר, די דריי 
ברידער, אָפּגעשמועסט אַז מיר זאָלן זיך אַרױסלאָזן אויף דער 
גרויסער וועלט, יעדער איינער אויף אַן אַנדערן טייל, און 
אַזױ װוי איך בין נאָך אין מיין לעבן נישט געפאָרן אין די 
שווערע וועגן װאָס רינגלען אַרום דאָס לאַנד כוּזר, האָב איך 
זיך פאַרבלאָנדזשעט ביז איך בין דאָ געקומען אין מדבר. איי- 
דער איך בין אַרײינגעריטן אין מדבר האָב איך געטראַכט צו- 
ריק צו רייטן, אָבער אַזױ װי דעם וועג צוריק האָב איך נישט 
געקאָנט, בין איך אַריינגעריטן אין מדבר. דאָ איז מיר אויס- 
געגאַנגען דאָס װאַסער, שוין דריי טעג װאָס איך רייט אַרום 
אין די גרויסע היצן האָפּנדיק אַז איך װעל געפינען װאַסער, 
אָבער ווען איך בין אַרױף געקומען אויפן בערגל און איך האָב 
באַטראַכט די גאַנצע געגנט אַז אין ערגעץ געפינט זיך נישט 
קיין װאַסער בין איך שוין זיכער געווען אַז מיין לעבן ענדיקט 
זיך. איצט זע איך אַז מיין גרויסער גאָט האָט אויף מיר רח- 
מנות געהאַט און האָט אייך געשיקט מיך צו ראַטעװען. 


יש 


כה שלשה אהים 


װי דער הופּטמאַן פון דער חברה האָט געהערט זיינע 
ווערטער, האָט ער איך גלייך געגעבן אַ לאָגל װאַסער, און 
זאָגט אים, װוי נעמט זיך צו אַ יונגן מענטש, אַזאַ אומבאַרעכנט- 
קייט ? זיך איינצושטעלן זיינע יונגע יאָרן מיט אַזאַ לייבט- 
זיניקייט און אַלין זיך לאָזן אין מדבר. אויב דו טראַכט אַז 
דער מדבר איז טאַקע אַזױ שטיל װי ער קוקט אס אין 
אָנהױב ביי די ערשטע פּאָר טעג רייזע, האָסט דו אַ גרויסן 
טעות. די שטילקייט פון דער מדבר איז אַ גענאַרטע, דאָס איז 
איינס פון די שרעקלעכסטע מדבריות װאָס זענען פאַראַן אויף 
דער װעלט. עס געפינען זיך אין איר גיפטיקע שלענג און 
עקדישן (עקרבים), און אויך אַלערלײ ווילדע חיות, און דאָס 
װאָלט נאָך געווען אַ האַלבע צרה, עס איז אָבער דאָ נאָך אַ 
גרעסער אומגליק, עס געפינען זיך אין דער מדבר אַ גרויסע 
באַנדע פון גאָר פעאיקע רויבערס, די גזלנים זענען באַװאָפּנט 
מיט אַלערלײ כלי-זיין, און קענען גוט די טאַקטיק פון דער 
מלחמה, זיי באַפאַלן די מענטשן װאָס רייטן אַריבער דעם מד- 
בר און רויבן אַװעק זייער פאַרמעגן. הער זיך גוט איין דו 
יונגען מאַן -- זאָגט ווייטער צו אים דער הױפּטמאַן -- מיר 
זענען אַ גרויסע חבורה, עס געפונען זיך צװישן אונדז שטאַר- 
קע העלדן, און אויך עלטערע סוחרים װאָס זענען גוט באַקאַנט 
אין די געדרייטע וועגן פון דער מדבר, פון דעסטוועגן האָבן 
מיר זיך באַװאָפּנט מיט אַלערלײ כלי-מלחמה, און מיר האָבן 
געװאַרט אַ פּאָר װאָכן ביז מיר האָבן זיך צזאַמענגעקליבן 


אויף אַ גרויסער מחנה, און דו, אַ יונג קינד, װאָס קוקט נישט 
אויס צו זיין מער פון זיבעצן-אַכצן יאָר לאָזסט זיך אַלײין אַרײן 
אין אַזאַ שרעקלעכן מדבר. 

רבי יעקב דאַנקט דעם הױפּטמאַן װעגן זיינע געטרייע 


װוערטער, און זאָגט אים, איך בין אַ יהודי, און מיין פאָטער 

דער יינגס ט ער ברודער כט 


האָט מיר געזאָגט אַז אַ יהודי דאַרף קיינמאָל נישט פאַרלירן 
די האָפענונג, ווייל װאָס עס געשעט איז אַלעס געוויס צום 
גוטן. ווען איך בין אָנגעקומען צו דער מדבר, האָב איך נישט 
געװוּסט װאָס צו טאָן, צוריק אַהיים האָב איך אויך נישט גע- 
קענט דעם וועג, האָב איך געזאָגט מיט מיין גרעסטן ביטחון 
,;גם זו לטובה" דאָס איז געוויס צום גוטן און איך בין אַרײנ- 
געריטן אין דער מדבר גאַנץ זיכער. און אָט זעסט דו, אַז מיין 
גאָט האָט מיר טאַקע געהאָלפן. דער הױפּטמאַן גיט אים 
אַ גלעט אויף זיין פּנים און זאָגט אים, דו ביזט נאָך צו יונג 
צו פאַרשטיין די פאַראַנטװאָרטלעכקײט װאָס אַ מענטש האָט 
אויף זיין לעבן, ווען דו װעסט עלטער װערן װעסטו געוויס 
פאַרשטענדיקער זיין. ער גיט אַ באַפעל צו דער חברה ווייטער 
צו ציען, אַלע מענטשן האָבן זיך גלייך גענומען רייטן ווייטער 
און טיפער אין דער מדבר. דו װעסט רייטן אַ גאַנצע צייט 
נעבן מיר -- האָט דער הױפּטמאַן געזאָגט צו רבי יעקבץ -- 
איך וויל זיך אויף דיר אומקוקן, 

וי רבי יעקב האָט אַזױ געריטן לעבן דעם הױפּטמאַן און 
זיי רעדן צוישן זיך, האָט דער הױפּטמאַן זיך איבערצייגט 
אַז רבי יעקב איז גאָרנישט אַזאַ נאַריש קינד וי ער האָט גע- 
טראַכט, ער איז גאָר אַ קלוגער און פאַרשטענדיקער יונג. דער 
הױפּטמאַן האָט דערציילט װאָס ער האָט שוין דורכגעלעבט 
אין דער מדבר, איינמאָל איז אינגאַנצן פאָרגעקומען פון ווען 
ער רייזט אין דער מדבר אַז די רויבער זאָלן נישט באַפאַלן די 
דורכרייזער. װי רבי יעקב הערט אַזױ די שרעקלעכע זאַכן פון 
די רויבערס, און זייערע פאָרטלען אין די מלחמות, זאָגט ער 
צום הױפּטמאַן, איך װאָלט דיר פאָרגעלייגט אַן עצה וי אַזױ 
מיר זאָלן זיך שיצן קעגן די רויבערס, כאָטש איך בין דאָך 
פיל יונגער פון דיר, און איך האָב װייניקער פּראַקטיק אין 

לֹ שלשה אחים 


לעבן פון אייך, פּאַסט דאָך נישט אַז איך זאָל אייך געבן אַן 
עצה, אָבער די עצה איז נישט מיין, נאָר מיין עלטער עלטער 
זיידענס, ער איז געווען געוויס איינער פון די קלוגסטץ 
מענטשן אין דער װעלט, און זיין עצה מעגסט דו געוויס אָנ- 
נעמען, דען זי איז זיכער אַ גוטע. 

זאָג די עצה, רופט זיך צו אים אָן דער הױפּטמאַן, הערן 
וויל איך אַלסדינג. 

וי איך האָב שוין פריער געזאָגט, האָט אָנגעהױבן רבי 
יעקב זיין עצה, בין איך אַ יהודי. מיר יהודים האָבן שוין פיל 
צרות געליטן, און נישט איינמאָל װאָלטן מיר שוין געװען 
פאַרשװוּנדן פון דער װעלט, האָבן מיר אָבער אַ תורה, װאָס 
פון דאָרט לערנען מיר אַרױס גאָר קלוגע און נוצלעכע זאַכן 
װיאַזױ זיך צו ראַטעװען פוֹן די הענט פון אונדזערע שונאים, 

נאָך אונזער זיידע יעקב-אבינו, װאָס פון אים שטאַמט 
דאָס יידישע פאָלק, האָט זיין איין איינציקער ברודער געװאָלט 
פאַרניכטן. עס שטייט אין אונזער תורה, אַז ווען יעקב האָט 
דערהערט אַז זיין ברודער עשיו גייט אים אַנטקעגן מיט אַ 
גרויסער מחנה צו פירן מיט אים מלחמה, האָט ער צעטײלט 
זיינע מענטשן אויף דריי טיילן, ער האָט זיך געטראַכט, אַז 
אויב חלילה עס מאַכט זיך אַז עשיו פאַרניכטעט איין מחנה, 
זאָלן לפחות געראַטעװעט וערן די אַנדערע צוויי מחנות. דאָס 
זעלבע װאָלט איך פאָרגעשלאָגן אַז מיר זאָלן דאָ אויך מאַכן, 
ווייל, אַזױ װי מיר פאָרן אַלע צוזאַמען קענען אונז די רויבער 
פּלוצים באַפאַלן, און די גאַנצע מחנה װעט זיך דערשרעקן 
וועלן זיי אונז לייכט באַקעמפן. אויך קאָנען זיי אונז אַרומ- 
רינגלען פון אַלע זייטן, און מיר וועלן אפילו נישט האָבן קיין 
וועג וי אַרום צו אַנטלויפן. אָבער אַז מיר װעלן זיך צעטיילן 
אויף דריי מחנות, און יעדע מחנה װעט גיין אויףאַ באַזונדעץ- 

רער זייט אי דער ברייט פונעם מדבר, נישט אין דער לענג, 
איז אָנצונעמען, אַז ווען די רויבער װעלן זיך פאַרנעמען אויף 
איִין מחנה, ווייל זיי װעלן נישט וויסן אַז עס געפינען זיך נאָך 
אַנדערע מחנות, װעלן די איבעריקע מחנות קענען קומען צו 
הילף דער איבערפאַלענער. װי דער הױפּטמאַן האָט דערהערט 
די װערטער פון רבי יעקב'ן, זענען זיי אים זייער געפעלן, ער 
האָט איינגעזען, אַז ער איז באמת גערעכט., 


כחום היום. ווען די זון האָט אַמשטאַרקסטן גטלייכט, 
און אירע הייסע שטראַלן האָבן געמאַכט גיסן אויף די 
שטערנס פון די סוחרים שמאָלע שטעגלעך פון שוייס, האָט 
דער הופּטמאַן געגעבן אַ באַפעל צו רוען! די גאַנצע מחנה 
װאָס האָט געצײילט אַ פּאָר טויזנט מענטשן, האָט זיך צע- 
שפּרייט אויף די הייסע זאַמדן, יעדער האָט זיך אַרױסגענומען 
זיין זעקל און געגעסן. נאָכן עסן האָט דער הױפּטמאַן באַפױלן 
צוזאַמענצורופן אַלע מענטשן און האָט זיי געזאָגט אויף פאַר- 
שידענע שפּראַכן, כדי אַלע זאָלן פאַרשטײן, רבי יעקב'ס עצה. 
קודם האָבן זיי דאָס נישט געװאָלט אָננעמען, עס האָט זי 
נישט געפּאַסט, אַז אַזאַ יונגער מענטש, וועלכער האָט נישט 
קיין דערפאַרונג אין די מדבריות, זאָל קומען און זיי גיבן 
עצות. אָבער נאָכדעם וי דער הױפּטמאַן האָט זיי אויפגע- 
קלערט אַז די עצה איז אַ פאַרשטענדיקע, און צוליב איר קאָ- 
נען זיך פיל מענטשן ראַטעװען דאָס לעבן און פאַרמעגן, דע- 
ריבער איז זי כדאי אָנצונעמען, האָבן נאָך לאַנגע ויכוחים 
די מענטשן מסכים געווען צו רבי יעקב'ס עצה. 

דער הופּטמאַן האָט צעטיילט די מחנה אויף דריי חלקים, 
איין חלק אַ גרעסערע און צוויי קלענערע. אין דעם גרויסן 
חלק איז געבליבן דער הױפּטמאַן אַלין, און אין די צוויי קלע- 

נערע מחנות האָט ער געזעצט צויי אָפיצערן. איינער פון 
די צוויי איז געװען דער ינגער רבי יעקב. די מענטשן 
האָבן קודם נישט געװאָלט באַשטײן דעריף, נאָר אַז דער 
הױפּטמאַן האָט זיי געזאָגט, אַז אויב זיי װעלן נישט אָננעמען 
זיינע באַפעלן, װעט ער זיך נישט מישן ווען עס װעט קומען 
צו אַ מלחמה מיט די רויבערס, האָבן זיי שוין נישט געהאַט 
קיין ברירה און האָבן געמוזס מסכים זיין. און אַזױ איז רבי 
יעקב געװאָרן דער אָנפירער פון אַ מחנה. 

נאָכן צעטיילן די מחנה איף דריי חלקים האָט דער 
הױפּטמאַן זיי דערקלערט דעם גענויעם פּלאַן לוט רבי יעקב'ס 
פאָרשלאַג. די גרעסערע מחנה, דאָרט וי איך בלייב אַלס 
הויפּטמאַן װעט גיין פאָרױס, און די אַנדערע צוויי קלענערע 
מחנות זאָלן גיין הינטער אים. אָבער נישט אין דער לענג נאָר 
אין דער ברייט זאָלן זיי גיין. איין חלק זאָל גיין פון דער 
רעכטער זייט און דער צוייטער -- פון דער לינקער זייט, 
די גרויסע מחנה האָט זיך גלייך גענומען גיין פאָרױס, און די 
קליינע מחנות זיינען געגאַנגען איינע פון רעכטס און די 
צווייטע פון לינקס. ווען זיי זענען שוין געווען אַזױ ווייט פון 
דער גרויסער מחנה וי מען קען זעען מיטן אױג, האָבן זי 
זיך אויך גענומען גיין פאָרויס. אַזױ זענען זיי געגאַנגען עט- 
לעכע טעג. די גרויסע מחנה אין דער מיטן פאָרויס און די 
צוויי קלענערע הינטן, פון ביידע זייטן. רבי יעקב האָט גע- 
זעצט הױפּטלײט אויף אַלע הונדערט מענטשן און נידערע- 
קערע אָפיצערן אויף פופציק און צען מענטשן. 

מיט דער צייט האָט ער איינגעפירט, אַז דאָס פאָלק זאָל 
זיך לערנען תכסיסי מלחמה וי אומצוגיין מיט כלי-זין און אַנ- 
דערע קריגס-פאָרטלען. ער אַלײן האָט זיך אויך דאָרט גוט 
אויסגעלערנט די טכסיסי מלחמה. 


281 


דער יינגס ט ער ברודער לג 


עס האָט נישט לאַנג געדויערט און די מענטשן האָבן זיך 
איבערצייגט װי גוט עס איז ווען מען פאָלגט אַ ייד װאָס גיט 
אַן עצה לויט דער תורה. 


הי 

באפלת הלילה. ענדע חודש, ווען די לבנה איז באַהאַלטן 

פון אונדזערע אויגן, און די װאָלקנס האָבן פאַרשטעלט אויך 
די שװאַכע ליכט פון די שטערנס, האָבן די גזלנים אויסגעניצט 
די געלעגנהייט און זענען באַפאַלן די ערשטע מחנה סוחרים, 
די מענטשן פון דער מחנה זענען זיך רואיק געשלאָפן, וויסג- 
דיק אַז אין אַלע זייטן פון דער מחנה געפינען זיך װאַך װאָס 
היטן און שיצן זיי. די גזלנים האָבן שוין בײיטאָג נאָכשפּיאָנירט 
פּינקטלעך װי די מחנה געפינט זיך, אַזױ אַז ביי נאַכט האָבן 
זיי שוין געװוּסט גענוי װי צו גיין, זענען זיי געגאַנגען אין 
דער טונקל ביז צו דער מחנה. ווען די היטערס האָבן באַ- 
מערקט אַז די רויבער קומען, איז שוין געווען צו שפּעט, ווייל 
איידער זיי האָבן פאַרכאַפּט צו וועקן דעם עולם זענען שוין די 
גזלנים געווען אין דער מחנה. דאָ האָבן זיי אָנגעצונדן אַ גרויס 
פייער אַז עס זאָל זיי באַלײכטן די גאַנצע מחנה, און זיי האָבן 
זיך גענומען צו זייער שרעקלעכער אַרבעט. אַלע פּעק פון 
די סוחרים האָבן זיי צוגענומען, אויך די קליידער און שיך. 
ווער עס האָט זיך נאָר געפּרװוט אַנטקעגנשטעלן קעגן זיי אין 
גלייך געהרגעט געװאָרן. אַ סך פון די סוחרים װאָס דאָס ביסל 
סחורה איז ביי זיי געווען זייער גאַנץ פאַרמעגן האָבן זיך 
אַנטקעגנגעשטעלט, אָבער זיי האָבן דערפאַר גלייך באַצאָלט 
מיטן לעבן. די שחיטה איז געווען אַ שרעקלעכע און די קולות 
פון דער מחנה זענען געגאַנגען ביז צום הימל. אָבער דאָס 
האָט גאָרנישט באַרירט די אכזריות'דיקע הערצער פון די 

גזלנים, זיי האָבן זייער אַרבעט געטאָן מיט אַ רואיק און פריי- 
לעך האַרץ װויסנדיק אַז זיי האָבן די גאַנצע מחנה באַצווינגען, 
און אַלע האָבן זיך שוין אונטערגעגעבן. 

װי ר' יעקב האָט דערהערט די יעמערלעכע קולות װאָס 
זענען אַרױס פון דער ערשטער מחנה, האָט ער גלייך פאַר- 
שטאַנען אַז די גזלנים האָבן װוידער אויסגענוצט דאָס פאָרטל 
װאָס דער הױפּטמאַן האָט אים דערציילט אַז זיי נוצן שטענדיק 
אויס, די פינצטערניש פון דער נאַכט. צוערשט האָט ער צוגע- 
שיקט צוויי פון זיין װאַכלײט זיי זאָלן גלייך לויפן צו דער 
דריטער מחנה און זיי אויפמערקזאַם מאַכן אַז די רויבער זע- 
נען באַפאַלן די ערשטע מחנה, און זיי זאָלן זען אַרומצונעמען 
די מחנה אויף מזרח-זייט און צפון-זייט ביז אַ האַלבע שעה, 
אויף מערב און דרום-זייט װעט ער מיט זיינע מענטשן אַרומ- 
נעמען די מחנה, און אַזױ װעלן זיי באַצװינגען די רויבער. װי 
די שליחים האָבן זיך אַרױסגעלאָזט האָט רבי יעקב געגעבן 
אַ באַפעל אַז אַלע זאָלן זיך באַװאָפּענען מיט די כלי-זיין און 
זיך צוגרייטן צו דער מלחמה, אָבער דאָס מוז זיין גאָר שנעל 
און רואיק, ער האָט אויך פאַרבאָטן אָנצוצינדן אַ פייער. 
ווען זיין מחנה איז שוין געווען באַװאָפּנט, אָנגעטאָן מיט די 
פּאַנצערס, און אין די הענט געהאַלטן שװערדן מיט שפּיזן 
גרייט צו דער מלחמה, איז רבי יעקב אַרױף אויף זיין פערד 
אוּן מיט דער גאַנצער מחנה זיך געלאָזט צו דער ערשטער 
מחנה. נאָך דעם קאַמף האָט זיך אַרױסגעװיזן די גרויסע חכמה 
פון דעם יונגן רבי יעקב, און זיינע העלדישע מעשים. איידער 
ער איז צוגעקומען נאָענט צו דער מחנה װאָס איז געווען אין 
די הענט פון די רויבער, האָט ער געשיקט צויי פון זיינע 
מענטשן אויסקוקן אויב די דריטע מחנה האָט שוין אַרומגענו- 
מען די מזרח און צפון זייט, ווען די צוויי שליחים זענען צו- 

ריק געקומען און אים געזאָגט אַז עס געפינט זיך נישט קיין 
זכר פון דער דריטער מחנה, האָט ער גלייך איינגעטיילט זיין 
מחנה אַלײן װאָס האָט געציילט עפּעס מער פון טויזנט מענטשן, 
אויף פינף מחנות. איין גרויסע מחנה פון זעקס הונדערט 
מענטשן, און פיר קליינע מחנות, יעדע איינע פון הונדערט 
מענטשן. די פיר קליינע מחנות האָט ער געשיקט אויף אַלע 
פיר זייטן פון דער מחנה וועלכע איז געווען אין די הענט 
פון די רויבער, און האָט אָנגעזאָגט אַז זיי זאָלן שטיין אַרום 
דער מחנה פון דרויסן און היטן אַז קיינער זאָל נישט אַנטלױפן 
פון דער מחנה, װער עס װעט אַרױסלויפן זאָל גלייך געכאַפּט 
ווערן לעבעדיק אָדער טויט, 
אויסערדעם האָט ער זיי אָנגעזאָגט, אַז עס קען מעגלעך 
זיין, דאָס די רויבער װעלן זיך שטאַרקן איבער אונז און מיר 
וועלן געצווינגען זיין צו אַנטלופן, דעריבער גיב איך אייך 
איבער אַ סימן, װען איר װעט זען עמיצן לויפן זאָלט איר 
צו אים שרייען דאָס װאָרט ,טויזנט" װעט יענער ענטפערן 
,טויזנט אויף פינף", איז דאָס אַ שלעכטער סימן, אַז מיר 
האַלטן ביים אַנטלויפן און איר זאָלט אויך אַנטלױפן. אויב 
יענער װעט נישט ויסן צו ענטפערן זאָלט איר מיט אים 
מלחמה האַלטן. 
איצט האָט זיך רבי יעקב גענומען מיט זיינע זעקס הונדערט 
מענטשן צו דערנענטערן צו דער מחנה, איידער זיי זענען 
נאָך צוגעקומען צו דער מחנה האָבן זיי שוין געהאַט אַ קליינע 
מלחמה. עטלעכע צענטליקער רויבערס זענען שוין געזעסן 
אויף גרויסע װאָגנס װאָס זענען שוין געווען אָנגעפּאַקט מיט 
רויב, זיי האָבן געװאַרט אויף די איבעריקע רויבערס. װי זי 
האָבן דערזען רבי יעקבס מחנה האָבן זיי זיך גענומען שלאָגן 
מיט זיי, אָבער די מלחמה האָט נישט לאַנג געדויערט, עטלעכע 

זענען דערשאָסן געװאָרן מיט גיפטיקע פיילן און די איבעריקע 
זענען געפאַנגען געװאָרן. דערנאָך האָט רבי יעקב געגעבן אַ 
באַפעל צו באַפאַלן די מחנה ! 

מיט אַ פּלוצימקײט און מיט אַ גרויסן שטורעם און לאַ- 
רעם פון זיינע זעקס הונדעט קעמפער, זענען די סוחרים באַ- 
פאַלן די מחנה וועלכע די רויבער האָבן געהאַט באַצװינגען. די 
רויבער האָבן שוין געהאַלטן אין מיטן זייער אַרבעט, די 
גרעסערע העלפט פון די סחורות מיט אַנדערע װערטזאַכן װאָס 
די סוחרים האָבן געהאַט מיט זיך מיטגענומען זענען שױן 
געלעגן אויף זייערע וועגן. די גזלנים האָבן זיך רואיק געאַר- 
בעט, ווייל זיי זענען געווען זיכער אַז די מענטשן וועלכע זיי 
האָבן געלאָזט לעבן האָבן זיך אונטערגעגעבן. אַז די רויבער 
האָבן פּלוצים דערזען אַזאַ מחנה מיט רייטערס, אַלע באַװאָפּנט 
צו אַ מלחמה, האָבן זיי גאָר נישט געװוּסט װאָס צו טאָן, די 
נייע געסט, וידער, האָבן זיך גלייך גענומען שניידן שטיקער 
פון זיי, זיי האָבן געשאָסן פאַרגיפטעטע פיילן און געװאָרפן 
העק מיט שפּיזן און שװוערדן אין אַלע זייטן. די רויבער זע- 
נען אָבער געווען גאָר גרויסע העלדן און קריגס-געלערנטע, 
איז כאָטש זיי האָבן זיך גאָרנישט געריכט אויף דער איצטי- 
קער פּלוצימדיקער מלחמה, האָבן זיי זיך אין אַ קורצע צייט / 
אַן עצה געגעבן, און מיט אַ שטאַרקער פעאיקייט זיך גענומען 
פירן אַ שאַרפן קריג. אַפּאָר שעה האָט געדויערש די מלחמה, 
מעסערס און העק זענען געפלויגן אין דער לופט. די רויבער 
האָבן אַזױ פעאיק געפירט די מלחמה אַז עס האָט אויסגעזען 
דאָס אין אַ קורצער צייט װעלן זיי באַזיגן רבי יעקב'ס מחנח, 

איין פעלער זענען אָבער די רויבער באַגאַנגען, און וי 
עס זעט אויס האָבן זיי צוליב דֶעם פאַרשפּילט די מלחמה. 
בשעת זיי האָבן זיך זייער פעאיק געשלאָגן מיט רבי יעקבס 

מחנה, האָבן זיי זיך נישט אומגעקוקט אויף די מענטשן פון 
דער מחנה װאָס זיי האָבן שוין געהאַט באַצװינגען, אַזוױי האָבן 
זיך שטילערהייט צוגעשטעלט די מענטשן פון דער ערשטער 
מחנה, און האָבן דערפילט דאָס אָרט פון די געפאַלענע 
מענטשן אין רבי יעקבס מחנה, אַזױ האָבן זיי זיך געשטאַרקט 
איבער די רויבערס. 

אַז דער הױפּט פון די גזלנים האָט דערזען דאָס ער 
האַלט ביי פאַרשפּילן די מלחמה, און אַז עס הויבט שוין אָן צו 
טאָגן, און די גזלנים פלעגן נישט פירן זייערע מלחמות נאָר 
אין דער טונקעלער נאַכט, האָט ער געגעבן אַ באַפעל צו 
אַנטלויפן. ווען די גזלנים האָבן דאָס דערהערט האָבן זיי זיך 
גענומען לויפן פון דער מחנה אויף צוויי זייטן --- איין טייל 
איז געלאָפן קיין מזרח, און דער צווייטער -- אויף צפון זייט. 
רבי יעקב האָט גלייך באַפױלן צו די היטער פון מערב און 
דרום-זייט זיי זאָלן זיך דערנענטערן צו די זייטן אין וועלכע 
די רויבער לויפן און ער אַליין מיט זיינע רייטערס האָט זיך 
גענומען נאָכיאָגן די רויבערס. ווען די רויבער זענען אַרױיס- 
געלאָפּן פון דער מחנה מיט אַ שטורעם, זענען זי גלייך 
אַרײנגעלאָפן אין די הענט פון די היטערס װאָס רבי יעקב 
האָט אויפגעשטעלט. די װאַך גיט אַ געשריי איר סימן דאָס 
װאָרט ,טויזנט", באַקומט זי גלייך אַן ענטפער מיט... עט- 
לעכע פיילן. די װאַך האָט צוריקגעשאָסן און עס האָט ווידער 
זיך גענומען צו אַ מלחמה מיט די רויבער. אינצווישן איז רבי 
יעקב מיט זיין מחנה אָנגעיאָגט און אויך די אַנדערע מחנות 
היטערס זענען אָנגעקומען, זיי האָבן אַרומגערינגלט די רוי- 
בערס פון אַלע פיר זייטן. פונדעסטוועגן האָבן זיי געפירט די 
מלחמה זייער געשיקט, און עס איז אפילו געלונגען דעם ראש- 
הגזלנים מיט אַ פופציק רויבער זיך צו ראַטעװען און אַנט- 

לויפן. אָבער אַלע אַנדערע גזלנים זענען געפאַלן אין דער 
שרעקלעכער מלחמה. די רויבער וועלכע זענען געבליבן לעבן 
זענען געפאַנגען געװאָרן, אָבער דאָס איז געװען אַ קליינע 
צאָל, ווייל דער גרעסטער חלק פון זיי איז געהרגעט געװאָרן. 

בשעת די זון האָט אָנגעהױבן צו שיקן אירע ערשטע 
שטראַלן און עס האָט זיך קלאָר אָנגעזען אַז די מלחמה אין 
פאַרענדיקט, איז אָנגעקומען די דריטע מחנה. דער הױפּטמאַן 
פון דער דריטער מחנה האָט זיך פאַרענטפערט אַז זיינע 
מענטשן האָבן נישט געװאָלט קומען ביז איצט, פאַרענטפערנ- 
דיק זיך, אַז אין דער פינצטער קענען זי נישט פירן קיין 
קריג. דערהערנדיק די װערטער האָבן די מענטשן פון רבי 
יעקב'ס מחנה זיי געזאָגט, אַז אויך ביי זיי זענען געווען אַזעל- 
כע װאָס האָבן נישט געװאָלט אָנהױיבן דעם קאַמף אין דער 
פינצטערניש האָט זיי רבי יעקב דערקלערט אַז ער וועט אַליין 
איבערגיין צו די רויבער און װעט זיי אָנשיקן צו אונדז. דאַן 
וועלן מיר שוין מוזן קעמפן אין דער פינצטערניש. אויסערדים 
האָט רבי יעקב זיי געװאָרנט אַז װער עס װעט זיך אױיסבאַ- 
האַלטן און נישט מיטקעמפן, װעט ער נאָך דער מלחמה 
שטרענג באַשטאָרפט ווערן. ער ועט זיך נישט אָפּהאַלטן אפילו / 
פון אַ טויט-אורטייל. ערשט דעמאָלט ווען זיי האָבן געזען 
מיט װאָס פאַראַ שטרענגקייט דער יונגער הױפּטמאַן רעדט 
האָבן זיי זיך צוגעהערט צו זיינע רייד און זענען איבערפאַלן 
די רויבערס. אַז די מענטשן פון דער ערשטער מחנה האָבן 
דערהערט די מעשה זענען זיי געפאַלן אויף רבי יעקב'ס האַלן 
און אים געקושט און געדאַנקט פאַר דער רעטונג פון זייער לעבן 
און פאַרמעגן. זיי האָבן אים געזאָגט, אַז נישט נאָר זי אַלײן 
האָט ער געראַטעװעט, נאָר אויך די אַלע מענטשן װאָס זענען 
זיך נוהג צו פאָרן דורך דער מדבר און מפרנס זיין זייערע 

משפּחות, זענען דורך אים געראַטעװעט געװאָרן, ווייל פון 
איצט אָן װעט דער מדבר זיין פריי פון די רויבער באַנדער. 

רבּי יעקב האָט געגעבן אַ באַפּעל מ'זאָל גלייך בודק זיין 
די פאַרװוּנדעטע מענטשן און ער האָט זיך גענומען אומקוקן 
װאָס די מלחמה האָט חרוב געמאַכט. זיי האָבן געזען אַז דער 
זיג איז נישט אַזױ גרויס, ווייל עטלעכע הונדערט סוחרים 
זענען אומגעקומען אין דער מלחמה, צװישן זיי דער אַלטער 
הױיפּטמאַן. אַחוץ דעם זענען געװען פיל פאַרװוּנדעטע. די 
גאַנצע מחנה האָט גאָר שטאַרק געטרויערט אויף די געהרגע- 
טע און ספּעציעל האָט זיי וויי געטאָן נאָך דעם אַלטן הויפּט- 
מאַן. אָבער פון די גזלנים איז פיל מער געפאַלן. ביי אַ ניין 
הונדערט רויבער זענען געלעגן טויט און פאַרװוּנדעט, אַ חוץ 
אַ הונדערט געפאַנגענע װאָס זענען געלעגן פאַרבונדן װי די 
שעפּסן. רבי יעקב האָט שטרענג באַטױלן מען זאָל ראַטעװען 
דאָס לעבן פון אַלע פאַרװוּנדעטע גזלנים -- כאָטש די סוחרים 
איז דאָס נישט געפעלן --- האָבן זיי געפאָלגט, אָבער גאָר וויי- 
ניק איז געלונגען צו ראַטעװען דאָס לעבן, ווייל דער גיפט 
װאָס די פיילן זענען מיט אים געווען אָנגעשמירט, האָט זיך 
צעשפּרײט אין זייערע קערפּערס, און דערפון זענען כמעט 
אַלע פאַרװוּנדעטע רויבערס געשטאָרבן, 

כמעט אַ גאַנצע װאָך זענען די מענטשן געזעסן אויף 
דעם אָרט, ביז מען האָט באַגראָבן אַלע טױיטע. לוט דעם 
באַפּעל פון רבי יעקב האָט מען אויך באַגראָבן די טויטע 
רויבערס. ווען זיי האָבן געענדיקט די אַרבעט און מען האָט 
זיך צוגעגרייט ווייטער צו גיין, האָט איינער פון די סוחרים, 
װאָס איז געווען אַ גרויסער שונא-ישראל, אויסגעשריגן, איידער 
מיר פאָרן ווייטער מוזן מיר אויסוויילן אַ נייעם הױפּטמאַן 
איבער אונדז, און איך מיין אַז דער פּאַסיקסטער מאַן דערצו 

איז דער אַלטער הױפּטמאַן װאָס איז געזעצט געװאָרן אויף 
דער דריטער מחנה. ווען רבי יעקב האָט דאָס דערהערט זאָג 
ער גלייך ;גם זו לטובה". אַלע סוחרים האָבן אָנגעהױיבן צו 
שרייען אויף דעם סוחר װאָס האָט אויסגערופן די ווערטער, 
און מען האָט גלייך איינשטימיק אויסגעװיילט רבי יעקבץ 
פאַר זייער הױפּטמאַן. צוועלף מענטשן האָבן געװאָלט דעם 
אַלטן הױפּטמאַן, און אַלע אַנדערע -- רבי יעקבץ. 


הי 

נאָכדעם וי רבי יעקב איז געוויילט געװאָרן פאַר הויפּט- 
מאַן, האָט ער געזאָגט אַז מאָרגן אין דערפיר װעט די גאַנצע 
מחנה ווייטער פאָרן, איך ווייס נאָך נישט צי מיר װעלן זיך 
ווייטער צעטיילן אויף דריי מחנות, אָדער מיר ועלן שוין 
רייטן צוזאַמען אין איין גרויסער מחנה, דאָס װעל איך ערשט 
מאָרגן באַשליסן. דערווייל האָט ער זיך אַװעקגעזעצט לעבן אַ 
לייוונטן געצעלט, אָנגעצונדן אַ פייערל און געהייסן צו אים 
ברענגען דעם גרעסטן פון די געפאַנגענע גזלנים. אין אַפּאָר 
מינוט איז פאַר אים געשטאַנען אַ יונגער גזלן. אויף זיין געשטעל 
איז גלייך קענטיק געווען אַז ער איז אַ געבוירענער רויבער. 
ער האָט געהאַט אַ רױטע פייערדיקע הויט איף זיין פּנים, 
מיט אַ פּאָר ברענענדיקע אויגן, צוויי דיקע ליפּן און אונטער 
זי אַ רייע ברייטע ציין. דער געצוימטער גזלן איז געשטאַנען 
פאַר דעם יונגן רבי יעקב מיט אַ גרויס ציטערניש. וי רבי 
יעקב האָט געװאָלט אים נעמען אױספאָרשן און אויספרעגן 
אויף די איבערגעבליבענע גזלנים, האָט ער גלייך פאַרשטאַנען 
אַז דער גזלן װעט גיכער לאָזן זיך אָפּהאַקן זיין קאָפּ איידער 
ער װעט אױסזאָגן אַ סוד פון די גזלנים. האָט ער אים קודם 
מכבד געווען מיט אַ פּאָר גלעזלעך שאַרפע משקה. דער רוי- 

בער װאָס האָט זיך געריכט אַז מ'גייט אים געוויס הענגען, 
איז זייער איבערראַשט געװאָרן און איז געפאַלן צו די פיס 
פון דעם יונגן הױפּטמאַן. רבי יעקב האָט אים געהייסן ויך 
אויפהויבן און האָט אים געזאָגט: הער גוט אויס װאָס איך 
װעל דיר זאָגן, ווען איך װאָלט געװוען אַ גענעראַל פון אַ 
ריכטיק מיליטער װאָלט איך דיך געמוזט משפּטן נאָך די 
געזעצן פון מיליטער, און דיין משפּט װאָלט זיכער געװען 
טויט-אורטייל. נאָר אַזױ װוי מיר זענען נאָר אַ חברותא פון 
סוחרים װאָס האָבן נישט קיין פאָרגעשריבענע געזעצן, און 
דער הױפּטמאַן אַליין האָט דאָס רעכט צו מאַכן װאָס פאַראַ 
געזעצן ער וויל, דעריבער זאָג איך דיר צו, אַז אויב איך װעל 
זען אַז דו האָסט חרטה אויף דיינע מעשים און פון היינט אָן 
נעמסטו אויף דיר צו גיין אין גראָדן וועג צו זיין אַ מענטש 
וי אַלע מענטשן, זאָג איך דיר צו אַז ווען מיר װעלן אַרױס- 
קומען פון דער מדבר ביסטו אַ באַפרײטער. 

דערהערנדיק די רייד פון דעם יונגן רבי יעקב איז ער 
איִם ווייטער געפאַלן צו די פיס און האָט מיט אַ דונערג- 
דיקער שטימע צוגעזאָגט אַז ער נעמט אױף זיך צו פאָלגן 
רבי יעקבץ און וערן אַן אָרנטלעכער מענטש. איך 
גלויב דיר --- רופט זיך אָן רבי יעקב -- אַז דאָס װאָס דו 
זאָגסט קומט פון דיין טיפן האַרץ און פון היינט אָן ביסטו 
שוין אין מיינע אויגן גלייך וי איינער פון אונז. די ווערטער 
פון רבי יעקב'ן האָבן נישט נאָר אויפגעמאַכט דאָס האַרץ פון 
דעם גזלן נאָר אויך זיין צונג און ער האָט קלאָר געענטפערט 
אויף אַלע פראַגן װאָס זענען אים געשטעלט געװאָרן 

רבי יעקב האָט אױסגעדריקט זיין גרויסן צער װאָס 
דעם ראש פון די גזלנים איז געלינגען צו אַנטלױפן, ווייל ער 
איז זיכער ווען מען װאָלט אים געווען געכאַפּט װאָלט מען אים 

אויך געווען איבערצייגט אַז עס לוינט זיך נישט אָפּצוגעבן 
מיט אַזאַ אומריינער אַרבעט וי רויבעריי. 

-- אדוני !, װער עס איז נישט באַקאַנט מיט די שיטות 
און מעשים פון די רויבער-באַנדעס קען נישט פאַרשטיין װוֹי 
שענדלעך זייערע מעשים זענען, אפילו מען װעט צעשניידן 
דעם פירער פון די גזלנים אויף שטיקער װעט ער זיך אויך 
נישט ענדערן. האָט געענטפערט דער גזלן רבי יעקבן. הייסט 
עס -- רופט זיך אָן רבי יעקב -- אַז דו ביסט זיכער אַז דער 
גזלנים-אָנפירער איז נאָך איצט, נאָך זיין גרויסער מפּלה, צו- 
ריקגעגאַנגען מיט דעם קליינעם הייפל מענטשן צו דער רוי- 
בעריי. פרעגט זיך מיט וועמען װעט ער פירן זיינע מלחמות ? 
איז דען אָנצונעמען אַז מיט די פופציק ביז זעכציק מענטשן 
וועלכע האָבן מצליח געווען פון אונז צו אַנטלויפן װעט ער 
דען קעגן פאָרזעצן זיינע מעשים רעים ?, אָדער האָט ער נאָך 
אין זיין היים הונדערטער מענטשן מיט װעמען ער זאָל אָנ- 
פירן זיין גזלנעריי. 

ניין, זאָגט דער גזלן -- פון דער באַנדע רויבער איז 
טאַקע נישט געבליבן מער וי אַ פּאָר צענטליק מענטשן, וועל- 
כע האָבן זיך געראַטעװעט צוזאַמען מיטן ראש הגזלנים, ווייל 
ביי אונז הערשט אַ געזעץ אַז קיין איין רויבער טאָר נישט 
בלייבן אין דער היים בשעת מ'גייט אַרױס אויף אַ רויב, חוץ אַ 
קראַנקער. נאָר איך בין זיכער אַז זיין פאַך --- רויבעריי ---װועט 
ער נישט אויפגעבן און ער װעט זיך נישט באַזעצן צװישן 
אַנשטענדיקע מענטשן, 

װאָס דען װעט ער טאָן? -- פרעגט וייטער רבי יעקב 
װעט ער דען בלייבן אין דער מדבר מיט זינע פופציק 
מענטשן? 

-- דער באַנדע-אָנפירער -- זאָגט דער גזלן -- איז 

זיכער אַנטלאָפן צו זיין ברודער, וועלכער איז אויך נישט בע- 
סער פון אים. ער איז אַ מלך איבער ים"-גזלנים. זיין באַנדע 
ציילט עטלעכע טויזנט מעגטשן, זיין מלוכה געפינט זיך אויף 
אַן אינזל. דער אינזל איז נישט אַזױ באַקאַנט צװישן די 
מענטשן, ווייל שיפן קענען דאָרט נישט דורכפאָרן, צוליב דעם 
װאָס דאָס אינזל איז פון איין שטיק מאַגנעט. און ווען אַ שיף 
דערנענטערט זיך אַהין, ציט דער אינזל פון איר אַרױס די 
אייזערנע נעגל און אפילו די גרעסטע שיפן מוזן זיך צעפאַלן, 
ביי דעם אינזל קען נישט פאָרן נאָר אַ שיף װאָס האָט קופּערנע 
נעגל. אָבער וועלכע שיף האָט קופּערנע נעגל? און אפילו 
עס מאַכט זיך יאָ אַ שיף מיט קופּערנע נעגל װאָס דערנענטערט 
זיך צו דעם אינזל, גייט זי אויך נישט אַרױס בשלום פון דאָרט, 
ווייל די רויבער כאַפּן זי גלייך און הרגענען אויס אַלע מענטשן 
פון איר, ווייל דאָס איז איינס פון די גרעסטע סודות ביי די 
רויבער אַז עס עקזיסטירט בכלל דאָס אינזל. דעריבער זאָרגן 
זי אַז קיין לעבעדיקער מענטש װאָס איז נישט קיין רויבער 
זאָל נישט אַרױס לעבעדיק פון דעם אינזל. די ביידע ברידער 
-- האָט ווייטער דער גזלן געזאָגט צו רבי יעקבץ -- פירן 
דאָס גזלנות בשותפות, איינער רויבט אויפן ים און דער צויי- 
טער אויף דער יבשה. די צויי ברידער פירן זייער מלוכה 
שוין אַ סך יאָרן און אים לויף פון דער גאַנצער צייט זענען 
פון אונז געפאַלן אַ פּאָר געציילטע מענטשן. מיר האָבן שוין 
געפירט מלחמה מיט שטאַרקע זעלנער און תמיד האָבן מיר 
זיי גובר געווען און ווען איר זאָלט נישט געווען מאַכן דאָס 
קלוגע פאָרטל אונז אָפּצונאַרן װאָלט איר געוויס אונז נישט 
באַזיגט, ווייל אויב געלערנטע זעלנער מיט געלערנטע אָפיצערן 
האָבן אונז נישט געקענט בייקומען װאָלטן פּשוטע סוחרים 
געוויס אונז נישט באַזיגט, 

רבי יעקב האָט געשמייכלט און ווייטער געפאָרשט דעם 
גזלן. װוינען אויף דעם אינזל נאָך מענטשן? -- פרעגט ער 
אים. -- ניין -- ענטפערט דער רויבער -- אַ חוץ עפּעס אַ 
בת-מלכה װאָס דער מלך פון אינזל האָט איר מיט גרויס חכמה 
און כּישׁוּף אַרױסגעגנבעט פון אַן אַנדער אינזל, זי געפינט זיך 
דאָרט מיט צוויי משרתים אײנגעשפּאַרט אין אַ הייל, 

דער מלך האָט בדעה זי אַװעקצוגעבן זיין יונגסטן זון 
װאָס װעט הערשן נאָך אים, דען אַזױ איז ביי אונז דער מנהג 
אַז דער יונגסטער זון נעמט איבער די מלוכה. 

וי אַזױ קומט מען אַרין אין דער היל ? האָט רבי יעקב 
ווייטער געפאָרשט. דערויף האָט דער גזלן געענטפערט: קיין 
שום מענטש אין דער װועלט װעט נישט אינשטאַנד זיין אויס- 
צוגעפינען דעם אַרײנגאַנג פון דער הייל. דעם סוד ווייסט נאָר 
דער מלך אַליין און עס איז אַ סברה אַז אונזער מלך האָט דעם 
סוד קיינעם נישט דערציילט אפילו זיינע נאָענטסטע חברים. 
פרעגט ווייטער רבי יעקב : פון װאַנען ווייסט דו אַז די רויבער 
ווייסן נישט דעם סוד? אפשר איז דער סוד פאַרבאָרגן נאָר 
פֿאַר די יבשה-גזלנים ? מיר פלעגן זיך צו וועקסלען -- האָט 
דער גזלן געענטפערט -- וען די שיפן פאָרן אַ סך אַרום 
אין ים און אין דער מדבר גייען װייניק חבוּרות מיט סוחרים 
פלעגן מיר אַריבערגיין אויף דעם אינזל און פון דאָרט זיך 
לאָזן אין קליינע שיפלעך אויף דעם ים. ביי נאַכט פלעגן מיר 
צובינדן אַ שטריק צו אַ גרויסער שיף װאָס מיר האָבן גע- 
טראָפּן אויכן ים און זי צושלעפּן ביז לעבן אונזער אינזל, 
דאָרט פלעג זי זיך צעפאַלן, און מיר מיט די קליינע שיפלעך 
פלעגן גלייך זען צו ראַטעװען װאָס מען האָט געקאַנט. 

פון דיינע רייד פאַרשטײי איך -- זאָגט רבי יעקב -- אַז 
דו ביזט שוין מערערע מאָל געווען אויף דעם אינזל. זיכער, 


(י 

ענטפערט דער גזלן. װי קומט דאָס ערגעץ אויס צו זיין דער 
אינזל, פּאָרשט ווייטער רבי יעקב. דער גזלן האָט אים פּונקט- 
לעך דערקלערט װוּ דאָס אינזל געפינט זיך, 

הייסט עס -- זאָגט צו אים רבי יעקב -- אַז דער ראש 
הגזלנים מיט זיינע פופציק מענטשן װעלן טאַקע ווייטער זיין 
גזלנים, און אויב אַזױ װעלן מיר זיי שוין אויפזוכן אין דער 
מדבר, איך װעל בשום אױפן נישט לאָזן אַז ער זאָל זיך 
צונויפטרעפן מיט זיין ברודער, אפילו מיר זאָלן ברויכן דאָ, 
אין דער מדבר, בלייבן אַ יאָר װעלן מיר אַלץ בלייבן ביז מיר 
וועלן זיי געפינען. לעבעדיק װעלן זיי פון אונזערע הענט נישט 
אַרױס. און דו -- זאָגט רבי יעקב צו דעם רויטן גזלן -- ביסט 
אַ באַפּרײיטער, דו װעסט דיך צושטעלן צו אונזערע מענטשן 
און העלפן אויפזוכן דעם ראש מיט די פופציק גזלנים. 

-- מיטן גאַנצן האַרץ -- האָט דער גזלן אויסגערופן. 

רבי יעקב האָט געגעבן אַ באַפעל אַז מזאָל דעם גזלן 
נישט בונדן װי די איבעריקע גזלנים. דער רויבער האָט זיך 
געזעגנט מיט אַ טיפן בוק צו רבי יעקב און איז אַװעק פון 
אים וי אַ פרייער פויגל. רבי יעקב האָט זיך געשטעלט דאַ- 
ווענען מעריב מיט גרויס כוונה. 

ווען עס האָט אָנגעהױבן צו טאָגן זענען געקומען די על- 
טערע סוחרים צו רבי יעקב פרעגן צו מען זאָל ווייטער צע- 
טיילן די מחנה אויף דריי חלקים וי פריער. ניין, מיר ועלן 
שוין גיין צוזאַמען, האָסֿ רבי יעקב קורץ געענטפערט. די 
סוחרים האָבן אפילו געפרעגט רבי יעקב'ן אפשר װאָלט בע- 
סער געווען ווייטער צו גיין אין דריי מחנות, ווייל עס קאָן 
זיין אַז עס געפינען זיך נאָך פון די רויבער אין װאַלד. רבי 
יעקב האָט זיי געזאָגט אַז ער קען איצט נישט רעדן אַ סך דען 
ער האַלט פאַרן דאַװענען, נאָר ער האָט שוין גוט אַריין גע- 

טראַכט אין דער זאַך און אויב ער זאָגט אַז עס פעלט נישט 
אויס, קענען זיי זיך פאַרלאָזן אויף אים. נאָכן דאַװענען און 
נאָכדעם װי דער עולם האָט געגעסן האָט מען זיך גענומען 
ווייטער רייזן. 

הילד איננו. וי די מענטשן קוקן זיך אַרום איידער זיי 
פאָרן ווייטער אויב קיינע איז נישט איבערגעבליבן, זעען 
זי אַז דער רויבער איז נישטאָ, זיי זוכן אים אין אַלע ווינקע- 
לעך, אָבער ער געפינט זיך נישט אויף קיין שום אָרט, רבי 
יעקב האָט זיי געזאָגט דאָס זיי ברויכן אים נישט זוכן ווייל ער 
האָט געמאַכט אַ ויברח. די מענטשן האָבן אפילן נישט געװאָלט 
גלויבן, דען ביינאַכט וען ער האָט זיך אַרומגעדרײט פריי, 
האָט ער אויסגערעדט אויף די רויבער אַלעס בייז. ער האָט 
געזאָגט אַז ער איז דער גליקלעכסטער מענטש אין דער 
וועלט, ווייל עס איז אים געלונגען זיך אַרױסצודרײען פון די 
רויבערס הענט, און האָט דערציילט מיט װאָס פאַראַ אכזריות 
די רויבער פירן זיך אויף איינער צום צוייטן. אָבער אַז די 
מענטשן האָבן געזען אַז ער איז נישטאָ האָבן זיי זיך גענומען 
צו דער נסיעה. 

אַ לאַנגע צייט זענען זיי געפּאָרן אין דער וויסטער מדבר, 
אָבער אַ חוץ דעם פּחד און שרעק פון חיות, איז די נסיעה 
געווען אַ גאַנץ אַנגענעמע. אין דריי און צװאַנציק טעג אַרום 
זענען זיי אָנגעקומען צו אַ האַנדלס-שטאָט בשלום. אַלע סוח- 
רים בלייבן דאָ אין דער שטאָט בקשר מיט זייער מסחר אָבער 
רבי יעקב'ס געדאַנקען זענען געווען ווייטער צו רייזן נאָך 
מדינת ספרד. ער געזעגנט זיך פון זיינע מיטפאָרער, אַלע 
קושן זיינע הענט, די שטאָט-מענטשן שטייען און קוקן אויף 
דעם וי אַלע סוחרים קושן מיט אַזאַ אונטערטעניקייט די 
הענט פון אַזאַ יונגן מאַן. פּלוצים הערט זיך אַ געוויין, יעדער 

קוקט זיך אום פון װאַנען דאָס וויינענדיקע קול קומט און מען 
זעט װי אַ גרופּע פון צען-צװועלף סוחרים דערנענטערן זיך 
צו רבי יעקב'ן -- דאָס זענען געווען די צוועלף סוחרים וועל- 
כּע האָבן נישט געװאָלט רבי יעקב זאָל זיין דער הופּטמאַן -- 
איצט זענען זיי געקומען מיט אַ וויינענדיקע שטימע אים אי" 
בערצובעטן. רבי יעקב האָט מיש אַ שמייכל אויף זיינע ליפּן 
געענטפערט, אַז ער איז קיינמאָל נישט בייז געווען אויף זיי. 
צוליב דעם האָט מען דאָך געװאָלט אַז יעדער זאָל זאָגן זיין 
מיינונג. זיי קושן אים די הענט און מען האָט איינגעאָרדנט אַ 
שמחה'לה לכבוד רבי יעקב מיט טענץ און געזאַנג. דערוייל 
האָט זיך רבי יעקב שטילערהייט אַרױסגערוקט פון דעם גאַנצן 
גערויש און זיך געלאָזט גיין צו דעם האַפן, זוכן אַ שיף װאָס 
פאָרט קיין מדינת ספרד. 

ביי דעם האַפן פון דער גרויסער שטאָט איז געװען אַ 
גרויס געטומל און גערויש. שיפן קומען אָן, און שיפן פאָרן 
אָפּ. גרויסע קאַסטענעס מיט שװערע לאַסט שלעפּט מען 
אַראָפּ פון די שיפן, און אַנדערע לאַסט װערט אויפגעלאָדנט 
אויף זיי. מענטשן יאָגן זיך און לויפן אַהין און צוריק, אַ טייל 
לויפן צו די שיפן וייל זיי האַלטן ביים אַװעקפאָרן, אַן אַנ- 
דערער טייל איז נאָר װאָס אָנגעקומען. די מענטשן וויינען פון 
שמחה אַז זי זעען זיך װוידער מיט זייערע נאָענטע קרובים 
װאָס זענען איצט אָנגעקומען, און די מענטשן ויינען מיט 
קולות ביים געזעגענען זיך מיט זייערע ברידער און גוטע 
פריינט וועלכע לאָזן זיך אין וועג אַרײן. און דעם געטומל 
און גערויש איז זיך אונזער רבי יעקב אָנגעקומען. ערשט מיט 
אַ פּאָר שעה צוריק איז ער געווען אַן אָנפירער וועלכער האָט 
אַרױסגעגעבן באַפעלן און אויף זיין װונק האָט מען באַפרײט 
אָדער געהרגעט מענטשן. מיט אַ פּאָר שעה צוריק האָט מען 

אויף זיין באַפעל געשענקט דאָס לעבן עטלעכע הונדערט 
גזלנים, און איצט דאַרף ער גאָר לויפן פון איינעם צום צווייטן 
אַז ער זאָל אים װעלן ענטפערן אַ װאָרט, 

עטלעכע טעג האָט זיך רבי יעקב אַרומגעדרײט ביי דעם 
האַפן, געלאָפן פון איין שיף צום צווייטן, ביז ער האָט ביים 
סוף געפינען עפּעס אַן אַלטע כלי, אַ זעגל שיף װאָס האָט 
אויסגעזען צו זיין פון נח'ס צייטן. אין פינף טעג אַרום װעט 
זי ערשט אָפּפאָרן, האָט מען אים געזאָגט. ער באַצאָלט דעם 
שיף-לוין, און גייט אַריין אין שטאָט זיך איינקויפן זאַכן אויף 
דער לאַנגער נסיעה. אין שטאָט טרעפן אים די סוחרים פון 
זיין חברה, זיי בעטן אים אַז ער זאָל בלייבן אין דער שטאָט 
ווייל די געשעפטן בליען, און ער װעט געוויס מאַכן אַ גרויס 
פאַרמעגן. רבי יעקב האָט זיי אָבער געזאָגט אַז זיין נסיעה 
איז נישט צוליב געלט, ווייל געלט האָט ער גענוג אין דער 
היים, אין לאַנד כּוּזר, ער וויל פאָרן קיין מדינת ספרד דען ער 
האָט געהערט אַז דאָרט זענען דאָ פיל גרויסע חכמים און צדי- 
קים װעט ער ביי זיי לערנען דעם ריכטיקן אידישן גוטן וועג 
װאָס זיין פרומער פאָטער האָט אים נישט פאַרכאַפּט אינגנאַצן 
צו לערנען. 

דעם פיפטן טאָג איז שוין רבי יעקב געזעסן אין דער 
שיף. די מאַטראָזן ציען אויס די אַלטע זעגל ביימער אויף דעם 
שיף און די װאַלן מיט דעם שטילן ווינט שלעפּן זי צושטייט 
אַװעק פון דעם האַפן. די שיף איז געווען וי אַן אַלטער גע- 
לערנטער פּראָפּעסאָר, פון לאַנגע יאָרן אַרומפּאָרן אין די ווייטע 
ערטער איז זי געקומען צו אַ באַשלוס, אַז עס איז זיך נישטאָ 
װאָס צו איילן,, ווייל עס איז נישטאָ װאָס צו פאַרשפּעטיקן, 
דאָס קלוגסטע װאָס אַ שיף קען טאָן אויף די ימים איז צו 
פאָרן געלאַסן, די ווינטן האָבן געמעגט בלאָזן אין אירע זעגל- 

ביימער, און שרייען מיט אַ שאַרפער שטימע, די אַלטע שיף 
איז דאָס אָנגעגאַנגען װי דער פאַראַיעריקער שניי. זי האָט 
געקרעכצט פון אַלע זייטן, און געשװוּמען װי איר שטייגער, 
קוים קוים זיך רירן פון אָרט. ביי אַזאַ פאָרן איז מען אָפּגע- 
שװוּמען צוויי חדשים צייט, און מען פאָרט נאָך. רבי יעקב 
זעט װאָס פאַראַ מציאה ער האָט דאָ איינגעהאַנדלט מיט דעם 
שיף, גיט ער אַ פרעג דעם קאַפּיטאַן, װי ווייט עס איז קיין 
מדינת ספרד ? האָט דער קאַפּיטאַן אַ מאַך געטאָן מיט דער 
האַנט און שטאַרק פאַרצויגן זיין אַלטע צעבראָכענע פּיפּקע, 
וי איינער זאָגט, עס הייבט זיך ערשט אָן ! 

אין עטלעכע װאָכן שפּעטער זעט רבי יעקב אַז עס נעמט 
נישט קיין עק, מען פאָרט און פאָרט נישט זעענדיק אַז מען 
קלערט ערגעץ אָנצוקומען, איז ער װוידער געגאַנגען צום דעם 
קאַפּיטאַן און פרעגט אים, װאָס עס הערט זיך מיט דער נסיעה, 
צי איז דאָ אַ האָפענונג אַמאָל צו קומען צו אַ יבשה. אַ יבשה, 
רופט זיך אָן דער קאַפּיטאַן, אָט דאָ האָט איר, און דערביי 
דערלאַנגט ער רבי יעקב'ן צוויי לאַנגע רערן, װאָס מען האָט 
גערופן אַ שפּאַקטיוו. רבי יעקב שטרענגט זיך שטאַרק אָן די 
אויגן קוקנדיק דערמיט, זעט ער עפּעס אַ פלעק אויף דעם ים. 
איז דאָס די באַרימטע מדינה ספרד, פרעגט ער דעם קאַפּי 
טאַן. װאָס עפּעס ספרד? -- ענטפערט אים דער קאַפּיטאַן, 
װאָס מיינט איר, רבי יעקב, עפּעס אַזױ קומט מען קיין ספרד. 
דאָס איז נישט קיין פּיפּקא װאָס מען ברויכט זי נאָר צו נעמען 
צום מויל, דאָס איז די ווייטסטע מדינה אויף דער יבשה, אויב 
מיר װעלן אַהין בשלום קומען זענען מיר פון די גליקלעכסטע 
מענטשן אויף דער וועלט, נאָר איצט זעט מיר גאָרנישט אויס 
אַז מיר זאָלן אַזױ שנעל אַהין אָנקומען, ווייל די שיף פאָרט 
שוין אַ פּאָר װאָכן אויף צפון-זייט פון דער וועלט, און דאָס אינזל 

װאָס מיר זעען איז מיר גאָרנישט באַקאַנט. אויף די מאַפּעס 
געפינט זיך דאָס בכלל נישט. רבי יעקב האָט שוין קלאָר גע- 
װאָסט אין װאָס פאַראַ לאַגע זיי געפינען זיך. 

לאַנגזאַם איז זיך דאָס שיפל געשווומען צום אינזל. דער 
קאַפּיטאַן רופט אויס אַז זי װעלן דאָ נעכטיקן אויף דעם אינזל. 
אַלע מענטשן פון דער שיף זענען אַראָפּ אויף דער יבשה. דאָס. 
איז געווען אַ גאַנץ קליין אינזל, נישט גרעסער פון אַ זעכציק- 
זיבעציק איילן, די ערד פון דעם אינזל איז געװען גרין און 
שטאַרק גליטשיק, אויסער דער גרינער ערד איז דאָרט 
גאָרנישט געווען. די מענטשן גייען אַרױף אויף דעם אינזל, 
ברענגען אַראָפּ פון דער שיף אַ היפּש ביסל געהילץ און מאַכן 
אַ גרויס פייער צו קאָכן זייער אֶװונט-ברויט. שוין באַלד דריי 
חדשים װאָס זיי האָבן נישט געזען קיין יבשה. זיי זעצן זיך 
אַלע אויף דער פייכטער גרינער ערד אַרום דעם פייער, און 
הויבן אָן צו דערציילן איינעם דעם צווייטן פאַרשידענע מעשות 
פון זייערע רייזעס איבער די ימים. 

רבי יעקב האָט זיך נישט באַטײליקט אין זייערע שמועסן. 
ער איז אַװעק אויף דער צווייטער זייט פון אינזל און דאָרט 
זיך געשטעלט מיט גרויס דביקות דאַװענען מנחה. בשעת ער 
שטייט אין מיטן פון שמונה-עשרה הערט ער פּלוצים אַ גרויס 
געװאַלד. ער שטעלט זיך אָפּ פון דאַװענען און הערט זיך איין 
דעם געשריי, ער הערט װי דער שיף-קאַפּיטאַן שרייט מיט 
גרויסע קולות אַרױף אויף דער שיף! שנעלער אַרױף! מיר 
געפינען זיך גאָרנישט אויף קיין אינזל, דאָס איז גאָר אַ לעבע- 
דיקער װאַליפיש, אוּן אָט װעט דעם װאַל-פיש אָנהױבן צו 
בריען דאָס פייער װאָס עס ברענט אויף אים, װעט ער זיך 
גלייך אַרונטערלאָזן אונטערן װאַסער. ראַטעװעט זיך! שנע- 
לער ! שנעלער! מיטאַמאָל הערט ער װי אַלע שרײיען, רבי 

יעיקב װאָס שטייט איר! אַלע זענען שוין אויף דעם שיף, 
רירט אייך פון אָרט! רבי יעקב שטייט אין מיטן שמונה-עשרה 
און טראַכט אַריין צי זאָל ער מפסיק זיין אין מיטן דאַװענען 
און לויפן אויף דעם שיף. זעט אויס אַז אין מיטן רבי יעקב'ס 
טראַכּטן האָט דעם װאַלפיש געגעבן אַ שטאַרקער ברי דאָס 
פייער װאָס האָט זיך צעפּלאַקערט און אים געברענט זיין הויט. 
ער האָט געגעבן אַ טרייסל מיטן ויידל און רבי יעקב האָט 
געגעבן אַ פלי אַװעק גאָר אויף אַ ווייט אָרט. 


ה 

וויפל טעג רבי יעקב איז געלעגן פאַרחלשט איף דער 
געזאַלצענער ערד װאָס ער האָט זיך אויף איר אויפגעװעקט, 
האָט ער אַלײַן נישט געװוּסט. נאָר דאָס איז ער געווען זיכער 
אַז עס איז אַריבּער אַ היפּש ביסל צייט, ווייל ער האָט געפילט 
ביי זיך אַז אויסער דער װײיטאָק פון דעם שטאַרקן קלאַפּ 
װאָס ער האָט געכאַפּט פון דעם גרויסן פאַל, האָט אים נאָך 
געחלשט דאָס האַרץ אַזױ װי אַ מענטש װאָס האָט שון אַ 
לאַנגע צייט נישט געגעסן. 

ביסלעכווייז האָט ער אָנגעהויבן צו זיך צו קומען, און 
האָט זיך אָנגעהויבן צו דערמאָנען װאָס ס'איז מיט אים פּאַ- 
סירט. ער האָט פאַרשטאַנען אַז דער פיש האָט אים פאַרװאָרפן 
גאָר אויף אַ ווייט אָרט, דען פאַר זיינע אויגן האָט ער איצט 
נישט געזען, נישט דאָס אינזל װאָס האָט אים אַזױ אַװעק 
געװאָרפן פון זיך, און נישט דעם ים, װוּ ער האָט געקוקט מיט 
די אויגן האָט ער איצט נאָר געזען געזאַלצענע ערד װאָס די 
שטאַרקע ווינטן האָבן. זיי באַדעקט מיט אַ גרויעם שטויב. 

ער פּרוּווֹט: זיך אויפהויבן פון דער ערד, עס גייט אים 
גאַנץ שווער און אַלע גלידער האָט ער געפילט אַ שטאַרקע 

װײיטאָק, אָבער נאָך אַ סך אָנשטרענגונגען איז אים געלונגען 
זיך צו שטעלן אויף די פיס. ער שטייט אַ שטיקל צייט איף 
איין אָרט כדי ער זאָל צזאַמעננעמען די כוחות, און הויבט 
אָן צו שפּאַנען אַ שפּאַן נאָך אַ שפּאַן. ער פּרוּווט צו בויגן די 
הענט, שפּירט ער אויך גרויסע שמערצן, אָבער גליקלעכער- 
ווייזע האָט ער באַמערקט אַז קיין שום ביין איז אים נישט 
צעבראָכן געװאָרן. מיט גרויס התלהבות זאָגט ער דעם פּסוק 
פון תהילים ,רבות רעות צדיק, ומכלם יצילנו השם. שומר 
כל עצמותיו , אחת מהנה לא נשברה". דאָס הײיסט: ;פיל 
שלעכטס באַגעגנט דעם צדיק, אָבער פון אַלע ראַטעװעט אים 
גאָט. ער היט אָפּ אַלע זיינע ביינער, איינס פון זיי איז נישט 
צעבראַכן געװאָרן". דאַן שטעלט ער זיך דאַװענען שחרית 
מיט גרויס כוונה. פאַרן דאַװענען נעמט ער אַראָפּ די תפילין 
פון קאָפּ זען צו זי זענען נישט פּסול געװאָרן פון דעם גרויסן 
קלאַפּ (אין יענע צייטן זענען געגאַנגען מיט די תפילין אָנגע- 
טאָן אַ גאַנצן טאָג, און ווען רבי יעקב האָט זיך געשטעלט דאַ- 
ווענען מנחה אויף דעם װאַלפיש איידער ער איז פאַרװאָרפן 
געװאַרן איז ער געווען אָנגעטאָן מיט די תפילין). װי ער האָט 
געזען אַז די תפילין זענען נישט באַרירט געװאָרן האָט ער 
געדאַװנט מיט אַ גרויסן ברען און מיט אַ צעבראָכן האַרץ 
תפילת שחרית. 

נאָכן דאַװענען הויבט ער זיך אָן אַרום צו קוקן אויף דעם 
אָרט װוּ ער איז פאַרװאָרפן געװאָרן, אפשר װעט ער געפינען 
עפּעס אַ סימן פון מענטשן, אפשר װעט ער זען עפּעס אַ וועגל 
אָדער אַ שטעגל. ער האָט געקוקט אין אַלע זייטן, זיינע אויגן 
האָבן נעבעך באַטראַכט יעדעס ווינקל, יעדעס קליינע ביימל 
װאָס ס'איז דאָרט געװאַקסן, יעדס בערגל און אַלע טאָלן, אָבער 
קיין סימן פון קיין מענטש אָדער פון אַ פוסטריט האָט ער 

נישט געזען. ער דערמאָנט זיך אין די ווערטער װאָס דער שיף- 
קאַפּיטאַן האָט אים געזאָגט אין דעם טאָג ווען זיי זענען אַרויף 
אויף דעם װאַלפיש, אַז שוין אַפּאָר װאָכן װאָס זיי פאָרן אויף 
צפון-זייט פון דער וועלט. האָט זיך רבי יעקב פאָרגעשטעלט 
װוּ ער געפינט זיך. אין דער שרעקלעכער מדבר, װאָס דאָס 
גאַנצע לאַנד כּוּזדד פלעגט צו שמועסן ווען אַ פעאיקער יעגער 
איז אַמאָל צוריקגעקומען פון דאָרט בשלום, מיט אַ יעג פון 
אַ פּאָר גרויסע ווייסע בערן. 

אין דער ערשטער צייט האָט ער זיך געפילט שטאַרק 
פּאַרלױירן, ער האָט דאָך געװוּסט גאַנץ קלאָר אַז פון דעם 
מדבר װעט ער נישט אַרױס קיין לעבעדיקער. אָבער גלייך 
האָט ער זיך אַלײן געשטאַרקט, ער האָט זיך דערמאָנט זיין 
אַלטן פאָטערס װאָרט: ,די יידישע ביקס שיסט אַלע צרות 
אַװעק מיט איין פייל, 'דאָס איז בטחון!, זיכער זיין ביי זיך אַז 
השי"ת װעט העלפן און וי אַזױ עס זאָל נישט זיין, איז דאָס 
געוויס דעם מענטשנס גליק". ער הויבט זיך אָן אַריינצוברענגען 
אין האַרץ אַ שטאַרקע פרייד און זאָגט מיט גרויס שמחה ,גם 
זו לטובה". װי ער האָט אַזױ אַרײן געברענגט אין זיך אַ 
גרויסע פרייד, האָט ער געפילט אַז די װײטאָק איז אים אַ 
ביסל שװאַכער געװאָרן, און ער קען שוין גרינגער גיין אויף 
די פיס. װוהין צו גיין האָט ער אַליין נישט געװוּסט. די גאַנצע 
שרעקלעכע געגנט פון אַלע זייטן זעט גלייך אויס. עפּעס האָט 
זיך אים אָבער געדאַכט אַז גאָר ווייט לעבן אַ הויכן באַרג 
זעט עפּעס אויס װוי עס װאָלט זיך דאָרט געפונען אַ טייך. ער 
טראַכט זיך אַז װאָס צו פאַרלירן האָט ער ממילא נישט, נעמט 
ער זיך שפּאַנען צו יענער ריכטונג. ס'איז אים נאָך גאַנץ 
שווער געווען צו הויבן די פיס, אויך האָט ער געשפּירט וי 
די כוחות לאָזן זיך אים אויס פון הונגער. אָבער אין אַ פּאָר 

שעה אַרום האָט ער זיך געפונען נישט וייט פון דעם אָרט. 
גייענדיק לאַנגזאַם, טראַכט ער זיך, װאָס װעט שוין זיין אַז 
איך װעל זיך שוין יאָ דערהאַלטן דאָס לעבן אַפּאָר װאָכן אויף 
דעם שרעכקלעכן מדבר, איך ווייס דאָך נישט װאָס פאַראַ טאָג 
היינט איז, אפשר איז גאָר שבת, ער טראַכט זיך ווייטער, עס 
איז אפילו דאָ אַ דין וועגן אַ מענטש װאָס גייט אין אַ מדבר 
און ווייסט נישט ווען שבת איז, אָבער װאָס װעט ער טאָן וועגן 
דער סעודה פון מוצאי-שבת, זיין געליבטע מצווה װאָס ער 
האָט אויף זיך גענומען, ער האָט איין עצה אַז ער זאָל זיך 
יעדע נאַכט ואַשן צו ברויט און פּראַװוען אַ סעודת מלווה מלכה 
וועגן ספק וועגן, אָבער זוך ברויט אין אַ מדבר װאָס קוים עס 
איז דאָ אַביסל גראָז אויף דעם לעבן צו דערהאַלטן, ער הויבט 
אָן צו פאַרלירן די שמחה װאָס ער האָט זיך פריער אַריינגע- 
בראַכט אין האַרץ, און װערט ווידער זייער טרויעריק. װאָס 
הייסט עפּעס ער װעט נישט קאָנען מקיים זיין די מצווה פון 
מלווה-מלכה ? דערווייל דערמאָנט ער זיך צוריק די ווערטער 
פון זיין פאָטער אַז ;בטחון און שמחה איז איין זאַך", דער 
ייד װאָס פאַרלירט די שמחה צוליב חלילה דעם גרעסטן אומ- 
גליק, איז אַ סימן אַז זיין אמונה און בטחון אין השי"ת איז 
שװאַך, װי ער דערמאָנט זיך די װערטער שטאַרקט ער זיך 
וידער און ווערט פול מיט שמחה נאָך מער פון פריער, אַזױ 
האָט זיך אים אַרוםגעראַנגלט די געדאַנקען אַ גאַנצן װעג. 
דערווייל איז ער שוין צוגעקומען צום ברעג פון דעם באַרג 
דאָרט װוּ ער האָט פון דער וייטנס געזען דעם טייך. 
דערשלעפּנדיק זיך מיט שווערער מי צום ברעג פון דעם 
באַרג, ה;ט ער געזען אַז ער האָט געהאַט אַ טעות. אַלע סי- 
מנים האָבן געוויזן אַז דאָ איז דאָ אַ טייך, די ערד איז געווען 
אויסגעהוילט אַרוֹם דעם גאַנצן ברעג אַזױ וי אַ טייך, גראָזן 

מיט קאַנייעס זענען דאָרט געװאַקסן װי ביי אַ טייך, נאָר 
קיין װאַסער האָט זיך נישט געפינען אין אים. מילא, גם זו 
לטובה האָט זיך רבי יעקב געטראַכט, װאָס האָב איך דערלייגט, 
זעט אויס אַז איך האָב זיך באַדאַרפט נאָך אַ ביסל אָפּמאַטערן 
אויף דער וועלט. ער זעצט זיך אַראָפּ אויף דער געזאַלצענער 
ערד, ער זאָל זיך אַביסל אָפּרוען פון דעם לאַנגן וועג און פון 
די װייטאָקן װאָס ער האָט געפילט אין גאַנצן קערפּער. װי ער 
זיצט אַזױ און קוקט אויף דעם באַרג װאָס ער האָט זיך איצט 
צוגעשלעפּט צו אים, זעט ער דאָס אויף איין אָרט אין מיטן 
פון דעם באַרג זענען צזאַמענגעזאַמלט טויזנטער פייגל, זי 
פליען דאָרט אַרום און אַרום אויף איין זאַך, אָבער װאָס זי 
זאַך איז, האָט ער בשום אופן נישט געקענט זען. 
נאָך איידער רבי יעקב האָט זיך פאַרכאַפּט גוט אַראָפּ צו * 
זעצן אויף דער ערד, האָט ער זיך שוין אויפגעהויבן, און זיך 
גענומען אַרױף שלעפּן אויף דעם באַרג. ער איז שטאַרק ניי- 
געריק געווען צו זען די סיבה פאַרװאָס עס האָבן זיך צוזאַ- 
מענגענומען אַזויפיל פייגל. דאָס אָרט איז אפילו נישט געווען 
אַזױ ווייט, נאָר אַזױ װי ער האָט נישט געהאַט קיין כוחות האָט 
עס אים געדיערט עטלעכע שעה. פאַר נאַכט, די זון האָט 
שוין געהאַלטן ביים אונטערגײין, איז רבי יעקב אָנגעקומען 
נישט ווייט פון די פייגל. אָבער ווייטער האָט ער נישט געקענט 
גיין, ווייל דערזעענדיק אים, האָבן זיך די פייגל צוגעטשע- 
פּעט צו אים, זיי האָבן געמאַכט אַזאַ גערודער, פליענדיק אַרום 
אים, אַז ער איז שיעור צעמישט געװאָרן. מיט זיין דיקן שטעקן 
האָט ער זיי געפּרװוט צו פאַריאָגן פון זיך, אָבער די ווילדע 
פייגל האָבן זיך גאָרנישט געשראָקן פאַר אים. ער איז געווען 
זיכער אַז ער װעט שוין פון זיי נישט אַרױס אַ לעבעדיקער, 
-דאָס האָט אַזױ געדויערט ביז די זון איז אִינגאַנצן אונטערגע- 

גאַנגען. ווען עס האָט שוין אָנגעהובן טונקל צו װערן, האָבן 
זיך די פייגל ביסלעכווייז אָפּגעטשעפּעט פון אים און זענען 
אַװעק. ער זיצט אַזױ אויף דער ערד, און טראַכט זיך, אוי וי 
קלאָר מען זעט וי אַלעס איז צום גוטן. ווען מיינע פיס װאָלטן 
מיר נישט אַזױ וי געטאָן װאָלט איך דאָך געווען מיט אַ 
פּאָר שעה פריער אױיף דעם אָרט, װאָלט איך שון געװוען 
זיכער אַ צעביסענער פון די פייגל. אַ האַלבע שעה האָב איך 
קוים געקענט אוױסהאַלטן, דערביי האָט ער זיך אָפּגעװישט 
דאָס בלוט פון די ערטער װאָס זיי האָבן אים צעבלוטיקט. 

נאָכדעם האָט זיך אין אים ווידער דערװועקט די נייגערי- 
קייט און האָט זיך אַרױפגעשלעפּט נאָך אַ הונדערט איילן אויף 
דעם באַרג, דאָרט װוּ די פייגל האָבן זיך פריער געפונען. 

קומענדיק צו דעם אָרט איז שוין געווען גאַנץ פינצטער. 
אָבער אויך ביי די שװאַכע ליכט פון דער האַלבער לבנה האָט 
ער געקאָנט קלאָר זען װאָס עס האָט אַהין געשלעפּט די פייגל. 
דאָרט איז געלעגן אַ געשאָסענער ווייסער בער, װאָס די פייגל 
האָבן געפּרװוט פון אים צו רייסן די שטאַרקע פעל, פון די 
אויגן און פון דער צונג איז שוין קיין זכר נישט געווען, אָבער 
זיין דיקע הוט איז געװען גאָר שטאַרק אַז די פייגל האָבן 
נישט געקאָנט אפילו די האָר אויסרייסן, נאָר פון דעם פּלאַץ 
װוּ די פייל איז אַרײין אין דעם בער האָבן זיי אויפגעפרעסן 
דאָס פלייש, אָבער ווייטער רייסן האָבן זיי נישט געקאָנט. רבי 
יעקב באַטראַכט גוט דעם בער, ער זעט קלאָר אַז דאָס איז אַ 
שאָס פון אַ פייל, ערגעץ מוז דאָ אַרום רייטן אַ יעגער טראַכט 
ער זיך, דאָס האַרץ איז אים פול געװאָרן מיט האָפענונג אַז 
ער איז אַ געהאָלפענער. 

די שמחה האָט אָבער נישט לאַנג געדויערט, ווייל װוי ער 
באַטראַכט אַזױ דעם בער הערט ער עפּעס אַ קרעכץ פון אויבן 

אויף דעם באַרג. אין דער האַלב טונקעלער נאַכְט הױבּט ער 
זיך אָן צו שלעפּן העכער אויף דעם באַרג, צו דעם אָרט פון 
װוּ ער האָט געהערט דעם קרעכץ, ער שלעפּט זיך אַזױ ביי אַ 
דרייסיק-פערציק איילן, דאָרט הערט ער װי עמיצער אָטעמט 
זייער שווער. דערווייל האָט אַ װאָלקנדל צוגעדעקט אויך די 
האַלבע לבנה, און ס'איז געװאָרן חושך-מצרים. רבי יעקב 
נעמט זיך שלעפּן אין דער שרעקלעכע פינצטערניש צוּ דעם 
אָרט פון װאַנען עס האָט זיך געהערט דער אָטעם. נישט איין 
קלאַפּ האָט ער געכאַפּט אויף זיין אָנגעװײיטאָקטן קערפּער פון 
די שטיינער ביז ער איז צוגעקומען צו דעם אָרט. 
אָנקומענדיק צום אָרט, טאַפּט ער אַזױ אין דער פינצטער- 
ניש אויף דעם אָרט פון װאַנען עס איז געקומען דאָס קול פון 
דעם שווערן אָטעמען, װי ער לייגט אַרױף די האַנט אויף דער 
זאַך, גיט ער אַ שפּרונג צוריק כמעט אַ פאַרחלשטער, ער האָט 
דערפילט אַ גאָר גלאַטע הויט פון עפּעס אַ באַשעפעניש. פיל 
שלענג האָט ער דעם היינטיקן טאָג געזען פון דערווייטנס אין 
דער מדבר, דעריבער איז ער געוען זיכער ביי זיך אַז דאָ 
ליגט פאַר אים אַ גרויסע שלאַנג. מיט אַ ציטערניש הויבט ער 
אָן זיך צו דערוייטערן פון דעם אָרט, טראַכטנדיק אַז די 
שלאַנג יאָגט אים זיכער נאָך. ער האָט מורא געהאַט צוריק 
צו קוקן זיך איבערצייגן צי די שלאַנג יאָגט אים טאַקע נאָך, 
נאָר ער האָט זיך גענומען מיט הייסע טרערן ווידוי זאָגן. ווען 
ער האָט שוין געהאַלטן פעסט אין מיטן דער ווידוי איז דאָס 
װאָלקנדל אַריבער פון דער האַלבער לבנה, און דער באַרג 
איז ווידער באַלױכטן געװאָרן מיט אַ בלאַסער ליכט. מיט אַ 
ציטערדיק האַרץ האָט רבי יעקב זיך אומגעדרייט און געגעבן 
אַ קוק אויף דעם אָרט װי ער האָט פריער געגעבן אַ טאַפּ אָן 
די שלאַנג. װי ער קוקט זיך גוט איין זעט ער אַז דאָס איז גאָר 

קיין שלאַנג נישט, דאָרט זענען געלעגן צוויי גרויסע פערד 
װאָס האָבן קוים געצויגן דעם אָטעם, 

רבי יעקב נעמט זיך צוריק אַרויפשלעפּן אויף דעם באַרג, 
אַ ציטערניש איז אים אַריבער אין אַלע זיינע ביינער, ווען ער 
איז צוגעקומען צו דעם אָרט, אַ שרעקלעך בילד האָט ער 
דערזען פאַר זיינע אויגן. אויף דער ערד לעבן אַ גרויסן װאָגן 
איז געלעגן אַ טויטער יעגער. די הויך פון דעם יעגער איז 
געווען ביי אַ פיר איילן, ער איז געװען אָנגעטאָן מיט אַ 
גרויסן פּעלץ פון אַ ווייסן בער, לעבן אים איז געלעגן זיין 
פיילנבויגן מיט אַ שאַרפער שװערד. װיאַזױ דער טױטער 
קערפּער פון דעם יעגער האָט אויסגעזען נאָכדעם װאָס די 
טויזנטער פייגל זענען אַרום אים געווען אַ גאַנצן טאָג, ווילן 
מיר דאָ נישט פאָרשטעלן. נאָר מיר קענען דאָס וויסן דערפון 
אַז כאָטש רבי יעקב אַליײין האָט אויך נישט געקענט אַלצדינג 
פּינקטלעך זען װי שרעקלעך דער יעגער האָט אויסגעזען, ביי 
דעם שװאַכן ליכט פון דער האַלבער לבנה, פונדעסטוועגן איז 
ער, דער מוטיקער רבי יעקב, װאָס האָט שוין דורכגעלעבט 
שרעקלעכע זאַכן אין זיינע פּאָר יאָר, אַזױ דערציטערט געװאָרן 
פון דעם שוידערלעכן געשטאַלט װאָס דער יעגער האָט געהאַט, 
אַז מער פון אַ שעה האָט ער זיך נישט געקאָנט באַרואיקן און 
זיך רירן פון אָרט. 

רבי יעקב האָט פאַרשטאַנען, אַז עס איז נישטאָ קיין צייט 
צו טראַכּטן, ווייל באַלד הויבט אָן צו טאָגן װעלן געוויס די 
פייגל צוריקקומען, איז ער אַ פאַרלוירענער. ער טוט אױס 
דעם יעגער דעם גרויסן פּעלץ און מיט דער שװערד װאָס איז 
געלעגן לעבן אים, מאַכט ער אים אַ קבר און באַגראָבט אים. 
איצט איז ער צוגעגאַנגען צו די פערד, זעט ער אַז זי זענען אינ- 
גאַנצן צעבלוטיקט פון די פייגל, מיט דעם העמד פון דעם 

יעגער האָט ער אָפּגעװישט דאָס בלוט פון זיי. דאַן איז ער 
אַרױף אויף דעם גרויסן װאָגן, ער קוקט זיך אַרום װאָס עס 
ליגט אויף אים, האָט ער געזען אַז אַ האַלבער װאָגן איז געווען 
אָנגעפּאַקט מיט האַרטע ברייטלעך, די צווייטע העלפט איז גע- 
ווען אָנגעפּאַקט מיט פיילן, שװוערדן, שפּיזן, העק, מעסערס 
און נאָך אַזעלכע כלי משחית, אויך איז געלעגן פאַרשידענע 
רפוּאות און אַנדערע נוצלעכע זאַכן װאָס אַ געלערנטער יעגער 
נעמט זיך מיט ווען ער לאָזט זיך אַרױס אויף אַזאַ שרעקלעכן 
וועג. רבי יעקב האָט דאָס ערשטע זיך געװאַשן צום ברויט 
אויף ספק וועגן אפשר איז איצט מוצאי-שבת. אַז עס איז שבת 
אַלײין האָט ער נישט געדאַרפט טראַכטן, ווייל לפי הדין ברויך 
ער ציילן זעקס טעג פון ווען אים איז געװאָרן אַ ספק וועל- 
כער טאָג עס איז שבת, און דעם זיבעטן טאָג הייליגן, נאָר 
צוליב זיין געליבטע מצווה פון מלווה-מלכה האָט ער אויף 
זיך גענומען יעדע נאַכט צו פּראַװען אַ סעודה פון ספק ועגן. 
נאָכן עסן האָט ער גענומען עפּעס אַ זאַלב װאָס איז געלעגן 
צווישן די רפואות אין װאָגן, און האָט דערמיט אָנגעשמירט 
די פאַרװוּנדעטע פערד, און דערנאָך זיינע אייגענע װוּנדן 
װאָס ער האָט געהאַט פון דעם שטאַרקן פאַל װאָס דער װאַל- 
פיש האָט אים אַװעק געשליידערט. איצט האָט ער זיך אָנ- 
געטאָן דעם גרויסן פּעלץ פון דעם יעגער, און האָט זיך אויך 
אָנגעגאַרטלט מיט דעם פיילנבויגן, אַריינגעשטעלט די שװוערד 
אין איר האַלטער און זי אַרױף געבונדן אויף זיך וי אַ רייטער, 
אָנגעטאָן דעם אייזערנעם פּאַנצער-הוט אויף זיין קאָפּ און זיך 
געלייגט אונטער דעם ואָגן אַביסל אָפּרוען זיין מידן און 
פאַרװוּנדעטן קערפּער. 

װי רבי יעקב האָט זיך נאָר אַראָפּגעלײגט אונטער דעם 
װאָגן, איז ער גלייך איינגעשלאָפן אין אַ טיפן שלאָף, אָבער 

נישט אַ לאַנגע צייט איז ער דאָרט רואיק געשלאָפן, ווייל וי 
עס האָט נאָר אָנגעהױבן צו טאָגן, זענען גלייך אָנגעקומען צו 
פליען די שװאַרצע פייגל אין די טױזנטער. רבי יעקב איז 
אַזױ טיף געשלאָפן אַז דאָס גרויסע גערויש פון די פייגל האָט 
אים נישט אויפגעוועקט. אַז די פייגן האָבן אָנגעהויבן צו בייסן 
די פערד, האָבן די פערד גענומען לויפן מיטן װאָגן אין וועלכן 
זיי זענען געווען אײנגעשפּאַנט. רבי יעקב האָט זיך נאָך אַלץ 
נישט אויפגעװועקט, ערשט וען די פייגל האָבן אים דערזען 
און אָנגעהויבן אים צו בייסן האָט ער זיך אויפגעוועקט. וי ער 
וועקט זיך אויף און זעט די חתונה װאָס עס טוט זיך אַרום 
אים, איז אים שװאַרץ געװאָרן פאַר די אויגן, ער נעמט גלייך 
אַ פייל און שיסט אַראָפּ עטלעכע פייגל מיט אַ מאָל, אָבער די 
ווילדע עופות האָבן זיך גאַנץ װײיניק דערשראָקן פון דעם 
פיילנשאָס, די ערשטע מינוט זענען זיי זיך צעפלויגן, אָבער 
זיי זענען גלייך צוריקגעקומען און זיך ווידער גענומען צו 
אים. רבי יעקב האָט פאַרשטאַנען אַז די ווילדע פייגל װעט 
נישט העלפן דער פיילנבויגן, ווייל אין אַ קורצע צייט װעט 
ער אויסשיסן אַלע זיינע פיילן, און מיט די פייגל װעט ער 
נאָך אַלץ נישט פאַרטיק זיין, האָט ער אַרױסגענומען פון 
האַלטער די שאַרפע שװערד, און האָט אָנגעהויבן פירן אַ 
מלחמה מיט די פייגל. אַ לאַנגע צייט האָט ער געפירט אַ שווע- 
רע מלחמה, וועלכע האָט אים אַזױ אָפּגעמאַטערט, אַז ער האָט 
געפילט דאָס די לעצטע כוחות פון זיין פאַרװוּנדעטן קערפּער 
ענדיקן זיך. די האַנט אין װעלכער ער האָט געהאַלטן די 
שװוערד האָט זיך אים נאָר געװאָלט אַרױסרײסן פון אָרט. אָט, 
אָט, האָט ער געפילט װי ער פאַלט פון די פיס און די בייזע 
ווילדע עופות נעמען זיך צו זיין שװאַכן קערפּער. ער האָט 
זיך שוין פאָרגעשטעלט וי אין עטלעכע מינוט אַרום װועט ער 


71 


סב שלשה אהים 


אויסזען פּונקט װי דער יעגער, װועלכן ער האָט די פאַרגאַנ- 
גענע נאַכט באַגראָבן. רבי יעקב האָט זיך געטראַכט, אַז דער 
יעגער האָט נאָך געהאַט אַ זכות, ער איז כאָטש באַגראָבן גע- 
װאָרן, און װער וייס צי איך װעל אויך האָבן אַזאַ זכות, 
אַ זכות צו קומען צו קבר-ישראל. 

ווען אַ מענטש ראַנגלט זיך אַרום וועגן זיין לעבן, שענקט 
אים הקב"ה אויסערגעווענלעכע כוחות ער זאָל זיך קענען 
ראַטעװען. דאָס האָט איצט רבי יעקב קלאָר געזען, די לעצטע 
מינוטן, װוען ער איז שוין געווען זיכער, אַז ער איז אַ פאַר- 
לוירענער, האָט ער פּלוצים באַקומען אַ פרישן כוח, און אַ 
פעאיקייט און אין אַ קורצע צייט האָט ער אַזױ פיל פייגל 
צעהאַקט מיט דער שאַרפער שווערד, אַז די איבערגעבליבענע 
פייגל זענען אַװועקגעפלויגן ביז איינעם, 

די ערשטע זאַך װאָס רבי יעקב האָט געטאָן װען ער 
האָט געזען אַז דער לעצטער פױגל איו פון אים אַנטלאָפן, 
און ער קאָן שוין ציען אַ פרייעם אָטעם לופט, איז געווען 
אַרױסנעמען זיינע תפילין װאָס ער האָט מיט זיך שטענדיק 
געטראָגן, און זיך געשטעלט דאַװענען. מיט אַ פייערדיקע 
שטימע האָט ער אָפּגעגעבן, אויף דעם וויסטן באַרג, אַ דאַנק 
און אַ לויב פאַר השיי"ת װאָס האָט אים אַרױסגעראַטעװעט פון 
די שװאַרצע פייגל. דאָס קול פון רבי יעקב, װאָס איז געווען 
אַן איין איינציקער מענטש אין דער גרויסער און ברייטער 
פּוסטעניש האָט אָפּגעקלונגען גאָר ווייט. נאָכן דאַװענען האָט 
ער זיך אַװעקגעזעצט אַ ביסל אָפּרוען פון דער שװערער 
מלחמה, ער קוקט זיך אויף די הונדערטער טויטע פייגל װאָס 
זענען געלעגן אַרום אים צעשניטן פון זייַן שווערד, עס גלויבט 
זיך. אים אַליין נישט אַז ער האָט געקאָנט אַזופיל פייגל פאַר: 
ציקן. ער קוקט אַראָפּ פון באַרג זעט ער װי טויזנטער פייגל 

פליען אַרום דעם געשאָסענעם בער, ער זוכט מיט די אויגגן 
אפשׂר װעט ער זען אַ צייכן פון די פערד מיטן װאָגן, ביים 
סוף האָט ער געזען אױף דעם שפּיץ באַרג פליער אַרום 
טויזנטער פייגל, האָט ער פאַרשטאַנען אַז דאָרט געפינען זיך 
די פערד מיטן װאָגן. דערווייל האָט שוין אָנגעהויבן אונטער 
צו גיין די זון, רבי יעקב נעמט זיך מיט זיינע לעצטע כוחות 
אַרױף שלעפּן אויף דעם שפּיץ באַרג זוכן דעם װאָגן, 


1 
שפּעט אין דער נאַכט, ביי דעם שװאַכן ליכט פון דער 

האַלבער לבנה, איז רבי יעקב צוגעקומען צום װאָגן וועלכער 
איז שוין געווען אויפן צווייטן זייט באַרג, די פערד זענען 
געלעגן צעבלוטיקטע און האַלב טויטע, דער װאָגן איז געווען 
איבערגעקערט. צוקומענדיק צום װאָגן האָט ער גלייך אַרױס- 
גענומען אַ ברייטל און זיך געװאַשן צו זיין חשובער סעולה 
;ספק-מלווה-מלכה", דאַן האָט ער זיך גענומען זוכן אין װאָגן 
צווישן די רפואות עפּעס אַ זאַלב פאַר די צעבלוטיקטע פערד, 
זוכנדיק אַזױ צװישן די רפואות האָט ער געפונען אַ קלין 
קעסטעלע אױף װעלכן עס איז געשטאַנען אויפגעשריבן 
עקעגן די פייגל", זעט אס אַז די יעגערס װאָס האָבן 
זיך אַרױסגעלאָזט אין די שרעקלעכע מדבריות האָבן שון 
געװוּסט אַז עס געפינען זיך געפערלכע פייגל אין דער מדבר, 
האָבן זיי מיטגענומען עפּעס אַ מיטל קעגן זיי. רבי יעקב האָט 
געמיינט אַז דאָס איז אַ זאַלב װאָס מען דאַרף אָנשמירן ווען 
די פייגל צעבייסן, האָט ער מיט איר אָנגעשמירט די פערד, 
אויך זיינע אויערן װאָס די פייג? האָבן צעביסן האָט ער מיט 
דער זאַלב אָנגעשמירט. ער האָט אפילו געפילט אַז די זאַלב 
קאָט. אַ. שאַרפן-גערוך, אָבער עס איז אים נישט אויף די גע- 

דאַנקען געקומען אַז די זאַלב איז צו אַן אַנדערע זאַך. וען 
ער האָט געענדיקט מיט די רפואות שמירן האָט ער געליינט 
מיט גרויס כוונה קריאת-שמע און זיך געלייגט שלאָפן. 


דעם צווייטן טאָג האָבן שוין געלאָזט די פייגל שלאָפן 
רבי יעקב'ן ביז אין מיטן טאָג. ווייל גלייך וי זיי זענען אָנגע- 
קומען גאַנץ פרי און זיי האָבן דערפילט דעם גערוך פון דער 
שאַרפער זאַלב, האָבן זיי געמאַכט די פּליטה. שפּעטער האָט 
שוין רבי יעקב אויך באַמערקט אַז פון דעם גערוך אַנטלױפן 
די פייגל וי פאַר אַ פייער, האָט ער זיי שוין שטענדיק מיט 
דער זאַלב פאַריאָגט. 


דעם צווייטן טאָג ווען רבי יעקב האָט שוין מיט שווערער 
מי אויפגעהויבן דעם איבערגעקערטן װאָגן און זיך גענומען 
פאָרן אין דער מדבר רואיק נישט מורא האבנדיק אַז די פייגל 
זאָלן אים שטערן, איז ער ערשט געשטאַנען פאַר אַ גרויסער 
שאלה, וי זאָל ער דאָ טרייבן די פערד אין דער שרעקלעכער 
מדבר וי עס איז נישטאָ קיין שום צייכן פון אַ וועג. ספּעציעל 
האָט אים וויי געטאָן װאָס ער ווייסט נישט װאָס פאַראַ טאָג 
אין דער װאָך עס איז, עס קאָן דאָך מעגלעך זיין אַז איצט איז 
שבת, פאָר איך חלילה אין דעם הײליקן שבת, האָט ער גע- 
טראַכט ביי זיך מיט אַ שטאַרק פאַרקלעמט האַרץ. 


זיצנדיק אויפן װאָגן און אַרײנטראַכטנדיק אין זיין ביטע- 
רער לאַגע שטעלט ער אַרין זיין האַנט אין אַ טאַש פונעם 
יעגערס פּעלץ. דאָרט האָט ער געפונען פאַרשידענע זאַכן װאָס 
דער יעגער האָט מיט זיך אַרום געטראָגן, צוישן די זאַכן איז 
אויך געווען אַ פעדער, אַ פלעשל טינט, און אַן איינגעדרייטער 
פּאַרמעט, אויף דעם פּאַרמעט פלעגט דער יעגער יעדן טאָג 
איינשרייבן װאָס עס איז מיט אים פּאַסירט דעם טאָג. אַ סך 

נוצן האָט רבי יעקב אַרױסגענומען פון דעם פאַרמעט, ער 
האָט געזען די געפערלעכע סכנות װאָס געפינען זיך אין דער 
שרעקלעכער מדבר, און װיאַזױ מען קאָן זיך אויסהיטן פון 
זיי, אָבער די חשובסטע זאַך איז געװוען ביי רבי יעקב דאָס 
װאָס דער יעגער האָט דעם לעצטן טאָג פון זיין לעבן פאַר- 
שריבן אויף דעם פּאַרמעט. דאָרט איז געװען געשריבן די 
דאָזיקע ווערטער: 

היינט מיטװאָך פאַר טאָג האָב איך באַקומען גרויסע 
שמערצן, זעט אויס אַז דער שאַרפער גראָז װאָס איך האָב 
נעכטן געגעסן האָט אין זיך געהאַט אַ שטאַרקן גיפט, און פון 
דעם האָב איך די שרעקלעכע שמערצן. דעם גרויסן וייסן 
בער װאָס איך האָב פריער געשאָסן קאָן איך נישט גיין אִפַּ- 
שינדן װעגן די שטאַרקע װײטאָקן װאָס קלעמען מיך ביים 
האַרץ. איך שפּיר ביי מיר אַז דאָס לעבן האַלט זיך מיר ביים 
ענדיקן. ווייל פון די שרעקלעכע וײיטאָקן קאָן איך זיך נישט 
רירן פון אָרט אפילו ביז צו די זאַלב קעגן די ווילדע פייגל. 
אױ! די שרעקלעכע פייגל בייסן מיך שוין פון אַלע זייטן 
מיין שווערע מיר מיט מיין ביטערער אָנשטרענגונג, װאָס איך 
האָב אַרומגעװאַנדערט אין דער שרעקלעכער מדבר איז געווען 
אַן אומזוסטיקע. מיט די װערטער האָט זיך געענדיקט די 
שריפט אויף דעם פּאַרמעט. 

רבי יעקב האָט שטאַרק באַדױערט דעם יעגער, אָבער 
פון דער שריפט האָט ער געהאַט אַ גרויסע פרייד, ווייל פון 
איר האָט ער זיך פּונקטלעך דערװוּסט װאָס פאַראַ טאָג אין 
דער װאָך עס איז, ווייל דאָס איז ער זיכער געווען אַז אין דעם 
טאָג װאָס דער יעגער איז געשטאָרבן אין דעם זעלבן טאָג 
האָט ער אים געפונען. איצט איז ער שוין געווען זיכער אַז 
עס איז נישט שבת. זיין האַרץ איז אים פול געווען מיט פרייד, 

אַ צופרידענער איז ער איצט געפאָרן אין דער שרעקלעכער 
מדבר. 

װאָס עס איז אויף אים אַריבער די לאַנגע צייט װאָס ער 
איז אַרומגעפאָרן אין דער גרויסער װילדער מדבר, איז דער 
מענטשלעכער פאַרשטאַנד נישט מעגלעך פּאָרצושטעלן אַז עס 
קאָן אַזויפיל אַריבער אויף אַ לעבעדיקן מענטש און ער זאָל 
נאָך בלייבן לעבן. 

די ערשטע צייט, וען רבי יעקב איז געפאָרן אין דער 
שרעקלעכער מדבר, איז ער נאָך געװען פול מיט האָפענונג 
אַז אין אַ קורצער צייט װעט ער אַרױס פון דער װיסטעניש, 
און װעט אָנקומען ערגעץ אויף אַ באַװױנט אָרט צװישן 
מענטשן, טראַכטנדיק אַז די יעגער-פערד פאָרן זיך אויף זיי- 
ער באַקאַנטן וועג אַרױס פון דער מדבר. אָבער שפּעטער אַז 
ער האָט געזען דאָס ער פאָרט אָן אַ סוף און אָן א ברעג, 
האָט ער שוין געזען אַז ער האָט אַ טעות געהאַט, דער אמת 
איז טאַקע אַזױ געװען אַז ער האָט נעבעך אַ ביטערן טעות 
געהאַט, ווייל די פערד זענען געפאָרן פּונקט אין אַ פאַרקער- 
טער ריכטונג, אַנשטאָט זי זאָלן פאָרן אויף דרום-זייט אַרױס 
פונעם מדבר צו דער באַװױנטער װעלט, זענען זיי געפאָרן 
אויף צפון-זייט אַלץ טיפער און טיפער אין דער גרויסער 
מדבר, און זיך דערנענטערט צו דעם צפון עק פון דער 
וועלט. 

אַזױ לאַנג רבי יעקב איז געפאָרן אין דער דרום-זייט פון 
דער מדבר איז געווען די נסיעה גאָר אַ שרעקלעכע, די ווילדע 
חיות האָבן זיך אַרומגעדרײט אַרום אים, און מיט בייזע הונ- 
געריקע אויגן פלעגן זיי זיך אַלץ דערנעטערן צו די פערד 
און צום װאָגן, עס האָט אויסגעזען דאָס אָט שלינגען זיי אים 
איין לעבעדיקערהייט. יעדן טאָג איז ער נעבעך געווען זיכער 

אַז דאָס איז זיין לעצטער טאָג פון זיין לעבן. בי נאַכט פלעגט 
צו ציטערן די לופט פון דעם שרעקלעכן גערויש װאָס די 
טויזנטער ווילדע חיות האָבן געברומט, אָבער מיט דער צייט 
האָט ער זיך שוין צוגעװוינט דערצו, נאָר אַ גרויס רחמנות 
איז געווען אויף אים ווען עס פלעג צו זיין אַ פינצטערע נאַכט, 
דעמאָלט פלעגן זיך די ווילדע חיות אַלץ אַרײנקלאַפּן אין זיין 
װאָגן, דאַן פלעגן זיי געבן אַ בייזן ברום אַז דאָס האַרץ האָט 
זיך אים שיעור אָפּגעריסן. 

איין חודש נאָכן צווייטן איז אַזױ רבי יעקב געפאָרן אין 
דער שרעקלעכער מדבר, אָן דעם ער זאָל זען עפּעס אַ סימן 
פון אַ וועגל אָדער אַ שטעגל, אפילו אַ צייכן פון אַ מענטשנס 
טריט האָט זיך דאָרט נישט אָנגעזען. נאָך אַ לאַנגער צייט 
פאָרן, און מיט הונדערטער און טױזנטער נסים װאָס פון 
יעדן איינעם װאָלט מען געקענט שרייבן אַ באַזונדערן ספר, 
איז רבי יעקב אַרױס פון דער שרעקלעכער דרום-זייט מדבר, 
װוּ עס האָבן זיך געפונען די געפערלעכסטע און וילדסטע 
חיות פון אַלע מדבריות אין דער וועלט. און ער האָט אָנגע- 
הויבן אַרײנצופאָרן אין דער צפון-זייט מדבר. 

װאָס מער און װאָס טיפער רבי יעקב איז געפאָרן אין דער 
צפון-זייט פונעם מדבר, האָט ער אַלץ מער געפילט דעם 
זיסן טעם פון פאָרן רואיק אָן דעם שרעקלעכן פּיין און פּחד 
פאַר די ווילדע חיות. די קעלט איז אפילו געװען גאָר אַ 
שאַרפע, אָבער דער דיקער יעגער"פּעלץ האָט זי נישט צוגע- 
לאָזט צו זיין קערפּער. דאָ אין דער שטילער און רואיקער 
צפון-זייט איז אַריינגעקומען אין רבי יעקב'ץן אַ נייע האָפענונג 
אַז ער װעט נאָך אַמאָל אַרויסקריכן פון דער שרעקלעכער 
װיסטעניש, דעם ערשטן סימן אַז ער דערנענטערט זיך טאַקע 
צו דער גרויסער באַזעצטער װעלט האָט ער געהאַט פון דעם 

װאָס ער האָט געזען אַז עס געפינט זיך נישט קיין שום חיה 
אין דער גאַנצער געגנט, זעט אויס, -- האָט ער זיך געטראַכט 
--, אַז די חיות פילן שוין אַז דאָ איז גאָר נאָענט צו דער 
באַוװױנטער וועלט, און די יעגערס דרייען זיך דאָ אַרום גאָר 
אַ סך, דעריבער אַנטלויפן זיי טיף אין דער מדבר, 

צו יעדן בערגל, און צו יעדן ביימל װאָס האָט זיך פון 
דערווייטנס באַװיזן צו רבי יעקב'ס אויגן, האָט ער זיך נעבעך 
שטאַרק דערפרייט, ווייל פון דער גרויסער האָפענונג אַז דאָ 
מוזן זיך געפונען עפּעס מענטשן, האָט זיך אים אַלץ אויס- 
געדאַכט אַז עס זעט אויס וי אַ געשטאַלט פון אַ מענטש. און 
אָט האָט ער שוין דעם מענטש װאָס װעט אים באַװייזן דעם 
וועג אַרױס פון דער מדבר. אַזױ איז ער אַלץ געפאָרן פון איין 
באַרג צום צווייטן און האָט נישט געפונען קיין צייכן פון לעבן. 
אין אַ טאָג װי ער פאָרט אַזױ אין דער קאַלטער צפוך-זייט 
באַמערקט ער וי אַ שמאָל װעגל ציט זיך אין מיטן דער 
מדבר. אָט דאָס איז שוין אַ קלאָרער באַװייז אַז איך דערנענ- 
טער זיך צו אַ באַװױנט אָרט, האָט ער זיך געטראַכט. אָבער 
וי אַנטוישט איז ער נעבעך געװאָרן, נאָך אַ פּאָר חדשים פאָרן 
אויף דעם װעגל, װען ער האָט געזען אַז דאָס וועגל האָט 
גאָר נישט קיין עק. 

רבי יעקב האָט קײינמאָל נישט באַטראַכט דאָס וועגל פון 
װאָס דאָס באַשטײט, װען ער װאָלט עס אַמאָל גוט באַט- 
ראַכט, װאָלט ער קלאָר געזען אַז דאָס איז גאָר קיין וועגל 
נישט, דאָס איז נאָר פּשוטע געפרוירענע ביינער פון מענטשן. 
דאָס זענען געווען די ביינער פון די טויזנטער מענטשן װאָס 
האָבן זיך אַרױסגעלאָזט מיט אַ פּאָר הונדערט יאָר צוריק אויף 
דער צפון-זייט װועלט צו פאַרשפּרײטן דעם נוצרישן גלויבן. 
זייערע ביינער זענען געווען פאַרפרוירן הונדערטער אאָרן, און 

אָט אויף די ביינער האָט רבי יעקב געטראַכט אַז דאָס איז 
אַ וועג װאָס אויף אים װעט ער אַרויסקומען צו דער גרויסער 
וועלט. 
װאָס לענגער רבי יעקב איז געפאָרן אויף דעם ווייס-אייז 
וועגל איז ביי אים אַלץ שװאַכער געװאָרן די האָפענונג אַמאָל 
אַרױס אויף דער וועלט, נאָר פונדעסטוועגן איז ער אַלץ נישט 
אַראָפּ פון דעם שטעגל, ווייל ער האָט אַ בעסערן וועג נישט 
געהאַט. ער האָט זיך אַלץ אַרומגעראַנגלט מיט זיך אַליין ער 
זאָל חלילה נישט אַרײנפאַלן אין אַ יאוש. ווען ער האָט ביי זיך 
געפילט אַז אָט פאַרלירט ער די לעצטע האָפענונג, האָט ער 
אַרױסגענומען פון זיין תפילין-זעקל דאָס ,/ספר תהלים" און 
געזאָגט מיט גרויס כוונה עטלעכע קאַפּיטלעך תהילים האָט ער 
געפילט װי נייע קרעפטן קומען אין אים אַרין. אַזױ איז ער 
נעבעך אָפּגעפאָרן די גאַנצע צפון-זייט מדבר אויף דעם ווייס- 
אייז שטעגל, ביז ער איז אָנגעקומען צו דעם הויכן באַרג, דער 
העכסטער באַרג פון אַלע בערג װאָס האָבן זיך דאָרט געפונען. 
אין מיטן באַרג איז דאָס ווייס-אייז וועגל פאַרשװונדן געװאָרן 
אונטער דעם הויכן שניי װאָס איז שטענדיק געלעגן אויף דער 
אויבערשטער העלפט פונעם גרויסן באַרג. רבי יעקב האָט 
אָבער נישט פאַרלוירן זיין האָפענונג, ער איז געווען זיכער 
אַז אויף דער אַנדערער זייט פונעם באַרג, װי דער שבײ 
ענדיקט זיך, ציט זיך געוויס וייטער דאָס װעגל, און צום 
סוף װעט ער נאָך דערויף אָנקומען צו אַ באַװױינט אָרט. דערי- 
בער האָט ער זיך גענומען אַרױפּפאָרן אויף דעם שפּיץ פון 
דעם הויכן באַרג. 
מיט פיל מי און מאַטערניש האָט זיך רבי יעקב געזען אויף 
דעם שפּיץ באַרג. אָבער װי שווער עס איז אים געװען דער 
וועג אַרױף אויף דעם באַרג, איז אים נאָך שװערער געווען 

דער וועג צוריק אַראָפּ אויף דער צווייטער זייט באַרג. ווייל 
דער װאָגן מיט די פערד האָבן זיך אַלץ אַראָפּנעגליטשט, 
נישט איינמאָל איז ער שיעור געהרגעט געװאָרן אין איינעם 
מיט די פערד, ווען די פערד האָבן זיך אַרײינגעגליטשט אין 
שפּיציקע שטיינער אויף דעם שיפן ועג פון דער צוייטער 
זייט באַרג, אָבער דער באַשעפער װאָס רבי יעקב האָט זיך 
אַזױ שטאַרק פאַרזיכערט אויף אים האָט אים געראַטעװעט פון 
די פילע סכנות װאָס ער האָט זיך ביז איצט געפינען און 
אויך פון דער איצטיקער סכנה, און כאָטש עס איז אים זייער 
שווער אָנגעקומען האָט ער זיך דערזען גאַנץ אָן אַ פעלער 
אין דעם גרויסן און ברייטן טאָל װאָס איז געװוען אונטער 
דער צווייטער זייט באַרג. קודם האָט ער אַרומגעזוכט דאָס 
וועגל, װאָס ער איז אויף אים געקומען ביז צום באַרג, אָבער 
אַז ער האָט דאָס נישט געפונען האָט ער זיך ווייטער גענומען 
פאָרן אָן אַ ציל, 
2 

אין יענע צייטן איז שוין נישט געווען אַזאַ גרויס װוּנדער 
ביי דעם פאָלק אין טאָל ווען זיי האָבן געזען אַ מענטש פון 
דער גרויסער װעלט, אַזױ וי אין חומדאַםס דעם ערשטנ'ס 
צייטן. אין די לעצטע פּאָר הונדערט יאָר זענען שוין פאַר- 
קראָכן אין טאָל פיל יעגערס. ערשט נישט לאַנג, מיט אַ דריי 
יאָר איידער רבי יעקב איז געקומען צו דעם טאָל, זענען אויך 
פאַרקראָכן אַהין אַ פיר געזונטע יעגערס, זיי האָבן מיט זיך 
געהאַט מיטגענומען אַ יונג קינד, אַ מיידל פון אַ צװעלף- 
דרייצן יאָר. די יעגערס האָבן זיך דאָרט אױפגעהאַלטן אַ 
לענגערע צייט, זיי האָבן שוין געקאָנט גאַנץ גוט די שפּראַך 
פון דעם חומדאַנישן פאָלק װאָס האָט זיך געפונען אין טאָל, 
זיי האָבן זיך אָבער זייער נישט אָרנטלעך אויפגעפירט, זיי 

פלעגן באַגנבענען די אָרעמע מענטשן פון טאָל, און נאָך פיל 
אַנדערע עוולות האָבן זיי געטאָן, אַזױ אַז חומדאַם דער זעכ- 
צעטער װאָס האָט דעמאָלט געוועלטיקט איבער די איינוווינער 
פון טאָל, האָט אַלע פיר פאַראורטיילט צום טױיט, 

ביי די איינוווינער פון טאָל האָט זיך געפירט נאָך פון 
ערשטן חומדאַנס צייטן, אַז װער עס איז פאַרמשפּט געװאָרן 
צום טוט האָט זיך געקאָנט פריי אַרומדרײען ביז צו דעם 
,מוצאי-שבת", װאָס דעמאָלט האָט מען אויסגעפירט דעם טױט 
אורטייל אויף אַלע פאַרמשפּטע. דאָס איז געווען דער מוצאי- 
שבת"* פאַר דעם גרויסן חאָגע װאָס איז געפאַלן אײינמאָל אין 
דריי יאָר, ווען לויט זייער גלויבן האָט דער שטערן שבתאי 
געלייכט פּונקט קעגן טאָל. די נאַכט פלעגן די פאַרמשפּטע 
מענטשן אַלײן קומען צו דעם חומדאַם װאָס האָט דעמאָלט 
געהערשט, און זיך איבערגעגעבן אין זיינע הענט, און ער מיט 
אַלע מענטשן פון טאָל האָבן זיי לעבעדיק באַגראָבן. אַזױ האָט 
זיך דאָס געפירט אין טאָל הונדערטער יאָרן. אַז חומדאַם דער 
זעכצעטער האָט פאַראורטיילט די פיר יעגערס צום טויט, האָט 
מען זיי אויך געלאָזט אַרומדרײען װי די אַנדערע פאַרמשפּטע, 
די אַלע אַנדערע פאַרמשפּטע האָבן אַ גאַנצע צייט געויינט, 
זי האָבן געװוּסט װאָס עס װאַרט דאָ אויף זיי. די פיר יעגערס 
ווידער, האָבן זיך אויסגעלאַכט פון דעם משפּט, און זיי האָבן 
נאָך פיל מער געגנבעט און געגזלט וי ביז איצט. חומדאַם 
דער זעכצעטער האָט שוין געהאַט יעדן יעגער פאַרמשפּט עט- 
לעכע מאָל צום טוט, און אַלע מענטשן פון טאָל האָבן שוין 
געװאַרט אויף דעם מוצאי-שבת פון זייער חאָגע, ווען זיי װעלן 
פּטור ווערן פון די אומגערופענע געסט. 

אַז עס איז אָנגעקומען דער באַװוּסטער מוצאי-שבת זענען 
אַלע טויט-פאַרמשפּטע געגאַנגען צו חומדאַם דעם זעכצעטן 

און זיך איבערגעגעבן אין זיינע הענט, אָבער פון די פיר יע- 
גער איז קיין איינער נישט געקומען. ווען עס איז שוין געווען 
שפּעט אין דער נאַכט האָט חומדאַם דער זעכצעטער געזאָגט 
צו די איינוווינער פון טאָל, לויט װי עס זעט מיר אויס ווילן די 
זינדיקע יעגער אַלײן נישט קומען, דעריבער מוזן מיר זי 
גיין נעמען מיט געװאַלט. ער אַליין האָט גענומען אין זיין 
האַנט אַ גרויסע האַק און זיך גענומען גיין צו דעם אָרט װוּ 
די יעגערס האָבן געװוינט, און דאָס גאַנצע פאָלק איז אים 
נאָכגעגאַנגען מיט שטעקנס און לאַנגע שפּיציקע שטיינער. 
די געזונטע יעגערס האָבן פאַרשטאַנען אַז דאָס פאָלק װעט 
זיי באַפאַלן, האָבן זי צוגעגרייט פאַר זי אַ קבלת-פּניִם. גלייך 
וי חומדאַם דער זעכצעטער האָט זיך נאָר דערנענטערט צו 
זייער ווינונג איז אים אַריינגעפלױגן אַ פאַרגיפטעטע פיל 
פּונקט אין זיין האַרץ און איז גלייך געפאַלן אַ טויטער. צענט- 
ליקע מענטשן פון די שטילע איינװוינער װאָס זענען נישט 
געווען געלערנט מלחמות צו פירן, זענען געפאַלן אַרום שלאָגן 
זיך מיט די יעגערס. אָבער כאָטש די יעגערס זענען געווען 
פיל שטאַרקער פון די איינוווינער, האָבן זיך אַלץ געשטאַרקט 
אויף זיי די פילע מענטשן, און האָבן אַלע פיר יעגערס געכאַפּט 
לעבעדיק און זיי באַגראָבן נאָך אין דער מוצאי-שבת'דיקער 
נאַכט. 

זונטיק אין דעם גרויסן חאָגע האָבן זיי געקריינט דעם 
געהרגעטן חומדאַמ'ס זון פאַר אַן אָפּ-גאָט אויף זיין אָרט. ער 
האָט זיך גערופן חומדאַם דער זיבעצעטער. דעם ערשטן 
משפּט װאָס חומדאַם דער זיבעצעטער האָט אַרױסגעגעבן איז 
געווען, אַז דאָס מיידל װאָס איז געקומען צואַמען מיט די 
יעגערס און האָט פאַר זי געקאָכט, זאָל באַערדיקט װערן 
לעבעדיקערהייט. אַלץ נקמה וועגן זיין גרויסן פאָטער װאָס די 

יעגערס האָבן געהרגעט. די צווייטע זאַך איז געווען, דאָס פון 
היינט אָן װען עס װעט קומען עפּעס אַ פרעמדער מענטש, 
זאָל אים קיינער נישט אַרײנלאָזץ צו זיך. קיינער זאָל אים 
נישט געבן צו עסן און נישט רעדן מיט אים, וויל אַלע 
מענטשן אויסער די איינװווינער פון טאָל זענען זינדיקע. דעם 
משפּט אויף דעם יונגן קינד האָט מען געדאַרפט אויספירן 
מוצאי-שבת דריי יאָר אַרום, ווייל נאָר אין דעם מוצאי-שבת 
װאָס דער שטערן שבתאי האָט געלייכט -- לוט זייער גלויבן 
-- קעגן טאָל, האָט מען אויסגעפירט טויט-אורטיילן, 


ח. 

וי רבי יעקב פאָרט זיך אַזױ אין טאָל אומעטיק און טרױי- 
ריק, ווייל ער האָט שוין פאַרלוירן זיין איינציקע האָפענונג 
דאָס ווייז-אייז וועגל, האָט ער פּלוצים דערזען פון דער ווייטנס 
אַ געשטאַלט פון עטלעכע מענטשן. קודם האָט ער זיך אַלין 
נישט געװאָלט גלויבן אַז דאָס אין טאַקע מענטשן, ער האָט 
געטראַכט אפשר דאַכט זיך אים נאָר אויס, ווייל עס האָט זיך 
אים שוין אַ ‏ סך מאָל אױיסגעדאַכט אויף ביימער און בערג 
װאָס ער האָט געזען פון דערווייטנס אַז דאָס זענען מענטשן, 
אָבער אַז ער האָט זיך דערנענטערט און ער האָט געזען אַז 
ער האָט גאָר קיין טעות נישט, איז ער פול געװאָרן מיט 
פרייד. 

עטלעכע מענטשן זענען זיך געשטאַנען ערגעץ דאָרט אין 
טאָל, און גאַנץ רואיק גערעדט, פּלוצים דערזעט איינער וי 
גאָר פונדערווייטנס קומט צו פאָרן אַ פרעמדער מענטש, זאָגט 
ער צו די איבעריקע מענטשן װאָס זענען דאָרט געשטאַנען 
אָט פאָרט שוין ווידער עפּעס אַן אומגערופענער גאַסט -- 
קוקט אייך גוט איין, זאָגט דער צווייטער, דער מענטש זעט 

עפּעס אויס פּונקט וי איינער פון דער הברה װאָס האָבן 
געהרגעט חומאַם דעם זעכצעטן ---- לאָמיר נישט אַ סך 
טראַכטן -- רופט זיך אָפּ אַ דריטער --- און מיר זאָלן טאַקע 
גלייך אַװעק פון דאַנען, עס איז בעסער דאָס ער באַמערקט 
אונז נישט. די מענטשן האָבן זיך גלייך גענומען מיט שנעלע 
טריט גיין צו דעם אָרט װוּ זייערע הייזער זענען געווען. רבי 
יעקב האָט זיי נעבעך נאָכגעשריען מיט אַ הױיכן קול אויף 
עטלעכע שפּראַכן, אַז זיי זאָלן װאַרטן אַ מינוט, אָבער די 
מענטשן האָבן זיך אפילו נישט אומגעקוקט צו אים. זעט אויס 
-- האָט זיך רבי יעקב געטראַכט -- אַז די מענטשן פון דעם 
אָרט זענען אַביסל טויב, זיי הערן נישט אויף זייערע אויערן. 

אַז רבי יעקב איז אַרײנגעפאָרן טיף אין טאָל, און האָט 
פאַר זיינע אויגן געזען די הייזער פון די איינװווינער, איז ער 
געווען דער גליקלעכסטער מענטש אין דער ועלט. נאָך אַוֹאַ 
לאַנגער נסיעה װאָס ער האָט נישט געזען קיין געשטאַלט פון 
אַ מענטש פאַר זיינע אויגן, און ער האָט זיך שוין געהאַט 
מייאש געווען פון צו קומען צו עפּעס אַ באַװױנט אָרט אויף 
דער װעלט, איז ער סוף כל סוף געקומען צו עפּעס אַ ישוב. 
זיין פרייד איז געװוען גאָר גרויס. אָבער אין אַ קורצער צייט 
אַרום האָט ער זיך איבערצייגט אַז זיין פרייד איז געווען אַ 
ביסל איבערטריבן, ער האָט דאָ נאָך נישט די גאַנצע ישוּעה. 
אין קיין איין הויז האָט מען אים נישט געװאָלט עפענען די 
טיר. ער האָט נעבעך ווידער געמוזט בלייבן שלאָפן אויף זיין 
װאָגן אונטער דעם פרייען הימל. 

אַ לאַנגע צייט האָט זיך רבי יעקב אַרום געדרייט אין דעם 
טאָל נע-ונד, און קיינער האָט אים נישט געװאָלט אַרײנלאָזן 
אין אַ שטוב. די איינוווינער פון טאָל האָבן אפילו נישט גע- 
װאָלט קוקן צו דער זייט װי ער האָט זיך געפונען אַז רבי 

יעקב האָט געזען אַז די מענטשן פון טאָל װעלן אים נישט 
לאָזן זיך באַזעצן צוישן זיי, האָט ער באַשלאָסן ביי זיך אַז 
ער װעט זיך אויפבויען אַלין אַ הויז ניט ווייט פון דעם אָרט 
װוּ די מענטשן ווינען. אַװעקפאָרן מיט זיין װאָגן פון דעם 
טאָל, זוכן די באַװױנטע וועלט האָט ער זיך נישט געװאַגט, ווייל 
ער האָט מורא געהאַט אַז ער װעט וידער ערגעץ פאֲרבלאָנ- 
דזשען אין אַ מדבר, און װעט קײנמאָל נישט אָנקומען צו דער 
באַזעצטער וועלט. דאָ לעבן דעם טאָל קאָן ער כאָטש האָפן אַז 
עס װועלן אַמאָל קומען עפּעס סוחרים האַנדלען מיט די מענטשן 
װעלן זיי אים ווייזן דעם וועג אַרױס פון דעם פאַרװאָרפענעם 
טאָל, 

געקלערט און געטאָן. נישט ווייט פון דעם באַרג וועלכער 
האָט אַרומגערינגלט דעם טאָל, און גאַנץ נאָענט צו דעם אָרט 
װוּ די מענטשן האָבן געהאַט זייערע ליימענע הייזלעך, האָט 
זיך געפונען אַ גרויס אָרט גלייכע ערד. און ווייל די ערד איז 
געווען שטײינעריק, האָבן זי די מענטשן פון טאָל נישט גע- 
נוצט, און זי איז געשטאַנען פּוּסט. 

אָט אויף דעם באָדן האָט זיך רבי יעקב גענומען אויפ- 
בויען זיין הייזל. יעדן טאָג פלעגט ער אױסהאַקן אייניקע פון 
די ביימער וועלכע האָבן זיך געפונען אין יענער געגנט. ווען 
ער האָט שוין געהאַט אַ היבש ביסל האָלץ האָט ער דאָס 
צוגעשלעפּט מיט זיינע פערד צום פּלאַץ וועלכן ער האָט באַ- 
שטימט צו בויען זיין וווינונג. ער האָט קודם אַרומגעצױמט 
דעם גאַנצן פּלאַץ אַרום און אַרום, געמאַכט צוויי גרויסע טוי- 
ערן פון די צוויי זייטן, איינעם קעגן דעם באַװווינטן ישוב און 
דעם צווייטן אַנטקעגן דעם באַרג. נאָכדעם וי ער האָט שוין 
געהאַט אַ פאַרמאַכט הויף, האָט ער זיך גענומען מיט חשק צו 
דער אַרבעט. ער האָט צונויפגעשלעפּט אין הויף אַריין הונדער- 

טער ביימער און זיך גענומען בויען דאָס הויז. אין מיטן פון 
דעם גרויסן און ברייטן חצר האָט ער זיך גענומען גראָבן טיפע 
יסודות פאַרן הייזל. אין אָנפאַנג פון דער אַרבעט האָט ער 
געטראַכט, אַז אין אַ קורצער צייט װעט ער האָבן אַ שיינעם 
פּאַלאַץ. 

עס אַרבעט זיך אָבער פיל שווערער װי עס טראַכט זיך, 
שלעפּן די שווערע ביימער, זיי אַרומהאַקן, און צופּאַסן צו די 
אַנדערע, איז געווען גאָר אַ שווערע אַרבעט, איבערהויפּט אַז 
רבי יעקב האָט געמוזט אַלין אַלעס טאָן אָן קיין שום הילף 
פון אַ צווייטן מענטש, און אויסערדעם האָבן אים געפעלט 
פאַרשידענע ווערקצייג וועלכע נויטיקן זיך צו אַזאַ גרויסער 
און שווערער אַרבעט. אפילו קיין נעגל האָט ער נישט געהאַט. 
מיט שפּיזן האָט ער געמוזט אויסבויערן לעכער און אַרײנ- 
קלעבן האָלצערנע נעגל װעלכע ער האָט אַלײן צוגעפּאַסט. 
נישט איינמאָל האָט אים פּאַסירט אַז ער האָט געמוזט צעװאַרפן 
די אַרבעט ווייל עס האָט זיך אַרױסגעשטעלט אַז נישט אַלעס 
פּאַסט זיך גוט צו. 

װאָס שפּעטער איז די אַרבעט שװערער געװאָרן, ווייל 
װאָס העכער די וענט זענען געװאָרן, איז אַלץ שווערער גע- 
ווען אַרופצושלעפּן און צוצופּאַסן די ביימער, אַ סך מאָל איז 
ער אַראָפּגעפאַלן צוזאַמען מיט אַ שווערן בוים, און מיט נסים 
נישט געשעדיקט געװאָרן. נישט איינמאָל האָט ער געװאָלט 
די אַרבעט אין מיטן לאָזן, ווייל עס האָט זיך אים געדאַכט אַז 
ער וועט זי קיינמאָל נישט ענדיקן, נאָר בדלית ברירה, ווייל ער 
האָט דאָך נישט געהאַט קיין אָרט װוּ איבערצונעכטיקן אפילן 
איין נאַכט, דעריבער האָט ער געמוזט וייטער פאָרזעצן די 
שווערע אַרבעט וועלכע איז געװוען אַ סך שווערער פון זיינע 
שװאַכע כוחות. 

מיט פיל געדולד און מיט גרויס פלייס האָט ער צוגעפעס- 
טיקט אַ בױים צו אַ בוים. צעביסלעך האָט זיך אָנגעהױיבן 
אַרױסצוזען אַ גאַנץ שיין געשטעל פון אַ הױז איבער דעם 
גדר וועלכער האָט אַרומגעצױמט דעם אָרט װוּ רבי יעקב 
האָט מיט שווייס געאַרבעט אויף זיין בוי, 


זיין גרויסע אמונה און בטחון אין השי"ת האָט אים גע- 
שטאַרקט און געגעבן אוממענטשלעכע כוחות אויסצופירן דאָס 
װאָס ער האָט זיך פאָרגענומען, כאָטש די פילע שטערונגען 
מיט וועלכע ער האָט זיך באַגעגענט בשעת זיין אַרבעט. און 
אַזױ נאָך שטאַרקע מאַטערנישן איז אים געלונגען אויפצו- 
שטעלן אַ שטאַרק און שיין הויז. 


ווען עמיצער איז געשטאַנען אויף אַ בערגל פון טאָל און 
געקוקט אויף די אַלטע ליימענע הייזלעך אין וועלכע די איינ- 
װווינער זענען געזעסן, האָט זיך אים גלייך געװאָרפן אין די 
אויגן דאָס שיינע, שטאַרקע, האָלצערנע הייזל װאָס רבי יעקב 
האָט אויפגעשטעלט. אַנטקעגן יענע אַלטע הייזלעך, האָט דאָס 
הויז מיט דעם צוים אַרום און אַרום אויסגעזען וי אַ פּאַלאַץ. 


כאָטש רבי יעקב האָט נישט געװאָלט זיך באַזעצן אין 
טאָל, און ער האָט יעדן טאָג אױיסגעקוקט אַז אַ פרעמדער 
מענטש זאָל אים אַרוספירן פון דאָרט, פונדעסטוועגן אַז ער 
האָט געזען אַז זיין שווערע מי און פּלאָג איז נישט געווען אומ- 
זיסט, ווייל זיין הייזל איז געווען זייער שיין, איז ער געװאָרן 
מלא שמחה. וען דאָס הייזל איז געשטאַנען פאַרטיק, האָט 
ער געמאַכט שיינע שאַפעס און פּאָליצעס, דערנאָך האָט ער 
אַרײנעגטראָגן אַלע נוצלעכע זאַכן וועלכע ער האָט געפונען 
אין דעם יעגערס װאָגן מיט וועלכן ער איז אָנגעקומען אין 
טאָל. צװישן די נוצלעכע זאַכן װאָס ער האָט געפונען אין 

װאָגן האָט ער אויך געפונען אַ נעץ װאָס מ'באַפּט מיט איר 
פייגל, און אַ זעקל וייץ, אַרײנצונאַרן די פייגל דערמיט אין 
דער נעץ. 

רבי יעקב האָט זיך געמאַכט אַ שיינעם גאָרטן אַרום זיין 
הייזל, אַרום און אַרום האָט ער געפלאַנצט שיינע ביימער און 
אין דער סאַמע מיט פון הויף האָט ער פאַרזייט פון דעם ווייץ, 
פון אַ בויט האָט ער זיך אויסגעמייסטערט אַן אַקער, און מיט 
די פערד האָט ער עס באַאַרבעט. אויך האָט ער צוגעגרייט פון 
ברייטע שטיינער און פון ביימער בענק אין זיין חצר, ער האָט 
אויסגעשטיינערט אַ וועג אין הויז אַרײן און פון הויז וועגלעך 
וועלכע האָבן געפירט אין גאָרטן אַרײין. 

איצט האָט זיך רבי יעקב גענומען לעבן אַ שטיל רואיק 
לעבן. ער האָט זיך דאָ, אין דעם וייטן צפון-עק-וועלט גע- 
פירט פּונקט װי ביי זיין פאָטער אין לאַנד כּוּזד. געגאַנגען אַ 
גאַנצן טאָג מיט די תפילין אויפן קאָפּ, מיט די ציצית אויף 
זיינע קליידער און מקיים געווען אַלע מצוות מיט אַלע הידורים 
ודקדוקים, און בפרט װען עס איז געקומען דער הײליקער 
שבת, האָט זיך געפילט אין זיין גאַנצן פּאַלאַץ אַ שבת'דיקע 
לופט. פרייטיק-צו-נאַכטס פלעגט ער ארויסגיין אין זיין גאָרטן 
מקבל-שבת זיין. זיין פייערדיקע שטימע האָט זיך געהערט 
פיל ווייטער פונעם גדר וועלכער האָט אַרומגענומען זיין הויז. 
אַלע שבת'דיקע סעודות האָט ער אָפּגעפירט מיט גרויס הת- 
להבות. מ'קען זיך פאָרשטעלן וי אַזױ עס האָט אויסגעזען 
ווען רבי יעקב האָט זיך אַראָפּגעזעצט צו דער מוצאי-שבת'- 
דיקער סעודה, צו זיין געליבטער מצווה ,,מלווה-מלכה", װאָס 
ער האָט אויף זיך גענומען, ביז נאָך חצות האָט זיך יעדן 
מוצאי-שבת געהערט טיף אין טאָל זיין אַנגענעם קול, װאָס 
האָט מיט גרויס התלהבות געזונגען ;זמירות-למוצאי-שבת! 

דער יינגסט ער ברודער עט 


ווען די איינװווינער פון טאָל האָבן דערזען די פעסטונג 
וועלכע דער גאַסט האָט זיך דאָ אויפגעשטעלט, און ביי פאַר- 
שידענע געלעגנהייטן האָבן זיי געזען זיין איידעלע אויפפי- 
רונג און מידות טובות, האָבן זיי זיך צעביסלעך צו אים דער- 
נענטערט. קודם האָבן זיי גערעדט מיט אים אויפן ווינק, מיט 
דער צייט אָבער האָט ער זיך אויסגעלערנט זײיער שפּראַך, 
אוֹן זיי האָבן אים אָנגעהויבן אָפט צו באַזוכן. זיי האָבן גע- 
זען אַז דער יעגער איז נישט גלייך צו די פריעריקע יעגערס 
וועלכע זענען אַהער פאַרקראָכן, ווייל יענע פלעגן די איינ- 
װווינער באַרױיבן און באַגנבענען, און ער איז גאָר אַן אַנשטענ- 
דיקער מענטש. 

רבי יעקב האָט זיך באַנומען צו די איינוווינער מיט גרויס 
כּבוד, כאָטש ער האָט געזען אַז זיי זענען גאָר פּרימיטיווע 
און נארישע מענטשן. ער האָט זיי דערציילט פאַרשידענע זאַכן 
וועלכע געפינען זיך אין דער גרויסער װעלט, און װאָס ער 
האָט מיטגעמאַכט אין דער שרעקלעכער מדבר. די מענטשן 
פונעם טאָל האָבן געטרונקען מיט דורשט זיינע וװערטער. 
דען ער איז געווען דער ערשטער פרעמדער מענטש וועלכער 
האָט גערעדט מיט די איינװווינער געהעריק, ווייל די מענטשן 
וועלכע האָבן זיך ביז היינט אַהער פאַרבלאָנדזשעט זענען גע- 
ווען ווילדע יעגערס, װאָס האָבן די פּרימיטיווע מענטשן פון 
טאָל געהאַלטן פאַר משוגעים װאָס מ'קען מיט זיי נישט רעדן 
אָרנטלעך. אויך האָט ער זיי אויסגעלערנט פיל נוצלעכע זאַכן 
װיאַזױ צו פאַרגרינגערן די אַרבעט אין פעלד, און פאַרשידענע 
חכמות. די מענטשן האָבן אים אַזױ ליב באַקומען אַז זיי האָבן 
זיך איינגעשטעלט דאָס לעבן און פלעגן אים שוין אָפן באַזוכן 

אַז חומדאַם דער זיבעצעטער האָט געזען דאָס די איינוווי" 
נער פון טאָל גייען אָפן צו רבי יעקב'ן, האָט ער פאַרשטאַנען 


, 1 


פֿ שלשה אחהיס 


אַז מיט שטרענגקייט קאָן ער דאָ גאָרנישט אױפּטאָן, ווייל די 
מענטשן װאָס דרייען זיך דאָרט אַרום זענען זייער אַ סך, ווי- 
דער זאָל ער זיך גאָרנישט אָנרופן, װעלן דאָך די איינוווינער 
זען אַז עס אַרט אים גאָרנישט אוב מ'טרעט איבער זיינע 
געזעצן, האָט ער געלאָזט אויסרופן אין טאָל, אַז אַזױ װוי ער 
האָט זיך איבערצייגט אַז דער פרעמדער מענטש ועלכער 
האָט זיך צווישן אונז באַזעצט איז אַן אָרנטלעכער, דעריבער 
דערלויבט ער מיט אים צו רעדן און צו האַנדלען. פון דעם 
ערשטן טאָג אָן װאָס ער איז געקומען האָט מען מיט אים 
געמעגט האַנדלען, ווייל זיין באַפעל, אַז מ'זאָל נישט אַרײנ- 
לאָזן פרעמדע מענטשן, האָט נישט געמיינט מענטשן וי רבי 
יעקב. איצט זענען שוין כמעט אַלע מענטשן געקומען צו רבי 
יעקב'ן, און ער איז ביי אַלע שטאַרק באַליבט געװאָרן. זיי האָבן 
אים אָפּגעגעבן פיל כבוד און געהאַט פאַר אים גרויס דרך- 
ארץ. 

רבי יעקב האָט געהאַט באַשטימטע צייטן ווען ער האָט 
געעפנט די טויערן פון זיין הויז. דעמאָלט האָט ער פאַרבראַכט 
די צייט מיט די מענטשן, די אַנדערע צייט האָט ער פאַרבראַכט 
מיט דאַװענען און לערנען וויפל ער האָט געדענקט אויסג- 
װייניק ווייל קיין ספרים האָט ער ביי זיך נישט געהאַט (ער 
האָט אָבער זייער אַ סך געדענקט אויף אױיסנװוייניק, ווייל אין 
יענע צייטן האָט מען אין חדר געלערנט מיט די קינדער אַז 
זיי זאָלן געדענקען װאָס זיי לערנען. קיין דרוק צו דרוקן 
ספרים איז אין יענער צייט נאָך נישט געװען, אַלע ספרים 
זענען געווען געשריבן דורך סופרים, איז געווען גאָר װײיניק 
ספרים, דעריבער האָט יעדער חדר געהאַט נאָר איין גמרא, 
פאַר דעם מלמד, און די קינדער האָבן געלערנט אױסנװוייניק). 

עס פאַרשטייט זיך אַז שבת, מוצאי-שבת און יום-טוב 

זער יינגס ט ער ברודעה פא 


ווען ער פלעגט מיט גרויס דביקות פאַרברענגען די הײיליקע 
צייט איז געװען פאַרשלאָסן פון אַלע זייטן. די איינוווינער 
האָבן אים קיינמאָל נישט געפרעגט פאַרװאָס ער האַלט נישט 
חומדאַמ'ס גלויבן, און ער האָט זיי קיינמאָל נישט דערציילט 
פון זיין הײליקן יידישן גלויבן, 

אַזױ איז אַריבער באַלד אַ יאָר. רבי יעקב איז זיך דאָרט 
געזעסן בשלום ושלווה, טיף אין האַרץ האָט אים ויי געטאָן 
אַז ער דאַרף נעבעך אַלע שבתים פאַרברענגען צוישן די פיר 
ווענט פון זיין שטוב ער זעט נישט קין יהודי פאַר זיינע 
אויגן, האָט נישט קיין מנין צום דאַװענען, נישט אײינמאָל האָט 
ער פאַרגאָסן הייסע טרערן צו השי"ת ער זאָל אים שון 
אַרױסראַטעװען פון דעם פאַרװאָרפענעם אָרט. אָבער אויסער 
דעם האָט אים גאָרנישט געפעלט. 


ט. 

אין אַ שיינעם טאָג, אַ דינסטיק, רבי יעקב זיצט זיך אויף 
זיין האָלצערנעם שטול וועלכן ער האָט אויפגעשטעלט אין זיין 
הויף, און קוקט מיט גרויס פאַרגעניגן וי שיין דער וייץ 
וועלכן ער האָט פאַרזייט שפּראָצט. פּלוצים דערהערט ער אַ 
גרויס געװאַלט אין טאָל, שרעקלעכע קולות האָבן גאָר שטאַרק 
געשריגן. װאָס זיי שרייען האָט ער נישט געקאָנט הערן וייל 
דער מרחק איז געװען גרויס, אָבער ער האָט פאַרשטאַנען 
אַז עפּעס אַ גרויס אומגליק איז געשען אין טאָל. שפּעטער 
האָבן זיך די שרייערס דערנענטערט צו דער זײט טאָל װוּ 
רבי יעקב האָט געװוינט, האָט ער שוין געהערט אַז דאָס 
שרייען איז וועגן זייער אַ חאָגע װאָס פאַלט אויס אין די 
טעג. עטלעכע מענטשן האָבן אויף איין מאָל אַלץ אויסגע- 
שריגן מיט קולי קולות די דאָזיקע ווערטער : 


ודלטן 


פֿב שלשה אהים 


דער גרויסער חאָגע דערנענטערט זיך! אַלע זאָלן 

זיך צוגרייטן צו אים! דעם היינטיקן מוצאי-שבת ביי 

נאַכט װעט דער גרויסער שבתאי אַלײן קומען לייכטן 

אויף דער װעלט מיט זיינע קלאָרע שטראַלן, דעריבער 

זאָל דעם מוצאי-שבת ביי נאַכט קיין שום באַשעפעניש 

װאָס געפינט זיך אויף דער װעלט נישט נעמען אין 

מויל קיין שום עסנװאַרג, און נישט טרונקען קיין שום 

משקה, אפילו אַ טראָפּן װאַסער נישט. װער עס װעט 

עובר זיין אויף דעם געזעץ אפילו חומדאַם אַליין, וועט 

נאָך אין דער זעלבער נאַכט באַערדיקט ווערן לעבעדי- 

קערהייט. 

נאָך זייער מנהג פלעגן זיי דאָס אַלע דריי יאָר אויסרופן דעם 

דינסטיק פאַר זייער חאָגע. װי רבי יעקב האָט געהערט די 

ווערטער, האָט דאָס אים אַביסל געאַרט, ער האָט געהערט 

וי זיי זאָגן אַז ,קיין שום באַשעפעניש װאָס געפינט זיך אין 

דער ועלט, זאָל גאָרנשיט טועם זיין דעם מוצאי-שבת, אָבער 

ער האָט זיך געטרייסט אַז די איינװווינער פון טאָל האַלטן 

דאָך אַז עס געפינט זיך נישט מער קיין װועלט אויסער דעם 
טאָל, איז ער דאָך אַ באַשעפעניש פון אַן אַנדערער וועלט. 

דאָס איז אָבער געװען אַ פאַלשע טרייסט, וייל שבת 

מיטאָג-צייט האָבן אַרײנגעבראָככן צו אים אין הויף אַ פּאר הונ- 

דערט מענטשן, און האָבן אים געזאָגט מיט גרויס כבוד, אַז 

קיין שום זאַך האָבן זיי אים נישט געשטערט ביז היינט, און 

זי וועלן אים ווייטער אויך נישט שטערן, נאָר איין קלייניקייט 

מוזן זיי אים אָנזאָגן, אַז ער זאָל דעם היינטיקן מוצאי-שבת 

נישט אָפּרעכטן זיין גרויסע סעודה וי זיין שטייגער איז, און 

ער זאָל גאָרנישט נעמען אין מויל אַרײן, ווייל אויב ער װעט 

יאָ עפּעס טועם זיין װעט דעם מאָרגנדיקן טאָג דער גרויסער 

דער יינגס ט ער ברודער פֿ 


שטערן שבתאי צונויפשטעלן די פיר ווענט פון דער וועלט, און 
אַלע מענטשן װעלן לעבעדיק באַגראָבן װערן. 

זייער שיין און אָרנטלעך פון אייך -- האָט זיי רבי יעקב 
געענטפערט -- אַז איר האָט אייך ביז היינט נישט אַרינגע- 
מישט אין מיינע מנהגים, איך דאַנק אייך דערפאַר, אָבער איך 
קען בשום אופן נישט נאָכגעבן איער פאַרלאַנג, ווייל איך 
שטאַם פון גאָר אַן אַלט פאָלק װאָס הייסט יהודים, און ביי 
דעם פאָלק גילטן נאָר די געזעצן פון דער הײליקער תורה 
װאָס מיר האָבן. היינט בינאַכט איז ביי אונז יהודים פאַראַן 
אַ גרויסע סעודה, זי הייסט ,מלווה-מלכה". קיין שום כוח 
אין דער וועלט װעט מיך נישט אָפּהאַלטן איך זאָל נישט מקיים 
זיין די דאָזיקע געליבטע סעודה. 

די מענטשן פון טאָל האָבן געפּרװוט אים גיבן צו פאַר 
שטיין, אַז זיי ווילן נאָר זיין טובה, כדי זיי זאָלן אים נישט 
מוזן לעבעדיק באַגראָבן נאָך אין דער זעלבער נאַכט. רבי 
יעקב ווידער האָט געפּרוּווט צו בעטן ביי זי אַז זיי זאָלן מאַכן 
אַ שווייג און נישט דערציילן חומדאַם דעם זיבעצעטן אַז ער 
עסט יאָ עפּעס. גייט אייך צו אייערע הייזער, האָט ער זיך 
ביי זיי געבעטן און קיינער װעט נישט וויסן אַז ערגעץ אין אַ 
זייטיק הייזל זיצט אַ פרעמדער יהודי און פּראַװעט זיך שטי- 
לערהייט זיין סעודה מלווה-מלכה. אַזױ טענהעדיק מיט די 
איינוווינער פון טאָל האָט אָנגעהויבן פינצטער צו וערן, פּלו- 
צים איז אָנגעקומען חומדאַם דער זיבעצעטער מיט צען גלחים 
און אַלע מענטשן הינטער זיי. דאָס הויז און דער הויף האָט 
זיך אָנגעפילט מיט מענטשן. 

איך ווייס -- האָט חומדאַם דער זיבעצעטער שטרענג 
געזאָגט צו רבי יעקבן -- אַז יעדן מוצאי-שבת עסט דו אַ 
גרויסע סעודה, דעריבער זאָג איך דיר אַז אויב דו װעסט 

אויך די דאָזיקע נאַכט עסן, װעסטו גלייך באַגראָבן װערן, איך 
קאָן צוליב דיר נישט לאָזן חרוב מאַכן די גאַנצע וועלט. 

רבי יעקב האָט זיך גענומען בעטן ביי חומדאַמען אַז ער. 
זאָל אויף אים רחמנות האָבן װייל ער שפּירט ביי זיך אַז 
אויב ער װעט נישט עסן די דאָזיקע נאַכט זיין סעודה וועלכע 
איז ביי אים טייערער וי זיין לעבן, װעט ער דאָס נישט קענען 
אויסהאַלטן, חומדאַם דער זיבעצעטער האָט זיך אָבער פון 
אים אױיסגעלאַכט. עס האָט נישט געהאָלפן זיינע טענות אַז 
דאָס געזעץ נישט צו עסן די נאַכט, איז נאָר געגעבן געװאָרן 
פאַר די מענטשן וועלכע זענען געבוירן אין טאָל, אָבער נישט 
פאַר אַ פרעמדן פון יענער וועלט, וועלכער װוינט ערגעץ אין 
אַ זייטיק הייזל אױסרעהאַלב פונעם טאָל. חומדאַם האָט זיך 
געהאַלטן ביי זיינעם, אויב ער וועט עפּעס טועם זיין די דאָזי" 
קע נאַכט װעט ער באַערדיקט װוערן נאָך איידער די זון װעט 
אויפגיין צוזאַמען מיט אַלע פאַראורטיילטע צום טויט וועלכע 
זענען פאַרמשפּט געװאָרן די לעצטע דריי יאָר. 

אַז רבי יעקב האָט געזען אַז זיינע אַלע טענות העלפן 
נישט צו באַרירן חומדאַמס פאַרשטיינערט האַרץ כדי ער זאָל 
אים לאָזן עסן, און דאָ ווידער האָט ער געזען אַז באַלד גיין 
אַריבער דער מוצאי-שבת און ער װעט בלייבן אומגעגעסן זיין 
סעודה, האָט ער געזאָגט צו חומדאַמען: הער אויס! די היינט 
נאַכטיקע סעודה איז ביי מיר טייערער פון מיין גאַנץ פאַר- 
מעגן, איך לאָז דיר דאָ איבער אַלעס װאָס איך האָב מיט גרויס 
מי און פּלאָג צונויפגעשטעלט, אויך מיין הויז װאָס מיט ביטער 
שווייס האָב איך דאָס אויפגעבויט לאָז איך דיר איבער, און 
איך פאָר אַװעק רייטנדיק אויף מיין פערד. טאַקע שון 
רייט איך אַרױף איף דעם באַרג, איך נעם מיר נאָר מיט 
עפּעס עסן מיין לעבן צו דערהאַלטן. אויף די טויזנטער מענטשן 

וועלכע געפינען זיך נישט אין טאָל איז דאָך געוויס נישט חל 
דאָס געזעץ נישט צו עסן די היינטיקע נאַכט. 

-- מיר װעלן דיך פון אונזערע אויגן נישט אַרױסלאָזן 
אַ גאַנצע נאַכט -- האָט חומדאַם דער זיבעצעטער געזאָגט מיט 
גרויס שטאָלץ --- איך מיט די צען גלחים און אַלע איינוווינער 
פון טאָל װעלן דיך היטן אַז דו זאָלסט חלילה גאָרנישט טועם 
זיין, דיין שיין הויז איז טאַקע זייער טייער אין מיינע אויגן, 
איך װאָלט דאָס גערן גענומען ביי דיר, אָבער דאָס לעבן 
פון די מענטשן אין דער װעלט איז טייערער ביי מיר, 

איצט האָט שוין רבי יעקב קלאָר געזען אַז אויב ער וועט 
די היינטיקע נאַכט עסן זיין סעודה מלווה-מלכה װעט ער דער- 
פאַר באַצאָלן מיטן לעבן, ער טראַכט אַרײן װאָס ער זאָל 
טאָן. פּלוצים שפּרונגט ער אונטער װי עס װאָלט זיך צעפלאַ- 
קערט אַ גרויס פייער אין זיין האַרץ, און מיט אַ הויכער שטי- 
מע האָט ער אויסגערופן די דאָזיקע ווערטער. דער גרעסטער 
פאַרגעניגן און הנאה װאָס איז פאַראַן ביי אַ יהודי אויף דער 
וועלט איז ווען ער קאָן אַװעקגעבן זיין לעבן וועגן דעם גרויסן 
באַשעפער װאָס האָט אין זעקס טעג באַשאַפן הימל און ערד 
און אַלעס װאָס געפינט זיך אין זיי, די זון מיט דער לבנה מיט 
די טויזנטער שטערן צוישן זיי דעם שטערן שבתאי, און דעם 
זיבעטן טאָג װאָס הייסט שבת האָט ער גערוט, און פאַר אַ 
צייכן צו אונז יהודים אַז ער האָט אונז אויסגעקליבן פאַר זיין 
געליבט פאָלק האָט ער אונז אויך געהייסן רוען אין דעם זעלבן 
טאָג .שבת" אין וועלכן ער האָט גערוט. דעריבער איז ביי 
אונז יהודים יעדן שבת אַ גרויסע שמחה, און די היינטיקע 
נאַכט מוצאי-שבת מאַכן מיר אַ גרויסע סעודה צו באַגלײטן 
דעם הײיליקן שבת. און אויב איך װעל נישט עסן די דאָזיקע 
הײיליקע סעודה, װעט דאָך דאָס אויסזען אין אייערע אויגן אַז 

איך בין מודה אין אייער עבודה-זרה, אַז דער שטערן שבתאי 
איז אַ געװעלטיקער װאָס קען חרוב מאַכן אַ וועלט, דעריבער 
װועל איך מיט גרויס פרייד איצט עסן מיין סעודה, און איך 
בין זיכער סיי מיין גרויסער גאָט װעט ראַטעװען מיין לעבן 
פון אייערע הענט, סיי נישט, אָבער צוליב מיין מסירות-נפש 
װעט זיך אַרױסװײזן אַז אייער עבודה-זרה האָט נישט קין 
געוועלטיקייט אויף דער וועלט. גלייך וי רבי יעקב האָט גע- 
ענדיקט די ווערטער האָט ער זיך גענומען מיט גרויס התלהבות 
זינגען ;אַתקונא סעוּדתא וכו' דדוד מלכאָ משיחא". 

נאָכדעם איז זיך רבי יעקב געגאַנגען װאַשן די הענט 
צו דער סעודה. 

די צען גלחים וועלכע זענען געווען געקליידעט מיט לאַנ- 
גע שװאַרצע מאַנטלען וועלכע האָבן זיך נאָכגעשלעפּט אויף 
דער ערד, און זייערע פּנימער זענען געווען ווייס וי קאַלך, און 
אויפן קאָפּ האָבן זיי געטראָגן רויטע פּאַנצער הוטן מיט פינף 
שפּיצן אין אַ געשטאַלט פון אַ רויטן שטערן, האָבן אים גלייך 
אַרומגענומען. זייער מורא'דיק געשטאַלט פון די רויטע קליי- 
דער און זייערע פייערדיקע אויגן וועלכע האָבן אַרױסגעשטעקט 
מיט גרויס כעס אויף רבי יעקב'ץ האָבן געװאָרפן אַזאַ פּחד 
אַז נאָר קוקנדיק אויף זיי האָט מען געקענט פאַלן אין חלשות. 
אפילו אָן דעם װאָס זיי האָבן מיט שרעקלעכע קולות געשריגן 
אָן אויפהער ,אויב דו נעמסט עפּעס אין מויל, גייסט דו נאָך 
די היינטיקע נאַכט אין גרוב אַרין". אָבער רבי יעקב'ן האָט דאָס 
גאָרנישט אָפּגעשראָקן. ער האָט זיך געזונגען די זמירות 
למוצאי-שבת מיט אַזאַ פרייד, גלייך וי מען פירט איינעם צו 
דער חופּה. 

חומדאַם האָט געגעבן אַ שטרענגן באַפעל אַז אויב עֶר וויל 
עסן זאָל מען אים נישט שטערן, נאָר נאָכדעם װעט מען אים 

דערפאַר באַגראָבן. זעט אויס אַז טיף אין האַרץ האָט חומדאַם 
געװאָלט אַז רבי יעקב זאָל עסן און געהרגעט ווערן, איידער 
זיי זאָלן אים צוריקהאַלטן מיט געװאַלט און ער זאָל בלייבן 
לעבן, ווייל ער האָט געװוּסט אַז אַלע מענטשן אין טאָל האָבן 
איינגעזען אַז רבי יעקב איז אַ גרעסערע פּערזענלעכקייט פון 
אים אַלין, האָט ער מורא געהאַט אַז אין אַ שיינעם פרימאָרגן 
װעט אים נאָך רבי יעקב אַראָפּװאַרפן פון זיין מלוכה, 

מיט גרויס שמחה האָט זיך רבי יעקב געװאַשן צו דער 
סעודה און מיט גרויס כוונה געמאַכט אַ ברכת על נטילת- 
ידים. דערנאָך האָט ער געמאַכט אַ ברכת המוציא איבער אַ 
גאַנץ ברויט און האָט אָפּגשניטן אַ כזית, װען ער האָט גע- 
װאָלט נעמען דעם כזית צום מויל, האָבן זיך גענומען שרייען 
מיט שרעקלעכע קולות די צען רויטע גלחים מיט אַלע טויזנ- 
טער מענטשן, האָב רחמנות אויף דיינע יונעג יאָרן, פאַרװאָס 
זאָלסטו דיך מיטן אייגענעם ווילן לייגן אין טונקעלעם גרוב. 
די קולות זענען אַזױ שרעקלעך געװען אַז דאָס הױז האָט 
געציטערט. 

מיט אַ רואיקייט און מיט אַן אויסערגעוויינטלעך אינער- 
לעכער פרייד האָט רבי יעקב אַריײנגענומען דעם כזית אין 
מויל. עס איז שוין געווען אַרום האַלבער נאַכט ווען רבי יעקב 
האָט געגעסן דעם כזית. 

-- נאָך איין שעה האָסטו צו לעבן האָט חומדעם דער 
זיבעצעטער אויסגערופן מיט אַ פריילעכער שטימע. און אַ 
שעה אַרום װעסטו גיין אין גרוב צוזאַמען מיט די צוויי און 
פופציק זינדיקע מענטשן, וועלכע זענען די לעצטע דריי יאָר 
פאַרמשפּט געװאָרן צום טויט, 

-- מיין גרויסער און ריכטיקער גאָט האָט מיך שוין גע" 
ראַטעװעט פון גרויסע סכנות -- האָט אים רבי יעקב גע- 

ענטפערט -- ער װעט מיך נאָך איצט אויך ראַטעװעף 

-- פון מיינע הענט -- רופט זיך אָן חומדאַם -- װעט 
דיך קיינער נישט ראַטעװען. דיינע מינוטן צו לעבן זענען 
שוין געציילטע. 

וויפל צייט איך האָב צו לעבן -- האָט אים רבי יעקב 
געענטפערט -- װעסטו נישט צו טיילן, איך קען נאָך לעבן 
הונדערט מיט צװאַנציק יאָר, 

הערנדיק רבי יעקב'ס װערטער איז חומדאַם שטאַרק 
אויפגערעגט געװאָרן און האָט געגעבן אַ באַפעל מען זאָל רבי 
יעקב'ן מיט אַלע פאַרמשפּטע צום טױט גלייך טראָגן צום 
גרויסן גרוב וועלכער איז געשטאַנען גרייט אויפצונעמען זיינע 
קרבנות. 

די צען רויטע גלחים האָבן גלייך געגעבן אַ כאַפּ רבי 
יעקבן און אים געטראָגן אין דער לופטן ביז צום ליימענעם 
הייזל װוּ חומדאַם האָט געװווינט. חומדאַם איז געגאַנגען פאָ- 
רויס און אַלע מענטשן פון טאָל זענען אים נאָכגעגאַנגעף 
דאָרט ביי חומדאַמען אין הויף זענען שוין געלעגן געבונדן 
עטלעכע פופציק מענטש. װאָס זענען די לעצטע דרי יאָר 
פאַרמשפּט געװאָרן צום טויט. דאָס שרעקלעכע געשריי און גע- 
יאָמערײי װאָס עס האָט זיך געטאָן קאָן מען גאָרנישט פאָר- 
שטעלן. עלטערן פון קינדער זענען געלעגן פאַרבונאָן גרײַט 
צו דער לעבעדיקער קבורה. קינדער און קרובים וועלכע זייע- 
רע עלטערן זענען געווען צװישן די פאַרמשפּטע האָבן גע- 
וויינט מיט שרעקלעכע קולות, און ער שמועסט פון די פאַר- 
משפּטע אַלײן. 

גלייך וי דער גאַנצער עולם איז אָנגעקומען אַהין האָבן 
הונדערטער מענטשן גענומען די פופציק פאַרמשפּטע אויף 
זייערע רוקנס און זיך גענומען גיין צום גרוב. רבי יעקבץ 

האָט מען אפילו נישט פאַרבונדן, ווייל די צען גלחים האָבן 
אים פעסט געהאַלטן. װאָס מער זיי האָבן זיך דערנענטערט צו 
דעם גרוב זענען די שרעקלעכע קולות פון די טויט-פאַראור- 
טיילטע און זייערע קרובים אַלץ שרעקלעכער און יעמערלע- 
כער געװאָרן. די לופט האָט געציטערט פון די קולות. אין 
מיטן דעם גרויסן געוויין און קלאָגערײי האָט זיך רבי יעקב 
געזונגען לוסטיקע און לעבעדיקע ניגונימלעך, ,דוד מלך יש- 
ראל חי וקיים", ;ישועת ה' כהרף עין", אַזױ האָט ער זיך 
מיט זיין אַנגענעמער שטימע געזונגען אַ גאַנצן וועג. 

די נאַכט איז געווען גאָר אַ פינצטערע. דעם גרויסן 
שטערן שבתאי מיט זיין קלאָרן ליכט... האָבן צוגעדעקט 
שװאַרצע װאָלקנס. קאַלטע ווינטן האָבן צונויפגעשלעפּט דיקע 
װאָלקנס, די צייט אין דרויסן האָט אַליין װי געזאָגט אַז עפּעס 
שרעקלעכעס גייט דאָ פאָר די נאַכט. ווען דער גאַנצער עולם 
מיט די פופציק נידונים למיתה זענען שוין געווען נישט ווייט 
פונעם גרויסן און טיפן גרוב, האָט זיך פּלוצים גענומען דו- 
נערן און בליצן. די דונערן זענען געווען שטאַרק, אַז נאָך 
יעדן דונער זענען אַלע מענטשן שטיין געבליבן וי דערקלאַפּ- 
טע. דאָס גאַנצע וויינעריי און גערויש האָט זיך אָפּגנעשטעלט. 
פון די אַלע קולות איז נישט געבליבן נאָר דאָס זיסע קול פון 
רבי יעקב װאָס האָט מיט גרויס פרייד געזונען ,ישועת ה' 
כהרף עין", ,די הילף פון השי"ת איז אין איין אויגנבליק". 
אין אַ פּאָר מינוט שפּעטער האָט זיך ווידער אָנגעהויבן דאָס 
וויינעריי און קלאָגערײי. און ווידער איז געקומען אַ שטאַרקער 
דונער און נאָך אים אַ שאַרפער בליץ, איז ווייטער דער עולם 
שטיל געװאָרן. איינמאָל ווען עס האָט געגעבן אַ קלאַפּ אַרין 
אַ שרעקלעכער דונער און אַלע זענען געבליבן שטיין װי טוי- 
טע, האָט רבי יעקב אויסגעשריגן צו חומדאַם: קוק וי מען 

װאָרנט דיך פון הימל זאָלסט נישט פאַרגיסן קיין אומשולדיק 
בלוט. 

--- מיט קיין דונערן און בליצן װעט מיך דיין גאָט נישט 
אָפּשרעקן -- האָט חומדאַם אים געענטפערט און מיט שטאָלץ 
ווייטער געזאָגט -- מיר זענען שוין גאָר נאָענט צום גרוב, 
נאָך אַ הונדערט שפּאַן, דערנאָך װעלן מיר זען דיינע גבורות. 
ער גיט גלייך אַ באַפּעל שנעלער צו גיין, שנעלער צו שפּאַי 
נען! מיר זענען שוין באַלד ביים גרוב. 

--- איך בין פול מיט האָפענונג -- האָט אים רבי יעקב 
געענטפערט -- אַז דו װעסט מיך נישט קאָנען הרגענען, נאָר 
אויב דער ווילן פון מיין גאָט איז אַז איך זאָל געהרגעט וװערן 
על קידוש-:השם צוליב זיין גרויסן נאָמען, וייל איך האָב 
נישט געװאָלט אַנערקענען דעם שטערן שבתאי פאַר אַ גאָט; 
איז דאָס ביי מיר די גרעסטע פרייד און מיט אַ פאַרגעניגן 
שפּרינג איך אַריין אין טיפן גרוב, אָבער ביז מיין לעצטן 
אָטעם װעל איך האָפן געראַטעװעט צו ווערן. 

די דונערן און בליצן האָבן געיאָגט איינער דעם צוייטן, 
אָבער חומדאַם האָט נאָך שטאַרקער געיאָגט דעם עולם זײ 
זאָלן שנעלער גיין, און אין אַ קורצער צייט זענען זײי טאַקע 
אָנגעקומען צום גרוב. די קולות זענען געווען גאָר שרעקלעך. 

דאָס ערשטע אַרײנשלײדערן דעם זינדיקן פרעמדן! האָט 
חומדאַם דער זיבעצעטער אויסגערופן מיט גרויס שטאָלץ. 

מיט גרויס כעס האָבן די צען גלחים געגעבן אַ שליידער 
דעם איידעלעם רבי יעקב אין דעם תהום-טיפן גרוב. רבי 
יעקב איז גלייך פאַרחלשט געװאָרן פון דעם שטאַרקן קלאַפּ, 
לעבן אים זענען געפאַלן איינער נאָכן צווייטן די פופציג נידו- 
נים למיתה צוישן זיי דאָס יונגע קינד, דאָס מיידל װאָס די 
פיר יעגער האָבן איבערגעלאָזט, און זי איז פאַרמשפּט געװאָרן 

צום טויט דורך חומדמן גלייך װוי ער איז געװאָרן מלך, אַלס 
נקמה וועגן זיין פאָטער װאָס די יעגער האָבן געהרגעט. 

די מענטשן אין דרויסן, וועלכע האָבן ביז איצט טיף אין 
האַרץ געהאָפט אַז רבי יעקב װעט נישט געהרגעט וװערן, ווייל 
זיי האָבן שטאַרק געגלויבט אין זיינע װערטער אַז דער גרוי- 
סער יידישער גאָט װעט אים ראַטעװען, זענען געבליבן וי 
דערשלאָגענע, טיף אין זייער האַרץ האָבן זיי געבענקט נאָך 
דעם קלוגן און באַליבטן רבי יעקב וועלכער האָט זיי שטענדיק 
געגעבן עצות אין אַ צרה, און אַרױסגעקלאַפּט פון זייער האַרץ 
יעדן װייטאָק. עס איז זיי פאָרגעקזמען גלייך זיי װאָלטן גע- 
װאָרן יתומים. אויך די צייט אין דרויסן האָט אויסגעזען וי 
זי וויינט מיט מיט זייעלע ביטערע הערצער. די דונערן זענען 
העכער געװאָרן און די בליצן שאַרפער און אין די אויגן פון 
די איינוווינער האָט אויסגעזען אַז אָט אָט גייט די װעלט 
אונטער. 

5 


אין דער טיפעניש פון דער ערד, ביים גרונט פונעם 
גרוב איז רבי יעקב געלעגן אַ פאַרחלשטער. אַזױ פאַרחלש- 
טערהייט האָט זיך אים פאָרגעשטעלט פאַר זיינע אויגן גאָר אַ 
שיין און אינטערעסאַנט בילד. ער זעט וי ער שטייט אין מיטן 
אַ גרויסן גאָרטן וועלכער איז פול מיט ביימער, און אויף זיי 
שפּראָצן אַלערלײ גלוסטיקע פירות װאָס איז נאָר פאַראַן אויף 
דער וועלט. אויף די ביימער זענען געווען פאַרשידענע פייגל 
מיט גאָר שיינע פאַרבן, און האָבן געזונגען מיט אַ זיסן קול. 
לאַנגע טייכן האָבן זיך געצויגן אין ביידע זייטן פון גאָרטן. די 
גרויסע רויזן מיט די פיל אַנדערע בלומען וועלכע זענען גע- 
װאַקסן צװוישן די ביימער, און די פרישע לופט װאָס האָט זיך 
געפילט פון די טייכן, האָבן אַרױסגעגעבן אַזאַ װוּנדערבאַרן 

געשמאַקן גערוך, אַז ער האָט געפילט וי זיינע שטאַרקע 
װוּנדן וועלכע האָבן אים אַזױ ויי געטאָן פונעם שרעקלעכן 
קלאַפּ װאָס ער האָט געכאַפּט בשעת דעם אַרײנשלײדערן אין 
גרוב, היילן זיך אויס, און װאָס מער ער ציט אין זיך אַרין 
די געשמאַקע לופט ווערט ער אַלץ שטאַרקער און קרעפטיקער. 

ווען ער האָט געפילט אַז ער איז שוין צו זיך געקומען 
האָט ער געעפנט די אױגן, ער איז געווען זיכער אַז ער װעט 
זיך דערזען אין דעם טונקעלן גרוב אין וועלכן ער ליגט, 
אָבער װי ער עפנט נאָר די אויגן זעט ער פון דערוייטנס 
גאָר אַ שיינעם פּאַלאַץ, וועלכער האָט אַרױסגעגעבן אַזאַ שאַרף 
ליכט אַז ער האָט זיי געמוזט גלייך צוריק פאַרמאַכן. ווען ער 
האָט צוגעמאַכט די אויגן האָט ער װידער געזען דעם זעלבן 
פּאַלאַץ װאָס איז געשטאַנען אין מיטן דעם שיינעם לוסט- 
גאָרטן, נאָר איצט מיט צוגעמאַכטע אויגן האָט ער שוין גע- 
קאָנט קוקן אויף אים. אויף דעם פּאַלאַץ איז געווען געבויט 
פון גאָר אַ שיינעם אבן-טוב אַ גרויסער שפּיציקער טורעם. 
װי הויך ער האָט געקוקט האָט ער זיין שפּיץ נישט געקאָנט 
זען, נאָר דאָס האָט ער קלאָר געליינט די צוויי ווערטער , מגדל 
דוד" װאָס האָבן פון אַלע זייטן טורעם געלויכטן מיט גאָר 
אַ שאַרף ליכט און האָבן געװאָרפן שטראַלן פון אַלע פאַרבן. 

לכתחילה האָט רבי יעקב נישט געװאָלט גלייבן זיינע אויגן 
װאָס ער זעט, אַז ער געפינט זיך אין אַזאַ שיינעם גאָרטן, װאָס 
די הנאה און תענוג װאָס ער פילט דאָ נאָר פון דער לופט 
אַלײין, האָט ער אין זיינע אַלע יאָרן װאָס ער האָט געלעבט 
אויף דער װועלט נישט געפילט. אָבער אַז ער האָט אָנגעכאַפּט 
די ביימער, און געגלעט מיט זיינע אייגענע הענט די שיינע 
זינגנדיקע פייגעלעך װאָס האָבן זיך גאָרנישט געשראָקן פאַר 
אים, האָט ער שוין געזען דאָס זיינע אויגן נאַרן אים נישט 

אָפּ און װאָס ער זעט מיט זיי געפינט זיך טאַקע ווירקלעך, 
אָבער ער האָט אַלץ נישט פאַרשטאַנען װיאַזױ קען ער דאָ 
אַזױ אַרומגײן אין דעם גאָרטן אין דער צייט װען ער איז 
ביי זיך זיכער אַז ער ליגט אין טיפן גרוב. 

ער האָט אָבער נישט אַ סך אַרײנגעטראַכט, װיאַזױ דאָס 
איז געשען, און ער נעמט גיין צום גרויסן און שיינעם פּאַלאַץ, 
קומענדיק צו אים האָט ער געזען אין מיטן אַ גרויסע גאָלדענע 
טיר, מיט גרויס פּחד עפנט ער זי און קוקט אַרײין אינעװייניק, 
די שיינקייט פונעם גרויסן צימער װאָס ער האָט דערזען ווען 
ער האָט געעפנט די טיר האָט אים ממש פאַרבלענדעט די 
אויגן, די ווענט זענען געווען אויסגעצירט מיט שיינע בילדער 
וועלכע האָבן גאָרנישט אויסגעזען וי בילדער, נאָר װאָס עס 
איז געווען אויף זיי אױסגעמאָלן האָט געצייגט גלייך עס 
איז טאַקע ווירקלעך די זאַך אַלײן. װען ער האָט געגעבן אַ 
קוק אויף דעם שיינעם בילד אויף וועלכן עס איז געווען אויפ- 
געשריבן ,ירושלים אונטער דוד המלך'ס מלוכה", האָט זיך 
אים געדאַכט אַז ער אַליין געפינט זיך אין דער הײיליקער און 
גלוסטיקער שטאָט ירושלים פון יענע צייטן. ער האָט זיך 
פּשוט נישט געקענט גענוג אָנזעטיקן זיינע אויגן פון דער 
שיינקייט װאָס דאָס צימער האָט אָפּגעגלאַנצט אין אַלע זייטן, 
גאָר שיינע טישן מיט בענק פון לויטער איידעלע אבנים- 
טובות זענען געווען אין דעם צימער און אויף די טישן שיינע 
געצירטע כלים. ווען רבי יעקב האָט זיך שוין געהאַט אָנגע- 
זעטיקט אַ ביסל די אויגן פון די שיינע זאַכן וועלכע ער האָט 
דאָ געזען האָט ער געגעבן אַ טיפן קרעכץ, אוי ווען איך זאָל 
דאָ געפינען עפּעס אַ מענטש װאָס זאָל מיך אַרױסראַטעװען 
פונעם טיפן גרוב אין וועלכן איך געפין זיך, װאָלט איך גע- 
ווען דער גליקלעכסטער מענטש, וייל כאָטש ער איז דאָך 

אַרומגעגאַנגען, האָט ער אַלץ געװוּסט אַז ער געפינט זיך אין 
דער טיפעניש פונעם גרוב. אָבער נישט נאָר אין דעם צימער 
האָט ער נישט געפונען קיין לעבעדיקן מענטש, נאָר אויך אין 
דעם צווייטן צימער װוּ ער איז אַרין, און יענץ צימער איז 
געווען נאָך שענער פונעם ערשטן, האָט ער אויך נישט געפו- 
נען קיין מענטש, אַזױ איז רבי יעקב אַרײן אין זעקס צימערן. 
יעדעס צימער איז אַלץ געװוען גערעס און שענער פונעם 
פריעריקן, אָבער קיין נפש חיה האָט ער נישט באַגעגנט אין 
קיין איינעם. 

וען ער האָט געעפנט די טיר און איז אַרײן אינעם 
זיבעטן צימער איז ער שיעור אַראָפּגעפאַלן אין חלשות. אַ 
שיינער איידעלער מלך איז געזעסן אויף אַ גאָר גרויסן קע- 
ניגלעכן שטול, און אַרום אים האָט זיך געטאָן אַ ‏ שרעקלעך 
גערויש און שרייעריי. גענוי װאָס מ'האָט דאָרט געשריגן האָט 
ער נישט געקענט הערן, נאָר אַ פּאָר װערטער האָט ער דאָך 
דערהערט. ניין! -- הערט ער אַ געשריי גאָר הויך -- ניין! 
ער איז זיך אַלײין שולדיק, נאָך דינסטיק האָט מען אויסגע- 
שריגן אַז זיי װעלן נישט לאָזן עסן מוצאי-שבת, פאַר װאָס 
איז ער נישט גלייך אַװעק פונעם טאָל? עס וערט וייטער אַ 
גרויס געשריי. פּלוצים װוערט שאַ שטיל, עס איז אַזױ שטיל 
געװאָרן אַז עס איז גאָרנישט קענטיק געווען אַז עס געפינט 
זיך דאָ עפּעס אַ צייכן פון לעבן. 

דער אַלטער מלך וועלכער האָט אויסגעזען אַ דערבאַ- 
רעמדיקער פאָטער הייבט זיך אוֹיף פון זיין שיינעם קעניגלעכן 
שטול װאָס עס איז נישט בנמצא אויף דער װעלט איר גלייכן. 
רבי יעקב קוקט זיך איין אין זיין לױטער געשטאַלט װאָס 
האָט געלויכטן װי די ליכטיקע זון און װויל שוין הערן יעדעס 
װאָרט װאָס װעט אַרױס פון זיין הײיליק מויל. -- רופט אַרײן 

די ,רועים", האָט דער מלך מיט דער גרויסער קרוין אויפן 
קאָפּ אַ זאָג געגעבן. 

עס איז נישט אַריבער אַ לאַנגע צייט, עפנט זיך אַ טיר 
און די פּאַסטעכער פון יידישן פאָלק קומען אַרײן אינעם 
גרויסן זאַל, װאָס רבי יעקב האָט נישט געקענט זען די עקן 
דערפון, אַזױ גרויס איז עס געווען. -- גיט כבוד פאַר אברהם 
אבינו, האָט אויסגערופן אַ הויכע שטימע וען דער גרעסטער 
זקן איז אַרין, און אַזױ האָט מען אויסגערופן יצחק, יעקב, 
משה, אהרן, יוסף. מען זעצט זיי גלייך אַװעק ביי אַ גרויסן 
טיש אַרום דעם מלך. 

אַ גאַנצע צייט איז רבי יעקב געשטאַנען באַהאַלטן אין 
אַ ווינקל פון דעם גרויסן צימער און געציטערט פון שרעק אַז 
מ'זאָל אים נישט חלילה באַמערקן. פּלוצים דערזעט עֶר וי 
דער מלך אַלין ווייזט אים מיטן פינגער ער זאָל צוקומען 
צום טיש. אַ ציטערדיקער איז ער צוגעגאַנגען. מ'קען אַלײן 
פּאַרשטיין דעם גרויסן פּחד װאָס איז אויף אים געפאַלן ווען 
דער גרויסער מלך האָט אים געהייסן זעצן לעבן אים. 

שלום-עליך, האָט צו אים געזאָגט דער מלך און גע- 
שטרעקט זיין האַנט . מיט גרויס פאָרכט האָט רבי יעקב צו" 
געשטעלט זיין האַנט צו דער האַנט פונעם שיינעם ידישן 
מלך. װי רבי יעקב האָט נאָר צוגערירט די האַנט איז גלייך 
פון אים אַװעק דער פּחד און ער האָט געפילט ביי זיך אַ זיסן 
און אַנגענעמען טעם װאָס ער האָט אין זייען לעבן נישט גע- 
טראַכט אַז עס איז פאַראַן אַזאַ זיסקייט אויף דער וועלט, 

קודם װעלן מיר פּראַװען מלווה-מלכה, האָט דער מלך 
געגעבן אַ באַפעל. גלייך האָבן פיל משרתים געגרייט צו 
טיש. װאָס פאַראַ סעודה מען האָט דאָרט אָפּגעפּראַװעט קען 
זיך אונזער געדאַנק נישט פאָרשטעלן. דער אַלטער מלך אַלין 

אין די טיפעניש פון גרוב, זעט רבי יעקב װי ער זיצט לעבן דוד-המלך 


האָט גענומען אַ פידל און זיך גענומען שפּילן דערויף זמירות 
למוצאי-שבת. פון דעם שטאַרקן מתיקות'דיקן קול װאָס דער 
מלך האָט געשפּילט מיטן פידל, איז רבי יעקב שיעור אויס- 
געגאַנגען, עס האָט זיך אים געדאַכט אַז דער גאַנצער פּאַלאַץ 

דער יינגסטט עה ברודער צו 


איז געװאָרן אַ ניגון פון זמירות למוצאי-שבת קודש. 

נאָך די זמירות שרייט אויס אַ קול די דאָזיקע ווערטער: 
דעם היינטיקן מוצאי-שבת װעט דוד המלך אַליין דערציילן אַ 
מעשה. עס איז געװאָרן שאַ שטיל, און דער מלך נעמט זיך 
דערציילן, 

מיט הונדערטער יאָרן צוריק איז אַרױס אויפן הימל אַ 
גזירה אויף עפּעס אַ פאָלק אין עק װעלט זיי זאָלן אונטער- 
דריקט וערן. האָט מען צו זיי געשיקט אַן אונטערדריקער. 
זיינע קינדער און אייניקלעך האָבן נאָך אים ווייטער געפירט 
דאָס רעדל פון אונטערדריקן דאָס פאָלק. מיט אַ הונדערט יאָר 
צוריק איז אָנגעקומען אַ געשריי אין הימל פון אַ מאַמע װאָס 
איר איינציק קינד האָט מען אומשולדיק באַערדיקט. האָט מען 
געפּסקט ביים בית-דין של-מעלה דאָס אויב אַ ייד װועט מקיים 
זיין דאָרט אַ מצווה בשלימות מיט מסירות-נפש, װעלן אין 
זיין זכות אויסגעלייזט װערן אַלע אונטערדריקטע מענטשן פון 
עק וועלט. 

שוין הונדערט יאָר -- דערציילט דוד המלך -- װאָס מען 
זוכט אַ ייד װאָס זאָל דאָרט מקיים זיין אַ מצוה מיט מסירות- 
נפש, אָבער אין דער גאַנצער צייט איז קיין שום ייד נישט 
פאַרקראָכן אַהין. אַז עס איז פול געװאָרן דאָס מעסטל פון 
צרות װאָס די שטילע איינװווינער אין עק װעלט האָבן גע- 
דאַרפט ליידן, האָט מען פון הימל אַזױ צוגעפירט אַז עס זאָל 
אַהין פאַרװאָרפן ווערן אַ מסירות-נפש ייד, אַ ייד װאָס איז 
זיך מוסר נפש פאַר אַ מצווה. 

איצט איז שוין גאַנץ נאָענט געווען דאָס פאָלק זאָל אויס- 
געלייזט װוערן פון אונטער דער שװערער האַנט װאָס האָט 
זי אונטערדריקט, נאָר עס האָ נאָך אויסגעפעלט עפּעס אַ 
זכות װאָס דאָס פאָלק אַליין זאָל האָבן. אַ חוץ דעם װאָס אַ 

ייד װעט זיך דאָרט מוסר-נפש זיין. מען האָט צוגעהאָלפן 
פון הימל אויך צו דעם. 

איצט איז שוין אַלעס גלאַט געגאַנגען. 

מען האָט געװאָרנט דעם ייד אַז אויב ער װעט מקיים זיין 
עפּעס אַ מצוה װעט מען אים הרגענען, דער ייד האָט קעגן 
גאַנצן פאָלק געענטפערט אַז דער געװעלטיקער פון דער 
װעלט איז השי"ת, און ער װעט אים ראַטעװען. טיף אין 
האַרצן האָבן אַלע מענטשן געגלייבט אַז השי"ת ועט אים טאַקע 
ראַטעװען, האָבן זיי שוין געהאַט אַ זכות, איצט האָט מען דעם 
ייד אַרײנגעװאָרפן אין גרוב צוליב זיין מצווה און מען ויל 
שוין אויף אים אַרױפװאַרפן די שטיינער אים צו באַערדיקן, 
אין הימל איז געװאָרן אַ גרויסער רעש צי דער ייד האָט די 
זכויות װאָס עס נויטיקן זיך אַז ער זאָל ניצל װערן, אין מיטן 
דעם גערויש איז דער ייד אַלין אַריין געקומען, האָב איך 
געזאָגט אַז זיין פּסק זאָלן פּסקענען די .שבעה-הרועים". נאָר 
קודם האָב איך געװאָלט אַז ער זאָל צוקוקן אונזער אַ מלווה- 
מלכה, 

דאָס אַלעס האָט אַזױ דוד המלך דערציילט און רבי יעקב 
האָט זיך דאָס פּונקטלעך צוגעהערט. דוד המלך האָט אויס- 
גערופן : טויזנטער מענטשן האָבן געגלייבט אין השי"ת אַז ער 
קען און װעט דעם ייד מציל זיין. איצט שטעלט זיך די פראַגע, 
דאַרף מען קוקן צו די זכויות פון דעם ייד האַלטן אויס ניצל 
צו װערן? און אוב נישט זאָל ער געהרגעט װערן און די 
אַלע מענטשן װאָס האָבן געהאָפּט אויף השי"ת הילף זאָלן זען 
אַז זי האָבן אַ טעות געהאַט ? אָדער נישט ? 

--- ניין ! די וועלט זאָל דערציטערט וװוערן, האָבן אויפאיינ- 
מאָל אויסגערופן די הײיליקע אבות מיט משה, אהרן און יוסף 
-- און דער ייד זאָל געראַטעװעט ווערן. 

דער יינגס ט ער ברו ד ער צט 


-- דערציטערט זאָל די װעלט וװערן, און ראַטעװען דעם 
ייד, האָבן אַלע זיבן נאָכאַמאָל אויסגערופן מיט אַ שטאַרק קול. 
-- וי זיי האָבן דאָס דריטע מאָל געזאָגט דאָס װאָרט ,דער- 
ציטערן", האָט רבי יעקב געפילט אַ שטאַרקן קלאַפּ. פון דעם 
שטאַרקן קלאַפּ און פון די יעמערלעכע קולות װאָס האָבן זיך 
געהערט גלייך נאָכן קלאַפּ איז ער אַזױ װוי אויפגעװעקט גע- 
װאָרן פון אַ טיפן שלאָף. עס איז פאַרשװוּנדן געװאָרן פון זיינע 
אויגן דער ליכטיקער פּאַלאַץ מיט די לויטערע צורות פון די 
;שבעה-רועים" פאַר וועלכע ער איז געשטאַנען. ער האָט זיך 
ווידער דערפילט אין דעם טיפן טונקעלן גרוב. ער שפּירט װי 
עס גיסט זיך אויף אים פון אַלע זייטן זאַמד מיט שטיינער. 
רבי יעקב האָט אָבער שוין געװוּסט אַז ער געפינט זיך נישט 
אין קיין געפאַר. ער איז געווען זיכער ביי זיך דאָס ער איז 
שוין אַ געהאָלפענער. ער פילט ביי זיך װי ער איז פעסט און 
קרעפטיק, גאָר קיין װייטאָק פון דעם קלאַפּ פילט ער נישט. 
ער ליגט נאָך עטלעכע מינוט אויף איין אָרט און דערנאָך 
נעמט ער זיך פּרווון אין דער טונקל אַרױסצוקריכן פונעם 
גרוב. עס געלינגט אים אָבער נישט. ער קריכט עטלעכע איילן 
און פאַלט צוריק. אַזױ האָט געדויערט ביז עס האָט אָנגעהױיבן 
צו טאָגן. אַז עס איז אַ ביסל ליכטיק געװאָרן האָט ער שוין 
געזען װי אַזױ אַרוסצוקריכן, איז ער אין אַ קורצער צייט 
אַרױס פונעם גרוב. 


יא. 

אַ שרעקלעך און שוידערלעך בילד האָט ער דערזען פאַר 
זיינע אויגן ווען ער איז אַרױס פון גרוב. הונדערטער געהרגע- 
טע מענטשן זענען געלעגן אויף דער ערד, און הונדערטער 
מענטשן האָבן זיך געראַנגלט מיטן לעבן. עס האָט זיך פון זי 

געגאָסן בלוט פון אַלע זייטן, און קיינער האָט זיי נישט גע- 
פּרװוט צו ראַטעװען. קודם האָט ער נישט געװוּסט װאָס דאָ 
איז געשען, אָבער שפּעטער האָט ער זיך דערװוּסט פון װאָס דער 
גרויסער חורבן איז געקומען. דער הויכער טורעם װאָס איז 
געווען געבויט נישט ווייט פונעם גרוב האָט זיך פון אַ שטאַר- 
קער ערד ציטערניש איבערגעקערט און אַלע מענטשן וועלכע 
זענען געשטאַנען אונטער אים זענען אויפן אָרט גהרגעט גע- 
װאָרן. צווישן זיי חוומדאַם דער זיבעצעטער מיט די צען גל- 
חים. פון די שטיינער פונעם טורעם װאָס זענען געפלויגן אין 
אַלע זייטן זענען הונדערטער פאַרװוּנדעט געװאָרן. 

רבי יעקב האָט זיך גלייך גענומען צו ראַטעװען די 
מענטשן, מיט אַ פעאיקייט האָט ער פאַרבונדן עטלעכע צענט- 
ליקע מענטשן, אַז ער האָט געזען דאָס ער איזן נישט אומ- 
שטאַנד אַלע צו פאַרבונדן, האָט ער געהײיסן די מענטשן 
וועלכע זענען געשטאַנען אַרום אים און זיך איינגעקוקט אין 
זיין אַרבעט, אַז זיי זאָלן זיך אויך נעמען צו דער אַרבעט. ער 
האָט איינגעטיילט די אַרבעט אַז זי זאָל שנעלער גיין, אַ טייל 
האָט ער געשטעלט זי זאָלן אַװעקטראָגן די שטיינער פון 
דעם צעפאַלענעם טורעם װאָס אונטער זיי האָט זיך געהערט 
דאָס קרעכצן פון מענטשן אַ טײל האָט ער געשטעלט זײ 
זאָלן צערייסן העמדער, אַ טייל זאָלן פאַרבונדן מיט די צערי- 
סענע העמדער די פאַרװוּנדעטע, אַ טייל זאָלן די פאַרבונדענע 
טראָגן אין זייערע הייזער און נאָך פאַרשידענע באַפעלן. רבי 
יעקב האָט זיך דערמאַנט אין די טעג װען ער איז געוען 
גענעראַל און האָט מיט אַזאַ שיינעם נצחון באַזיגט די רויבערס 
אין דער מדבר. די דערשראָקענע מענטשן האָבן אים אַלעס 
פּינקטלעך געפאָלגט װי גלייך ער װאָלט געווען זייער מלך, 

שפּעטער האָט ער געגעבן אַ באַפעל מען זאָל אַרױסשלעפּן 

פונעם גרוב די פאַרמשפּטע מענטשן און אַלע באַפפרייען. קודם 
האָבן זיי אים דאָס נישט געװאָלט פאָלגן, מורא האָבנדיק פאַר 
דעם שטערן שבתאי אַז ער זאָל נישט חרוב מאַכן די וועלט. 
אָבער רבי יעקב איז געווען אַ פעאיקער פירער און ער האָט 
אויסגעפירט װאָס ער האָט געװאָלט. מען האָט אַרוסגענומען 
אַלע מענטשן פונעם גרוב. 

וי פון זיך אַליין האָט יעדער פאַרשטאַנען אַז רבי יעקב 
איז געװאָרן דער געוועלטיקער אויף דעם געהרגעטן חומדאַמס 
אָרט. צו ביסלעך האָט רבי יעקב מבטל געמאַכט די אַלע נאַ- 
רישע געזעצן פון חומדאַמס גלויבן, און אויף זייער אָרט איינ- 
געפירט נוצלעכע און מענטשלעכע געזעצן. ער האָט געלערנט 
אַז זי זאָלן זיך אָרענטלעך פירן איינער צום צוייטן, נישט 
מיט קיין פאַלשקייט און נישט מיט שווינדל, אויך האָט ער 
איינגעפירט די זיבן מצוות װאָס אַלע גויים זענען באַפױלן זי 
צוּ היטן. די נאַרישע מענטשן האָבן אַלץ געפּרוװוט צו פאַר- 
געטערן אויך רבי יעקבץ. זיי פלעגן זיך בוקן צו אים, און 
בעטן ביי אים אויף אַלע זייערע געברויכן. אָבער רבי יעקב 
האָט זיי מיט דער צייט אָפּגעװױנט פון דעם. ער האָט אין זי 
אײינגעװאָרצלט אַז די גאַנצע װעלט ליגט נאָר אין די הענט 
פון השי"ת און נישט אין אַ מענטשנס האַנט. 

אונטער רבי יעקב'ס מלוכה האָבן די מענטשן אויפגע- 
לעבט, ערשט איצט האָבן זיי דערפילט אַז זיי זענען אויך 
מענטשן, וייל אונטער די הונדערטער יאָרן װאָס די חומ- 
דאַנער האָבן רעגירט זענען זיי געווען פאַרשקלאַפטע קנעכט 
װאָס האָבן שטענדיק געלעבט אונטערן שאָטן פון טויט, דען 
ווער עס האָט נישט אַזױ גענוי אויסגעפירט די באַפעלן װאָס 
די חומדאַנער האָבן אַרױסגעגעבן איז גלייך פאַרמשפּט גע- 
װאָרן צום טויט. 

דער טאָל בליעט אויף, אונטער רבי יעקב'ס מלוכה 

דער */ינגסט ער ברודער קג 


רבי יעקב איז געווען װי אַ געטרײיער פאָטער פאַר די 
מענטשן אין טאָל, האָט עמיצער געפילט ביי זיך אַז מען פירט 
זיך צו אים נישט אויף מיט גערעכטיקייט איז ער געקומען 
צו רבי יעקבן. האָט עמיצער געדאַרפט עפּעס אַ קלוגע עצה 
איז רבי יעקב'ס טיר געשטאַנען אָפן פאַר אים. ער האָט 
געזוכט יעדן אַרויסהעלפן אין זיין נויט. 

אײינמאָל קומט אַרײן דאָס קינד ועלכעס איז איבער- 
געבליבן פון די יעגערס, און צוליב רבי יעקבס באַפעל צו 
ראַטעװען אַלע פאַראורטיילטע מענטשן איז זי אויך געראַ- 
טעוועט געװאָרן. 

-- אוי רבי יעקב, וויינט זי מיט אַ ביטערער שטימע און 
זאָגט, אַ גרויס אומרעכט האָט מיר עמיצער געטאָן. -- זאָג 
מיר, מיין קינד, װער עס האָט דיר געטאָן שלעכץ, װעל איך 
מיט גאָטס הילף גלייך זען אַז עס זאָל געשען אַ ריכטיקער 
משפּט צווישן אייך. --- איך שרעק זיך צו זאָגן, ענטפערט אים 
דאָס מיידל מיט אַ גרויס געויין. -- שרעק זיך גאָרנישט, 
זאָגט איר רבי יעקב מיט אַ רחמנות'דיק קול. 

טאַקע רבי יעקב אַליין איז קעגן מיר באַגאַנגען אַ גרויס 
אומרעכט -- זאָגט זי מיט אַ ציטערדיק קול. 

-- זאָג מיר מיט װאָס, ענטפערט איר רבי יעקב, על 
איך גלייך פאַרריכטן, 

-- ווען נישט רבי יעקב -- זאָגט זי --- װאָלט איך שוין 
לאַנג געווען געשטאָרבן אין דעם טיפן גרוב, און איך װאָלט 
נישט געלעבט מיט אַזאַ גרויסן פּיין װי איך לעב דאָ וויסנדיק 
דעם גרויסן צער פון מיינע עלטערן װאָס וויינען געוויס נאָך 
מיר טאָג און נאַכט. 

-- קודם דערצייל מיר דיין געשיכטע וװוער דו ביסט און 
װויאַזױ דו ביסט אַהער געקומען -- זאָגט איר רבי יעקב -- 

און דערנאָך װעל איך טראַכטן איין עצה אפשר װעל איך דיר 
קענען עפּעס העלפן. 

--- מיין פאָטער --- הייבט זי אָן צו דערציילן -- איז אַ 
גרויסער מלך װאָס געװעלטיקט איבער אַ סך מדינות. איך בין 
זיין איינציקע טאָכטער. ער האָט נאָר איין זון און איין טאָכ- 
טער, דאָס בין איך. אַלס קינד האָב איך געהאַט גאָר אַ גוטן 
נאָמען. האָט באַפױלן דער מלך פון פּרס צו מיין פאָטער אַז 
ער זאָל מיך שיקן צו אים און ער װעט מיך אויפציען פאַר 
זיין זון. מיין פאָטער האָט אָבער נישט געװאָלט ווייל דער זון 
פון דעם פּערסישן מלך איז געווען גאָר אַ ליידיקער יונג, ער 
האָט זיך געחברט מיט ווילדע יעגערס. 

אין אַ טאָג ווען איך בין געגאַנגען שפּאַצירן ביים ברעג 
פונעם ים מיט מיינע חבר'טעס. עס איז געווען אַ פאַרװאָלקנ- 
טער און פאַרנעפּלטער טאָג, האָט זיך גענומען בלאָזן גאָר אַ 
שטאַרקער שטורעם וינט, פּלוצים שפּיר איך וי עפּעס אַ 
גרויסע נעץ פאַלט מיר אַרױף אויפן קאָפּ. אין אַ מינוט בין 
איך שוֹין געלעגן אין גאַנצן אין דער נעץ און מיט אַ שטאַרקן 
כוח האָט מען זי געצויגן צום ים. איך בין געפלויגן אין דער 
לופטן וי אַ בייל (כדור). מיט אַלע מיינע כוחות האָב איך 
געשריגן, אָבער די קעניגלעכע װאַך האָט מיך נישט געקענט 
זען װעגן דעם דיקן נעפּל. נאָכדעם װאָס איך בין אַ היפּשע 
צייט געפלויגן אין דער לופּטן האָט מיך די נעץ אַרײנגעצױגן 
אין אַ קליין שיפל װאָס איז גאָר שנעל אָפּגעפאָרן אויפן ים. 

אין דעם שיפל איז געזעסן דעם פּערסישן מלך'ס זון 
אָנגעטאָן װי אַ יעגער און נאָך דריי יעגערס. קודם האָבן זי 
געטאַנצט פאַר שמחה אַז זייער באַנדיטישע מלאכה איז זי 
אַזױ גוט געלונגען. אָבער שפּעטער איז אויף זיי געפאַלן גאָר 
אַ שרעקלעכער פּחד. זיי האָבן פאַרשטאַנען אַז מיין פאָטער 

װעט נישט רוען און סוף כל סוף װועט ער זיי כאַפּן און זי 
װעלן געהאָנגען װערן. דעריבער האָבן זי באַשלאָסן אַז זי 
זאָלן נישט צוריקפאָרן מיט מיר צו זייער לאַנד מדינת-פּרס, 
נאָר זיי זאָלן אַרום קלעטערן מיט מיר אין דער שרעקלעכער 
מדבר. נאָך אַ פּאָר װאָכן פאָרן אויפן ים זענען זיי געקומען 
צום ברעג. דאָרט האָבן זיי אויסגעבויערט אַ לאָך אין שיפל. 
דאָס שיפל איז גלייך איינגעזונקען אין ים. און דאָ האָט זיך 
אָנגעהויבן מיינע שרעקלעכע ליידן, אין דער גרויסער און 
שרעקלעכער מדבר. 

ווען איך זאָל טאָג און נאַכט דערציילן װאָס עס איז אויף 
אונז אַריבער אין דער שרעקלעכער מדבר, װאָלט איך נישט 
פּאַרטיק געװאָרן דערציילנדיק. ביים סוף זענען מיר אָנגעקו- 
מען אין דעם טונקעלן טאָל. דאָ האָט מען די פיר רויבער 
געהרגעט. איך האָב געהאָפּט אַז נאָכדעם װאָס מען װעט זײ 
הרגענען װעל איך כאָטש באַפרייט װערן, אָבער גלייך נאָך 
זייער טויט האָט מען מיך אָן קיין שום שולד קעגן מיר, 
פּאַרמשפּט צום טויט. איך האָב שוין געהאָפּט אויף דעם טאָג 
װאָס איך װעל נישט לעבן אויף דער ביטערער װעלט צוישן 
די פּרימיטיווע מענטשן פון טאָל און שטענדיק אַרײנטראַכטן 
אין מיינע עלטערנס פּיין. ביים סוף האָסטו, געערטער מלך, מיר 
די לעצטע האָפענונגען אויך צוגענומען, און האָסט מיך פון 
גרוב, אַ קרוצע צייט פאַר מיין טויט, געהייסן אַרױסשלעפּן 
און מיך דערמונטערן. דאָס איז קעגן מיר די גרעסטע אומ- 
רעכט װאָס קאָן נאָר זיין, 

רבי יעקב האָט איר שטאַרק אויסגעמוסרט פאַרװאָס זי 
רעדט אַזױ. אַ מענטש טאָר קײינמאָל נישט פאַרלירן די האָפּע- 
נונג, איבערהױפּט צו קלערן אַז דער טויט איז בעסער פון 
לעבן -- האָט איר רבי יעקב געזאָגט. נאָך די גרעסטע צרות 

װאָס גייען אַריבער אויפן מענטש, וען ער טראַכט אַז ער 
איז שוין אַן אומגליקלעכער אויף שטענדיק, איז אין מערסטן 
טייל לייכט אים השי"ת אויף זיין גליק אַזױ שטאַרק דאָס ער 
פאַרגעסט אַלע זיינע צרות'דיקע יאָרן. נאָכדעם האָט איר רבי 
יעקב געזאָגט, זאָרג גאָרנישט, ביי דער ערשטער געלעגנהייט 
װעל איך דיך מיט גאָטס הילף אַרױסנעמען פון דאַנען און איך 
װעל זאָרגן אַז דו זאָלסט קומען צו דיינע עלטערן. 

אַ באַרואיקטע, וויסנדיק אַז װאָס רבי יעקב זאָגט צו 
װעט ער געוויס מקיים זיין, איז זי אַרױס פון אים נאָכדעם 
װאָס זי האָט אים שטאַרק געדאַנקט פאַר זיין הבטחה. 

אַ לאַנגע צייט האָט רבי יעקב געפירט זיין מלוכה אין 
דעם טאָל מיט אַ גרויס דערבאַרעמקײט. פון טאָג צו טאָג האָט 
זיך געשטאַרקט די ליבשאַפט פון די מענטשן צו אים. אין אַ 
טאָג איז אָנגעקומען אין טאָל אַ באַנדע פון צען רייטערס. איצט 
האָבן שוין די מענטשן פון טאָל אַרײנגעלאָזט די פרעמדע 
געסט אין זייערע הייזער, ווייל רבי יעקב האָט אַרױסגעגעבן 
אַ שטרענג געזעץ אַז מען זאָל יעדן פרעמדן װאָס וועט אַהער 
קומען שיין אויפנעמען, און אים געבן צו עסן און שלאָפן. 

דעם צווייטן טאָג האָבן די מענטשן געבראַכט די פרעמדע 
געסט צו זייער מלך רבי יעקב, מיט די מענטשן פון טאָל 
האָבן די רייטערס נישט געקאָנט רעדן וייל זיי האָבן נישט 
פאַרשטאַנען זייער שפּראַך, אָבער מיט רבי יעקב האָבן זי יאָ 
געקאָנט רעדן, דען זיי האָבן גערעדט פּערסיש, און רבי יעקב 
האָט גוט באַהערשט די פּערסישע שפּראַך. די רייטערס האָבן 
רבי יעקבץ דערציילט אַז זיי ווילן זיך דאָ נאָר אָפּרוען עט- 
לעכע טעג, און דערנאָך ווייטער פאָרן, ווייל זיי האָט דער 
פּערסישער מלך אַרױסגעשיקט זוכן זיין זון װאָס האָט זיך 
אַרױסגעלאָזט מיט נאָך דריי יעגערס אין דער גרויסער מדבר 

פון צפון זייט װועלט און שוין אַכט יאָר װאָס זיי זענען אַװעק 
און זענען נישט צוריקגעקומען. דעריבער װעלן זיי ווייטער 
גיין ווייל מן הסתם זענען זיי ערגעץ פאַרקראָכן נאָך ווייטער 
פון דעם אָרט. רבי יעקב האָט זי גלייך געזאָגט אַן זײ 
האָבן נישט װאָס צו גיין ווייטער זוכן ווייל די פיר רייטערס 
זענען דאָ מיט יאָרן צוריק געהרגעט געװאָרן. די רייטערס 
האָבן אים מיט גרויס צער אויסגעהערט, און באַשלאָסן אין 
עטלעכע טעג אַרום צוריקפאָרן אַהיים. 

אַז רבי יעקב האָט געהערט אַז די רייטערס גייען צוריק 
האָט ער זיך שטאַרק דערפרייט אַז ער האָט שוין װער עס 
זאָל אים ווייזן דעם וועג אַרױס אויף דער גרויסער וועלט, נאָר 
עס האָט אים לייד געטאָן אַז ער לאָזט איבער דאָס שטילע 
פאָלק אָן אַ פירער. ער איז געווען זיכער, אַז אויב ער פאָרט 
אַװעק, װעט אין אַ קורצער צייט ווידער אויסװאַקסן אַ חומ- 
דאַם וועלכער װעט זיי אונטערדריקן. דעריבער האָט ער זיך 
איינגעבעטן ביי די רייטערס זי זאָלן אויף אים װאַרטן אַ האַלב 
יאָר. די רייטערס האָבן אים דאָס צוליב געטאָן. 

איצט האָט זיך רבי יעקב גענומען אַרבעטן אין דער 
איילעניש. קודם האָט ער אויסגעקליבן גאָר אַן אָרנטלעכן מאַן, 
אַ יונגן פאַרשטענדיקן העלד און האָט אים געזעצט אויף זיין 
אָרט אַלץ משנה-למלך. דערנאָך האָט ער געזעצט הערן איבער 
דעם גאַנצן פאָלק. אין דער גאַנצער צייט האָט ער אַלץ איינ- 
געװאָרצלט אין פאָלק אַז זי זאָלן זיך נישט לאָזן אונטערדריקן 
פון קיין שום מענטש, און אַז זיי װעלן היטן די זיבן מצוות 
װאָס השי"ת האָט באַפּױלן פאַר די בני-נח װעט זיי שטענדיק 
גוט זיין. 

ווען רבי יעקב האָט פאַרשטאַנען אַז ער קען שוין פאָרן 
האָט ער זיך געזעגנט מיט אַלע מענטשן עקסטער, און האָט 

איבערגעלאָזט זיין מלוכה און דאָס שיינע הוז װאָס ער האָט 
מיט שווייס געבויט און זיך צוריקגעלאָזט אין דער גרויסער 
מדבר מיט די צען רייטערס. 

מיט אַ טרויעריק האַרץ האָבן אַלע איינוווינער פון טאָל, 
פון קליין ביז גרויס, באַגלײט ביז אויפן שפּיץ באַרג זייער 
געליבטן מלך װאָס האָט געבראַכט צו זיי די פרייהייט. דאָ 
האָט ער זיך נאָכאַמאָל געזעגנט פון זיי. די לעצטע װוערטער 
האָט ער זיי אָנגעזאָגט אַז דאָס גאַנצע גוטס װאָס איז צו זי 
געקומען דורך אים האָט ער אַרױסגענומען פון דער יידישער 
תורה, דעריבער זאָלן זיי איינפלאַנצן אַ שטאַרקע ליבשאַפט 
מיט אַ טיפן כבוד צו דעם יידישן פאָלק. ווען ער האָט גע- 
ענדיקט זיינע װוערטער איז ער אַרױף אויף זיין װאָגן און 
אַראָפּגעפאָרן אויף דער צוייטער זייט באַרג. אַלע מענטשן 
האָבן אים נאָך געקוקט מיט גרויס בענקשאַפט, און פון זייערע 
אויגן האָט זיך געגאָסן טייכן טרערן. 

טויזנטער מענטשן האָבן געװאָלט מיטגיין מיט רבי יעקבן 
אָבער ער האָט נישט געלאָזט, ווייל די װאָס האָבן געװאָלט 
מיט אים מיטגיין, זענען געווען די פעאיקסטע מענטשן פון 
טאָל. אָן זיי װאָלטן געקאַנט אַלע מענטשן אין טאָל שטאַרבן 
פון הונגער. נאָר דריי מענטשן האָט ער מיטגענומען מיט 
זיך. די בת-:המלכה און צוויי חוּטרע חברה-לייט, װאָס רבי 
יעקב האָט זיך געפרייט אַז זיי ווילן מיט אים מיטגיין, ווייל 
זי זענען געווען גאָר קלוגע חברה, און ער האָט מורא געהאַט 
אַז אויב זיי װעלן בלייבן װעלן זיי מיט דער צייט איבערנעמען 
די רעגירונג איבער דעם טאָל און װעלן אונטערדיקן די איינ- 
וװווינער, 

כאָטש די צען רייטערס האָבן גאַנץ גוט געװוּסט דעם וועג 
אויף צוריק, ווייל פאָרנדיק האָבן זיי זיך געמאַכט סימנים װוּ 

זיי זענען געגאַנגען, פונדעסטוועגן איז אויף זיי אַ סך צרות 
אַריבער ביז זיי זענען אַדורך די שרעקלעכע מדבר, 

נאָך גאָר אַ לאַנגער צייט זענען זיי אָנגעקומען צום ים. 
עטלעכע טעג זענען זיי געפאָרן אויפן ברעג פונעם ים, פּלו- 
צים האָבן זיי דערזען פון דערווייטנס אַ שיף. די יעגערס האָבן 
נישט געװאָלט פאָרן מיט דעם שיף ווייל קיין פּרס קען מען 
נישט צוקומען מיט אַ שיף, אָבער רבי יעקב האָט נאָך אַלץ 
געטראַכט פון ,מדינת-ספרד", האָט ער געזוכט אַ שיף װאָס 
זאָל אַהין פאָרן. די יעגערס מיט רבי יעקב'ן האָבן געמאַכט 
אַ גרויס פייער אויפן ברעג פונעם ים, און האָבן געװוינקען 
צום שיף זי זאָל זיך דערנענטערן. ענדלעך האָט זיי דער 
שיפס-קאַפּיטאַן באַמערקט און איז געפאָרן צו זיי. -- װוּהין 
ווילט איר פאָרן ? פרעגט אַ מאַטראָז. --- קיין ספרד, ענטפערט 
אים רבי יעקב. -- קום שנעל אַרױף, מיר פאָרן פּונקט אַהין. 

רבי יעקב האָט זיך געזעגנט מיט די רייטערס. ער האָט 
זיי שטאַרק באַדאַנקט און איז מיט זיינע דריי מענטשן אַרױיף 
אויפן שיף. 

ווען זיי האָבן נאָר אַרויפגעשטעלט די פיס אויפן שיף 
איז זי גלייך אָפּגעפאָרן אין דער נאַכט-פינצטערניש. ווען זי 
זענען געווען אין מיטן ים, זענען צו זיי קעגומען צוויי מאַט- 
ראָזן און געהייסן אַראָפּגײן אין דער אונטערשטער טייל פונעם 
שיף. דאָרט האָבן זיי געפונען צענטליקער מענטשן. אויף 
זייערע פּנימער איז געווען קענטיק אַז זיי געפינען זיך אין אַ 
גרויסער סכנה. פון זיי האָט זיך רבי יעקב דערװוּסט אַז ער 
געפינט זיך אויף אַ שיף פון רויבערס װאָס קויפן און כאַפּן 
מענטשן אין דער גרויסער װעלט און פאַרקויפן זיי צו די 
שװאַרצע מענטשן-פרעסערס, װאָס געפונען זיך אויף אַ ווייט 
אינדזל אונטער דעם קוו-המשווה. 


51 


קי שלשה אהים 


דערהערנדיק די דאָזיקע בשורה איז אים נעבעך ביטער 
געװאָרן אויפן האַרץ. ער גיט אַ טיפן קרעכץ קלערנדיק אַז 
זיין לעצטע האָפענונג צו קומען אַמאָל צו דער באַװוינטער 
וועלט האָט זיך אים געענדיקט מיט אַזאַ אומגליק. אָבער גלייך 
באַרואיקט ער זיך אַלײן, ער זאָגט עגם זו לטובה", און טראַכט 
זיך אַז השי"ת האָט מיט מיר ביז היינט אַזויפיל נסים געטאָן 
װעט ער מיר אוודאי וייטער אויך העלפן. ביז עס קלאַפּט 
נאָך אין אַ ייד די לעצטע אָדער מון ער האָבן בטחון און 
האָפּן אויף נסים. אַ גאַנצן װעג האָבן נעבעך אַלע מענטשן 
געציטערט פון שרעק, אָבער רבי יעקב איז געװען לעבעדיק 
און לוסטיק. 


יב; 
נאָך אַ נסיעה פון עטלעכע חדשים אויף דעם גרויסן ים 
איז די שיף צוגעקומען צו דעם שװאַרצן אינזל. רבי יעקב 
גיט אַ קוק אויף די שיינע בעלי-בתים פונעם אינזל, האָט ער 
זיינע אייגענע אויגן נישט געגלויבט װאָס ער האָט דאָ געזען 
קויל-שװאַרצע קליינע דיקע מענטשעלעך טאַנצן אַרום ביים 
ברעג ים און װאַרטן מיט גרויס שמחה אויף דער סחורה װאָס 
מ'יברענגט זיי. די שװאַרצע האָבן געהאַט דיקע רויטע ליפן, 
װאָס צוליב דער דיקקייט קאָנען זיי קיינמאָל נישט פאַרשליסן 
דאָס מויל, און שטענדיק זעט זיך אַרױס זייערע לאַנגע שאַר- 
פע ווייסע ציין. 
די ווילדע מענטשן האָבן באַטאַפּט די סחורה, דערביי 
האָבן זיי געקלאַפּט מיט זייערע שאַרפע ציין און געשנופּלט 
מיט די נעז און האָבן גרויס הנאה געהאַט. זעט אויס אַז די 
סחורה איז געווען גאַנץ אַ גוטע, ווען מ'וועט זי אָפּבראָטן 
אויפן פייער װעלן זי זיין די אמתע מעדני-מלכים. די ווילדע 

חברה האָבן באַצאָלט די שיף-רויבערס זייער לוין מיט אבנים 
טובות װאָס װאַלגערן זיך דאָרט אַרום װי ביי אונז פּשוטע 
שטיינער. די גראָבע שװאַרצע מענטשעלעך האָבן געלאַכט 
פון דעם נאַרישן שיפס-קאַפּיטאַן, װאָס נעמט פאַר אַזאַ פעטע 
לעבעדיקע סחורה, טויטע שטיינער. די שװאַרצע מענטשעלעך 
זענען געווען זיכער אַז עס פעלט דעם קאַפּיטאַן עפּעס אַ 
שרייפל אין זיין קאָפּ. אָט די פּרימיטיווע מענטשן-פרעסערס 
האַלטן זיך פאַר די גרעסטע חכמים, ביי זיי קומט אויס אַן זי 
נאַרן אָפּ די גאַנצע וועלט און פאַר פּשוטע שטיינער באַקומען 
זיי כל-טוּב. 

נאָכדעם װי די שיף איז אָפּגעפאָרן האָבן די שװאַרצע 
אַריײנגעיאָגט די אַלע מענטשן אין אַ גרויסער היל און זי 
פּאַרשלאָסן. רבי יעקב האָט זיך נאָכגערפרעגט ביי די מענטשן 
מיט וועלכע ער איז געווען פאַרשלאָסן ער זיי זענען. האָט 
ער דאָרט געפונען מענטשן פון אַלע שבעים לשון ואומה, נאָר 
קיין יידן איז צוישן זיי נישט געווען. די יידן פאַרשטייען זיך 
צו היטן פון די ים-רויבער, טראַכט זיך רבי יעקב, נאָר איך 
בין אַזאַ שוטה װאָס איז אַרײנגעפאַלן אין זייערע הענט. 

די שװאַרצע מענטשעלעך האָבן אַרײנגעװאָרפן דורך אַ 
לאָך פּאַרשידענע עסנװאַרג אין גרויסע מענגעס. זיסע טייטלען 
און זאַפטיקע ויינטרויבן, פייגן, מילגרוימען און נאָך פאַר- 
שידענע זעלטענע פּירות. די פאַרשלאָסענע מענטשן פלעגן 
זיך צוכאַפּן צו די פּירות און עסן צו דער זעט. יעדע פּאָר 
טעג פלעגן די שװאַרצע אַריינקומען אין די היילן אַריין און 
באַטאַפּן די סחורה, און װער עס איז שוין געווען אַביסל אויס 
געפעטעט האָבן זיי אים אַרויפגעצויגן אויף אַ שפּיז, אַרומ- 
געדרייט איבערן פייער און געמאַכט פון אים אַ גרויסע סעודה. 

רבי יעקב האָט שוין אין אָנפאַנג פאַרשטאַנען װאָס די 

רויבער ווילן מיט זייערע זיסע פּירות, האָט ער ביי זיך באַ- 
שלאָסן אַז ער װעט פאַסטן יעדן מאָנטיק און דאָנערשטיק, און 
די אַנדערע טעג װעט ער אויך נאָר עסן דאָס לעבן צו דער- 
האַלטן אַ חוֹץ שבת און יום-טוב װאָס ער האָט יאָ געגעסן 
די סעודות צו דער זעט און בעיקר זיין געליבטע סעודה 
מלווה-מלכה. נאָך אַ קורצער צייט איז פון רבי יעקבן געװאָרן 
אַ זעקל ביינער, ממש נישט מער וי אַ שאָטן פון אַ מענטש. 
אָבער נישט נאָר ער אַלין האָט אַזױ געטאָן נאָר אויך זיינע 
דריי מענטשן װאָס ער האָט מיט זיך מיטגענומען האָבן כמעט 
גאָרנישט געגעסן, ווייל רבי יעקב האָט זיי אַזױ באַפױלן. די 
שװאַרצע האָבן כסדר באַטאַפּט די פיר דאַרע און אָפּגעמאַ- 
גערטע חברה, אולי ירחם, אפשר קען מען כאָטש איינעם פון 
זיי פאָרט אַרויפברענגען אויפן בראָט-שפּיז, אָבער די חברה 
זענען נישט מער וי הוט און ביין. ווען זיי האָבן געזען אַז 
עס מאַכט זיך פון זיי גאָרנישט האָבן זיי די שװאַרצע מענטשץ- 
לעך געלאָזט לויפן, און מיט דער צייט איז רבי יעקב געװאָרן 
ביי זיי אַ באַדינער. 
צוביסלעך האָט רבי יעקב אָנגעהויבן צו פאַרשטיין װאָס די 
מענטשן-פרעסער רעדן צווישן זיך און װאָס זייערע געדאַנקען 
מיט תחבולות זענען, שפּעטער האָט ער שוין גוט געקענט 
זייער שפּראַך וועלכע געהערט מן הסתם נישט צו די שבעים 
לשונות פון די אומות. רבי יעקב האָט זיי געטריי באַדינט און 
די ווילדע האָבן דאָס געפילט, דעריבער האָבן זיי אים אין אַ 
קורצער צייט אַרום אַרױסגעזאָלט פון דער פאַרשלאָסענער 
הייל. איצט האָט ער זיך פריי אַרומגעדרײט אויפן אינזל און 
געטראַכט װיאַזױ צו אַנטלויפן אָבער קיין עצה האָט ער נישט 
געפונען ווייל פון אַלע זייטן איז געווען דער אָפּענער ים. 
ויהי היום. נאָכדעם װאָס רבי יעקב האָט זיך געפינען אויף 

דעם אינזל בערך אַ האַלב יאָר, איז װידער אָנגעקומען די זעלבע 
שיף פון די רויבערס מיט אַ פרישן טראַנספּאָרט געכאַפּטע 
נפשות. צווישן די געפאַנגענע זענען געווען דריי יונגע מענטשן 
װאָס אויף זייער געשטאַלט האָט מען גלייך דערקענט אַז זי 
שטאַמען פון אַ קעניגלעך הויף. די שװאַרצע האָבן געקלאַפּט 
מיט די ציין ווען זי האָבן די דריי אױיסגעפּאַשעטע מענטשן 
דערזען. עס פאַרשטייט זיך אַז זיי זענען געווען די ערשטע 
אין דער רייע אַרויפצוקומען אויף בראָט-שפּיז. 

אין דער ערשטער צייט האָבן זיך נאָך די דריי חברה 
געפילט אין גרויסן, עס האָט זיי גאָרנישט געפּאַסט צו רעדן 
מיט דעם באַדינער פון די שװאַרצע מענטשן, אָבער ווען זי 
האָבן באַמערקט אַז די שװאַרצע שנוּפּלען מיט די נעז ווען זי 
באַטאַפּן דעם עולם, האָבן זיי פאַרשטאַנען אַז דאָ העלפט נישט 
קיין יחוס. 

די דריי מיוחסים האָבן פאַרגעסן אַז פאַר זיי שטייט עפּעס 
אַ פּשוטער באַדינער פון די שװאַרצע און זענען מיט רבי 
יעקבן היימיש געװאָרן. זי האָבן אים געפרעגט צי עס איז דאָ 
עפּעס אַן עצה ניצול צו װערן פון די מענטשן-פרעסערס 
שאַרפע ציין ? 

ביטחון אין דעם יידישן גאָט וועלכער האָט באַשאַפן די 
וועלט, האָט זי רבי יעקב געענטעפרט. 

-- דו ביזט אַ ייד? האָבן אים די חברה מיט איבערראַ- 

שונג געפרעגט. אין מיין פאָטערס מדינה זענען פאַראַן אַ סך 
יהודים -- האָט דער יינגסטער געזאָגט. -- אין װעלכער 
מדינה װוינט דיין פאָטער ? האָט אים רבי יעקב געפרעגט. 
--- מיין פאָטער איז דער מלך פון מדינת ספרד, האָט ער 
געענטפערט. 

אוי, ספרד! גיט רבי יעקב אַ קרעכץ, אַהין האָב איך 

שטענדיק געצילט צו פאָרן. דערצייל מיר נאָר דיין געשיכטע 
װיאַזױ קומט עס אַז דער בן-המלך אַלײן זאָל אַהער פאַר- 
כאַפּט ווערן ? 

-- עס איז אַ לאַנגע מעשה, רבי ייד און עס איז אַ מעשה 
בתוך מעשה, האָט אים דער בן-המלך געזאָגט. 

--- מיר האָבן עגנוג צייט, האָט אים רבי יעקב געענטפערט, 

איר קענט אַלעס פּונקטלעך דערציילן, איך האָב אַ גרויסע הנאה 
אַז איך הער פון מדינת ספרד עפּעס רעדן. די חברה האָבן זיך 
אַװעקגעזעצט אויף אַ גרויסן שטיין און דער יונגער בן-המלך 
האָט זיך גענומען דערציילן, 

מיין פאָטער -- הייבט ער אָן זיין געשיכטע -- האָט 
פופצן יאָר נאָך דער חתונה קיין קינדער נישט געהאַט, און 
דאָס זעכצעטע יאָר איז אים געבוירן געװאָרן אַ טאָכטער. די 
שטערן-זעער האָבן אים געזאָגט אַז ווען דאָס קינד װעט אַלט 
ווערן דרייצן יאָר װעלן זי פאַנגען רויבערס. אַ יאָר נאָך מיין 
שװועסטער בין איך געבוירן געװאָרן. ווען מיין שוועסטער איז 
אַלט געװאָרן צוועלף יאָר האָט מען זי באַהאַלטן אין אַ הייל 
אויף אַן אינזל וועלכעס מען האָט אַ לאַנגע צייט אויסגעבויט, 
און מען האָט דאָס אָנגעפילט מיט מיליטער, און אַרום אינזל 
האָט מען געשיקט קריגס-שיפן זיי זאָלן היטן אַז קיינער זאָל 
זיך נישט דערנענטערן צום אינזל. דער סוף איז געווען, ווען 
מיין פאָטער, דער מלך, מיט פיל יועצים זענען געגאַנגען 
עפענען די הייל און מען האָט געזען אַז די טירן זענען פאַר- 
בויט פּונקט װי פריער, און די ווענט זענען נישט באַרירט, איז 
די פרייד געווען גאָר גרויס, יעדער איז געווען זיכער אַז מען 
האָט אָפּגעראַטעװעט די בת-יחידה פונעם מלך. מ'איז אַרײנ- 
געקומען אין דער הייל איז זי טאַקע געווען שיין ליכטיק ווייל 
מ'האָט מיט גרויס חכמה געבויט אַז די זון זאָל זי באַלױכטן, 

אָבער דעם מלך, מיין פאָטער, איז פינצטער געװאָרן פאַר 
זיינע אויגן -- זיין טאָכטער איז נישטאָ. 

עס איז געװאָרן אַ גרויסע יללה, אָבער עס האָט גאָרנישט 
געהאָלפן, זי איז נישטאָ. די שטערן-זאָגער האָבן געזאָגט אַז 
לוט װי זיי זעען אין די שטערן געפינט זי זיך ערגעץ אויף 
אַן אינזל װאָס איז אינגאַנצן מאַגנעט. עטלעכע יאָר האָבן מיר 
געפאָרשט ביז מיר האָבן זיך דערװוּסט פון סוחרים װאָס 
פאָרן איבער די ימים װוּ דאָס אינזל געפינט זיך. זיי האָבן 
אונז אויך געזאָגט אַז אַ שיף וועלכעס איז אַהין פאַרקראָכן, 
איז נאָך קײנמאָל נישט צוריק געקומען. װען איך האָב 
געזען די שרעקלעכע טרויער פון מיינע עלטערן, האָב איך 
זיי געזאָגט אַז מיר טאָרן דאָס נישט פאַרשוייגן, אוב די 
גזלנים װעלן זען אַז מ'לאָזט זיי טאָן װאָס זיי ווילן, וועלן זי 
מיך אויך אַװעקטראָגן. מיינע ווערטער זענען אַריין אין האַרץ 
פון מיין פאָטער און ער האָט צונויפגענומען אַלע קריגס-שיפן 
װאָס ער האָט פאַרמאָגט, זיין גאַנץ מיליטער און האָט דאָס 
איבערגעגעבן פאַר אָט די צוויי עלטסטע אָפיצירן -- ווייזנדיק 
מיטן פינגער אויף זיינע צוויי חברים װאָס זענען מיט אים 
געווען --- זי זאָלן גיין באַצװינגען די רויבער פון אינזל און 
באַפּרײיען מיין שוועסטער. 

ווען דאָס גאַנצע מיליטער איז שוין געווען גרייט אֶפּצַן- 
פאָרן, בין איך צוגעגאַנגען צו מיין פאָטער און געבעטן בי 
אים ער זאָל מיר ערלויבן מיטפאָרן אין דער מלחמה. קודם 
האָט ער מיר שטרענג געענטפערט אַז ער לאָזט מיך בשום 
אופן נישט, ווייל איך בין נאָך צו יונג צו פאָרן אין אַ מלחמה. 
שפּעטער אָבער אַז ער האָט געזען מיין שטאַרקן וילן צו 
פּאָרן, האָט ער זיך געבעטן ביי מיר רחמנות צו האָבן אויף 
זיינע אַלטע יאָרן. ער האָט מיר געזאָגט, מיין איינציקע טאָכ- 

טער האָט מען ביי מיר אַװעקגענומען איצט ווילסט דו אויך 
אַװעק, שפּיר איך ביי מיר אַז איך װעל דאָס נישט קענען 
אַריבערטראָגן. מיין האַרץ איז אָבער געווען האַרט און איך 
האָב גאָרנישט געװאָלט הערן, איך האָב אים געזאָגט אַז אויב 
ער װעט מיך נישט לאָזן מיטפאָרן װעל איך דאָס נישט 
קענען אויסהאַלטן, אַזױ האָט ער נישט געהאַט קיין ברירה 
און מיך געלאָזט פאָרן. 

מיין פאָטער האָט שטאַרק געבעטן די צויי גענעראַלן 
אַז זיי זאָלן מיך שטאַרק היטן און מיט אַ גרויס געויין זיך 
פון אונז געזעגנט. די שיפן זענען אַרױס אויפן ים. די ווינטן 
זענען געווען גוטע. מיר זענען געפאָרן עטלעכע חדשים אין 
דער בעסטער אָרדענונג. 

אין אַ שיינעם טאָג פאָרנדיק אויפן ים באַגעגענען מיר 
עטלעכע געלע שיפלעך. מיר האָבן זיך אַפילו נישט אומגעקוקט 
אויף זיי, אָבער די חברה אויף די געלע שיפלעך האָבן אונז 
גוט באַטראַכט. זיי זענען אונז נאָכגעפאָרן ביז אין דער טונ- 
קעלער נאַכט. ביי נאַכט האָבן זיי זיך דערנענטערט צו אונ- 
זערע שיפן און האָבן זיך גענומען אויסבויערן אַ לאָך אין 
די שיפן. איין מאַטראָז האָט דאָס אָבער באַמערקט און גלייך 
איבערגעגעבן דעם שיפס-קאַפּיטאַן. דער קאַפּיטאַן האָט באַ- 
פוילן מ'זאָל צעהאַקן אַלע געלע שיפלעך. מיר האָבן אַרײנ- 
געגאָסן אין ים אַריין פיל שמן און דאָס אָנגעצונדן. איז געװאָרן 
אויפן ים אַ גרויס פייער און מיר האָבן געזען מלחמה צו פירן 
מיט די קליינע שיפלעך. 

קודם האָט אויסגעזען אַז די מענטשן אויף די שיפלעך 
זענען שטילע מענטשן. נאָך די ערשטע פיילן װאָס מיר האָבן 
אויף זיי געװאָרפן האָבן זיי געמאַכט די פּליטה. די גענעראַלן 
האָבן געזאָגט אַז מ'דאַרף זיך גאָרנישט מאַכן פון די קליינע 

שיפלעך און מ'זאָל זיי לאָזן אַנטלױפן. אָבער די שיפלעך זענען 
נישט אַנטלאָפּן. זיי, די קליינע געלע שיפלעך, וועלכע האָבן 
אויסגעזען װי היישעריקן קעגן אונזערע גרויסע קריגס-שיפן 
זענען צוריקגעקומען און זיך גענומען פירן מלחמה מיט אונ- 
זערע שיפן. אַז די גענעראַלן האָבן דערזען די חוצפּה פון די 
שיפלעך האָבן זיי געגעבן אַ באַפעל אַז קיין איין שיפל זאָל 
נישט איבערבלייבן. אָנפאַנג האָבן די קליינע שיפלעך געפירט 
אַ פעאיקע מלחמה, אָבער װאָס האָבן זיי, די קליינע פליגעלעך, 
געקענט טאָן קעגן אַזויפיל קריגס-שיפן. נאָכדעם װאָס ס'איז 
געהרגעט געװאָרן אַ סך פון די מענטשן איף די שיפלעך, 
האָבן זיי זיך װוידער גענומען אַנטלויפן. אָבער איצט האָט מען 
זי שוין נישט געלאָזט. נאָכיאָגן! האָבן די גענעראַלן געגעבן 
אַ באַפּעל און קיין שום שיפל נישט איבערלאָזן. אַז מיר, אַזױ" 
פיל מיליטער, געפינען זיך יאָ אויפן ים זאָלן מיר אויך אויס- 
רוימען די קליינע ים רויבערס, האָבן זיי געזאָגט. 

מיר האָבן זיך גענומען נאָך יאָגן די קליינע שיפלעך. זי 
זענען אָבער געפלויגן וי דער וינט, אָבער פונדעסטװועגן 
האָבן מיר צוויי שיפלעך צעהאַקט נאָכיאָגנדיק, און ווען נישט 
עפּעס אַ שרעקלעך אומגליק װאָס האָט מיט אונז פּאַסירט 
װאָלטן מיר אַלע צעהאַקט.. 

װיאַזױ דאָס איז געשען ווייסן מיר עד היום נישט, נאָר 
ליידער האָט דאָס אונז געטראָפן. פּלוצים װוי מיר יאָגן אַזױ 
שנעל נאָך די שיפלעך דערזען מיר זיך אַלע אין װאַסער. אָט 
די צוויי גענעראַלן זענען גאָר פעאיקע שווימערס האָבן זי 
מיך אַרויפגענומען אויף זיך און זענען מיט מיר צוגעשווימען 
צו אַ ברעט װאָס איז געלעגן אויפן װאַסער. 

צוערשט האָבן מיר געמיינט אַז נאָר אונזער שיף האָט 
פּאַסירט דאָס אומגליק, האָבן מיר אַ גאַנצע צייט געשריגן 

נאָך הילף צו די אַנדערע שיפן, אָבער ווען איך בין געװוען 
אויפן ברעט האָב איך געזען אַז אַלע שיפן זענען צעפאַלן 
אויף ברעטער, און דאָס גאַנצע מיליטער ליגט אין ים און 
שרייט מיט שרעקלעכע קולות. יעדער איינער שרייט צו די 
איבעריקע שיפן אַז מען זאָל זיי ראַטעװען, ווייל אַלע האָבן 
געטראַכט אַז נאָר מיט זייער שיף האָט פּאַסירט דאָס אומגליק, 


אַן אָפיציר שלעפּט אַרױס דעם בן-המלך פונעם ים ; פון דִי צװיי 
זייטן, די צעפאַלענע שיפן 


די ערשטע זאַך װאָס די גענעראַלן האָבן געטאָן װען 
מיר האָבן זיך דערזען אויף דעם ברעט איז געווען אױסצוטאַן 
מיינע אויבערשטע קעניגלעכע קליידער, אויך זיי האָבן אויס- 
געטאָן זייערע גענעראַלישע מלבושים און אַרײנגעװאָרפן אין 
ים אַריין. וי מיר זיצן אַזױ אויפן ברעט קומט צו אַ געל שיפל 
און נעמט אונז אַרױף. זי פרעגן אונז װוער מיר זענען וייל 
מיר זענען נישט געווען אָנגעטאָן אין מיליטערישע קליידער 

אַזױ װי דאָס גאַנצע מיליטער װאָס איז אַרײנגעפאַלן אין ים, 
מיר האָבן נאָר געהאַט אויף אונז די אונטערשטע קליידער. 

-- מיר זענען -- ענטפערט איין גענעראַל פאַר דער 
חברה אויף די געלע שיפלעך -- געפאַנגענע. דאָס מיליטער 
האָט אונז געפאַנגען אין מיטן וועג און האָבן אונז אױסגעטאָן 
די אויבערשטע קליידער און אַזױ מוזן מיר אַרומגײן שוין אַ 
לענגערע צייט אין די אונטער-קליידער. 

--- אוב אַזױ רופן זיך אָן די חברה פון דעם געלן שיפל, 
זענט איר באַפרײט, מאָרגן פאָרט אַ שיף פון דאַנען אויף דער 
גרויסער װעלט װעט איר מיטפאָרן מיט איר, אָבער פון דעם 
מיליטער װאָס האָט געהאַט די חוצפּה צו קומען מלחמה פירן 
מיט אונז װעט אפילו איין מאַן נישט בלייבן לעבן. 

-- די חברה פון דעם געלן שיפל זענען מיט אונז גלייך 
אַװעק געפאָרן גאָר טיף אין מיטן ים, דאָרט איז געשטאַנען 
אָט די שיף װאָס האָט אונז אַהער געבראַכט. עטלעכע חדשים 
זענען מיר געפאָרן אויפן ים ביז מיר זענען אַהער געקומען. -- 
דאָס איז אונזער געשיכטע -- האָט דער בן"המלך געענדיקט 
זיינע ווערטער. 

איך האָב שוין לאַנג געהערט פון די גזלנים האָט זיך רבי 
יעקב אָנגערופן. נאָר איצט לאָמיר נישט רעדן וועגן די גזלנים, 
לאָמיר בעסער טראַכטן װעגן עפּעס אַ פּלאַן װיאַזױ אייך צן 
ראַטעװען. זאָרגט נישט מיט גאָטס הילף װעט איר געראַטע- 
וועט װערן, איך טראַכט וועגן אייך, האָט זיי רבי יעקב גע- 
זאָגט, און איז אַרױס פון דער הייל. 


יג. 
אין אַ טאָג ווען די שװאַרצע זענען געווען פאַרזאַמלט 
אויף זייער פרעס-שיף -- ווייל אַזױ פלעגן זיי זיך צו פירן, 

ווען זיי האָבן געהאַט עפּעס אַ פעטע געבראָטענע סעודה האָבן 
זי געפּראַװעט די סעודה אויף דער אַלטער שיף װאָס איז גע- 
ווען מיט אַ לאַנגער קייט צוגעבונדן צום אינזל און דער 
ווינט האָט זי כסדר געשאָקלט אויפן װאַסער. נאָכן עסן פלעגן 
זיי אַרויפגײן אויפן דאַך פון שיף און שעפּן די געשמאַקע 
פרישע ים-לופט. דאָרט פלעגן זיי אויך אָפּשמועסן ווען זי 
װעלן זיך ווידער צונויפקומען אויפן שיף, ווען עס זעט אויס 
דאָס עטלעכע קרבנות װעלן שוין זיין גוט אױסגעפּאַשעט. אין 
דעם טאָג האָבן זי אָפּנעשמועסט אַז אין צוויי װאָכן אַרום 
וועלן זיין אַ פינף חברה שוין גרייט צו דער בראָט-שפּיז, 
צװישן זיי דער בן-המלך און זיינע צוויי גענעראַלן. 


וען די שװאַרצע האָבן געענדיקט זייער פעטע סעודה 
האָבן זי געהייסן רבי יעקבן -- זייער באַדינער --- ער זאָל 
צושטעלן יעדן איינעם אַ קריגל װאַסער צו טרינקען. רבי 
יעקב האָט געהאַט צוגעגרייט אַ פֹּאָר גוטע כוסות שװאַרצן 
וויין פון די גרויסע טרויבן װאָס זענען דאָרט געװאַקסן. די 
זיסע משקה האָט זייער גוט געשמעקט די מענטשן-פרעסער, 
בפרט נאָך אַזאַ פעטער סעודה װאָס זיי האָבן ערשט איצט 
געענדיקט. 


-- ברענג נאָך פון דער משקה, האָבן זיי געזאָגט צו רבי 
יעקבן. אָבער אַ פּאָר פעסער זאָלסטו ברענגען ווייל די קליינע 
כוסעלעך האָבן אונז קוים באַנעצט די ליפּן, 


-- איר טראַכט, האָט זיי רבי יעקב געענטפערט, אַז די 
משקה װאַקסט אַזױ וי די װילדע ביימער? אָדער זי קװאַלט 
פון תהום ווי װאַסער ? ניין ! איר האָט אַ טעות. מ'דאַרף שווער 
אַרבעטן ביז מען באַשאַפט אַ טראָפּן פון דער משקה, אָט אויף 
די פּאָר כוסעלעך װאָס איך האָב אייך דאָ איצט געשטעלט, 

האָב איך אָפּגעאַרבעט עטלעכע חדשים, יעדן טאָג אַ פּאָר 
שעה. 

אונז אינטערעסירט גאָרנישט -- האָבן די מענטשן-פרע- 
סערס געזאָגט צו רבי יעקבן -- אויב דו שטעלסט אונז נישט 
צו אַ פּאָר פעסער פון דער געשמאַקער משקה, װעסטו גלייך 
אַרויפגעצױגן װערן אויפן בראָט-שפּיז, און דו װעסט איינגע- 
שלונגען ווערן אַ האַלב לעבעדיקער. 

-- װאָס! אַ פּאָר פעסער? -- ענטפערט רבי יעקב 
אַ דערשראָקענער -- דאָס װעט דאָך ביי מיר נעמען אַ פּאָר 
יאָר. נאָר -- זאָגט ער ווייטער, וי איינער װאָס האָט זיך באַ- 
רואיקט, ווייל ס'איז אים איינגעפאַלן אַ גוטע עצה -- איך 
װעל אייך יאָ קענען צושטעלן די משקה ביז אַ פּאָר חדשים, 
אויב איר װעט מיר געבן עטלעכע מענטשן זי זאָלן מיר צו 
העלפן צו דער אַרבעט. אָבער אַזעלכע מענטשן װאָס איך װעל 
פעסטשטעלן אַז זיי טויגן צו דער אַרבעט. 

-- נעם דיר וועמען דו ווילסט, האָבן די מענטשן-פרע- 
סערס געענטפערט, אַבי לאָמיר שוין דערלעבן נאָך אַ לעק 
פון דער זיסער משקה. 

רבי יעקב האָט זיך אויסגעקליבן זעקס מענטשן, די דריי 
װאָס ער האָט מיטגענומען מיט זיך פונעם טאָל און די דריי 
איצט געקומענע, דער בן-המלך מיט די צוויי גענעראַלן און 
זיך גענומען צו דער אַרבעט. גאַנצע טעג האָבן זיי אָנגעפילט 
גרויסע פעסער מיט ויינטרויבן און אויף זיי אַרױפגעפּאַקט 
שווערע שטיינער. איין פאַס נאָכן צווייטן האָבן זיי אָנגעפילט 
אַ גאַנצן חודש. 

ווען זיי האָבן געזען אַז עס איז שוין דאָ אַזופיל ויין 
דאָס די מענטשן-פרעסערס װעלן דאָס נישט קענען אויסטרינ- 
קען, האָבן זיי אָפּגעזיגן דעם ויין פון די טרויבן, און אים 

געלאָזט עטלעכע חדשים שטיין אין די שטיינערנע פעסער די 
משקה זאָל ווערן אַ ביסל שאַרף. 
איבער דער גאַנצער צייט װאָס רבי יעקב מיט זיינע מענטשן 

האָבן געמאַכט די משקה, האָבן די שװאַרצע חברה וועלכע 
זענען דעמאָלט געווען אויף דער פרעס-שיף וען רבי יעקב 
האָט זיי געגעבן צו פאַרזוכן אַ בעכער וויין, דערציילט פאַר 
די איבעריקע מענטשן-פרעסערס וועלכע האָבן זיך געפונען 
אויפן אינזל, פון דער געשמאַקער משקה װאָס דער באַדינער 
האָט זיי צוגעשטעלט. זי האָבן אויך דערצײילט אַז ער 
גרייט צו פאַר אַלע פון דער משקה לרוב, וויפל זיי װעלן נאָר 
קענען טרינקען. 

עס איז אפילו געווען אַ װוילדער חידוש ביי די שוואַרצע 
מענטשן אַז עס איז פאַראַן אַ גרעסערער עולם הזה וי מענטשן 
פלייש, אָבער װאָס פאַראַ שווערע קעפּ די מענטשן-פרעסערס 
האָכן געהאַט, האָבן זיי זיך געכאַפּט אויף דער כוסה אַזױ וי 
עילױים, די שװאַרצע איז אַרײן דער געשמאַק פון דער 
משקה אין האַרץ און האָבן שוין יעדן טאָג אויסגעקוקט אויף 
דער מינוט װאָס זייער באַדינער װעט געבן דעם ציכן אַז 
די משקה איז גרייט. 

ווען רבי יעקב האָט געזען אַז די משקה איז שוין גאָר 
שטאַרק און קרעפטיק, האָט ער אויסגעשריגן אין גאַנצן טאָל 
צװישן אַלע מענטשן: װער עס ויל פאַרזוכן אין זיין לעבן 
פון דער משקה װאָס דער גרעסטער עולם הזה איז נישט גלייך 
צו איר, זאָל היינט קומען אויף דער פרעס-שיף, דאָרט װעט 
מען אַרויפברענגען די גאַנצע משקה, װער עס װעט דאָרט 
זיין װעט טועם זיין פון דעם גרויסן תענוג, און ער נישט 
וועט שוין אין זיין לעבן נישט פאַרזוכן ווייל פון דעם װאָס 
מען באַשאַפּט די באַטעמטע משקה װאַקסט נאָר אײנמאָל אין 

זיבעציק יאָר. און דאָס יאָר איז געווען דאָס זיבעציקסטע יאָר 
פון װען עס איז דאָס לעצטע מאָל געװאַקסן די זאַך װאָס 
גיט אַרײין דעם גוטן טעם אין דער משקה. דעריבער זאָלן 
היינט אַלע קומען צו דער גרויסער און פעטער סעודה און 
שפּירן דעם ריכטיקן עולה-הזה פון דער געשמאַקער משקה 
װאָס װעט דאָרט זיין לרוב, 

ויבואו. עס איז געװאָרן אַ צוזאַמענלוױף אויף דער שיף, 
אַלטע און יונגע, אַלע שװאַרצע מענטשעלעך װאָס האָבן זיך 
נאָר געפונען אויף דעם אינזל, זענען געקומען, זייערע זקנים 
זענען געקומען צו קריכן אויף אַלע פיר, אַבי נאָר צו פאַר- 
זוכן פון דעם עולם-הזה װאָס זיי האָבן אַלע זייערע יאָרן נישט 
טועם געווען. עס האָט זיך דאָרט געטאָן אַ קלאַפּערײ מיט די 
ציין און אַ שנפּלערײ מיט די נעז אַן דאָס גרויסע שיף האָט 
זיך געשאָקלט אויף דעם ים וי אַן אַלטער שיכור. ווען רבי 
יעקב האָט געזען דאָס אַלע זענען שוין דאָ, האָט ער מיט זיינע 
פינף באַדינער (די בת-המלכה האָט ער נישט מיטגענומען אויפן 
שיף) זיך גענומען טיילן יעדן איינעם פון די שװאַרצע לייט 
אַ גרויס קריגל שאַרפן וויין. די שװאַרצע האָבן דאָס גלייך 
געענדיקט און געשריגן נאָך נאָך, רבי יעקב האָט נישט גע- 
זשאַלעװעט און האָט געגאָסן אָן אַ מאָס, ביז דער גאַנצער 
עולם מענטשן-פרעסערס װאָס האָבן געציילט אַ היפּשע פּאָר 
הונדערט חברה, זענען אַװעקגעפאַלן שיכור װוי לוט און אייג- 
געשלאָפן אין אַ טיפן שלאָף אויף דער פרעס-שיף. 

ווען דער גאַנצער עולם מענטשן-פרעסערס זענען שון 
געשלאָפן װי טויט, האָט רבי יעקב מיט אַ שפּיז איסגעהאַקט 
אַ גרויסן לאָך אויפן גרונט פונעם שיף, דאָס װאַסער פון ים 
האָט זיך גענומען מיט אַ גרויסן שטראָם אַריינגיסן אין דעם 
שיף. איצט איז רבי יעקב מיט זיינע מענטשן אַראָפּ פונעם 

שיף און האָט אָפּגעהאַקט די בריק וועלכע איז געווען פאַר- 
בונדן מיט דער טריקעניש. אין אַ קורצער צייט האָט מען 
געזען װי דאָס שיף איז איינגעזונקען אין ים מיט אַלע פאַר- 
שיכורטע מענטשן-פרעסערס. 

ווען די מענטשן װאָס זענען געווען מיט רבי יעקבן האָבן 
געזען זיין קלוגע תחבולה, און אַז זיי זענען שוין אַרױס פון 
דער געפאַר אַרויפגעצויגן צו ווערן אויפן בראָט-שפּיז זענען 
זיי געװאָרן מלא שמחה, זיי זענען אַרופגעפאַלן רבי יעקבן 
אויפן האַלז און אים געקושט מיט גרויס ליבשאַפט. זי האָבן אים 
געזאָגט אַז ביז איצט האָבן זי נישט פאַרשטאַנען װאָס ער 
מיינט מיט דעם וויין, ערשט איצט זעען זי זיין גרויסע חכמה. 
מיר פאַרשטייען אָבער אַלץ נישט װיאַזױ מיר װעלן זיך קענען 
אַמאָל פון דאַנען אַרױסראַטעװען, ווייל קיין שיף גייט דאָך 
דאָ קײינמאָל נישט פאַרביי. 

ויען. האָט זיי רבי יעקב געענטפערט: איך האָב אייך 
שוין אַ סך מאָל געזאָגט, איין קלוגע עצה וי אַזױ פון אַלע 
צרות געראַטעװעט צו װערן, די עצה הייסט ,ביטחון", זיך 
פאַרלאָזן אויף דעם גאָט װאָס האָט באַשאַפן הימל און ערד, 
ער װעט זיכער העלפן און מיר װעלן פון דאַנען אַרױס. און 
ביז מיר װעלן אַרױס פון דאַנען האָט איר אויך נישט װאָס 
צו זאָרגן ווייל געלויבט השי"ת, עס פעלט אונז דאָך דאָ אויך 
נישט קיין עסן. גוטע פּירות און געשמאַקע קװאַלן װאַסער 
איז דאָ גענוג. און דער שרעקלעכער פּחד פאַר די וילדע 
מענטשן איז דאָך שוין נישטאָ, ווייל פון זיי זענען גאָר װײניק 
געבליבן, און מיר װעלן זי לייכט בייקומען. 

די פּאָר שװאַרצע װאָס זענען איבערגעבליבן האָט רבי 
יעקב מיט זיינע מענטשן אײנגעשפּאַרט אין אַ הייל. איצט האָט 
רבי יעקב געעפנט די הייל וי עס זענען געווען אײינגעשפּאַרט 

אַלע געפאַנגענע מענטשן, און ער האָט אַלע באַפרײט. די 
מענטשן האָבן זיך איצט פריי אַרום געדרייט אויף דעם אינזל 
און געקליבן טייערע אבנים-טובות. 

ווידער זענען פאַרגאַנגען עטלעכע חדשים. רבי יעקב האָט 
געהאָפּט און אויסגעקוקט װען עס װעט שון אָנקומען די 
רויבער-שיף מיט די געכאַפּטע נפשות. ענדלעך האָט ער אין 
אַ פאַרנאַכט באַמערקט גאָר פון דערווייטנס וי אַשיף דער- 
נענטערט זיך צום אינזל. אָט דאָס איז דער טאָג אויף וועלכן 
ער האָט געהאָפּט. די ערשטע זאַך האָט ער געהייסן פאַר אַלע 
געפאַנגענע װאָס האָבן זיך שוין עטלעכע חדשים פריי אַרומ- 
געדרייט אויף דעם אינזל, אַלע זאָלן זיך באַהאַלטן אין עפּעס 
אַ הייל װאָס איז געווען ערגעץ אין אַ ווינקל פונעם אינזל. 
דערנאָך איז ער צוגעגאַנגען צום ברעג פונעם ים און האָט 
געװאַרט אויפן שיף. אַלע יאָרן ווען די רויבער-שיף מיט די 
געפאַנגענע נפשות פלעגן אָנקומען, האָבן זיי אָפּגעװאַרט דער 
גאַנצער עולם מענטשן-פרעסערס װאָס איז געווען אויפן אינזל 
און זי פלעגן טאַנצן פאַר פרייד ווען זיי האָבן געזען אַז מ'האָט 
זיי געבראַכט פרישע געשמאַקע סחורה צום עסן. 

אַז די שיף איז איצט אָנגעקומען צום אינזל און די גזלנים 
האָבן געזען אַז עס װאַרט זיי קיינער נישט אַפּ אַ חוץ דעם 
באַדינער װאָס די לעצטע פּאָר מאָל ווען זיי זענען דאָ געווען 
האָבן זיי אים קענען געלערנט, איז דאָס ביי זיי געווען אַ 
גרויס װוּנדער. 

-- װוּ זענען אַלע שװאַרצע מענטשלעך? -- האָט דער 
ראש-הגזלנים געפרעגט רבי יעקבן מיט גרויס חידוש. 

-- פרעג גאָרנישט -- האָט אים רבי יעקב געענטפערט 
מיט גרויס שמחה -- מען קרוינט היינט אַ נייעם מלך איף 
דעם אינזל, דעם אַלטן שװאַרצנס אַ זון, ס'איז שמחה וששון 


3211ן 


קכו של שה אהיה 


צווישן שװאַרצן עולם, אַלע עסן מענטשן-פלייש מיט גרויס 
אַפּעטיט. 


-- װוּ קומט פאָר די גרויסע שמחה? -- פרעגט ער 
ווייטער. 


-- אין דער גרויסער הייל -- ענטפערט רבי יעקב, און 
זאָטג ווייטער -- אַלע מענטשלעך זענען דאָרט פאַרזאַמלט און 
פּראַװוען דאָרט די גרויסע סעודה לכבוד דעם נייעם מאַיעס- 
טעט. מיך האָט מען טאַקע דאָ אַװעקגעשטעלט אויפן ברעג 
ים כדי אייך אָפּצװואַרטן און אַלע צו פאַרבעטן אויף דער 
גרויסער שמחה. 


אַז דער שיפס-קאַפּיטאַן און די גאַנצע באַנדע גזלנים 
האָבן דערהערט פון דעם גרויסן כבוד װאָס מ'טוט זי אָן 
מען פאַרבעט זיי אויף דער קאָראָנאַציע, זענען זיי געװאָרן 
מלא שמחה, זיי שליסן פעסט אָפּ די טיר פון דעם אונטערשטן 
חלק פונעם שיף, דאָרט װוּ די געכאַפּטע נפשות האָבן זיך 
געפונען, און אַלע גזלנים האָבן זיך געלאָזט גיין נאָך רבי 
יעקבן צו דער גרויער הייל. ווען זיי האָבן זיך דערנענטערט 
צו דער היל זאָגט זיי רבי יעקב, אֶה, עס זעט אויס אַז מען 
האַלט שוין ביים קריינען דעם מלך, דען עס איז גאָר שטיל, 
מיט עטלעכע מינוט צוריק האָט געציטערט די לופט פון זייער 
געשריי. 

ווען זיי זענען אָנגעקומען צו דער גרויסע און געדרייטער 
הייל, שטעלט זיך אַראָפּ רבי יעקב ביי דער טיר אַזױ װוי איי- 
נער װאָס גיט אָפּ גרויס כבוד פאַר חשובע געסט, און ווייזט זי 
מיט די פינגער זיי זאָלן פאָרויס אַרײנגײן. די קאָראָנאַציע איז 
אין דער דריטער הייל אויף לינקס -- זאָגט זיי רבי יעקב. די 
גזלנים זענען גוט באַקאַנט געווען אין דער היל, זיי גייען 

זיך גאַנץ זיכער אין אֹיר צו דעם אָרט װוּ דער באַדינער האָט 
זיי געװויזן. 

אַזױ װי דער לעצטער גזלן איז נאָר אַרײין אין דער הייל 
האָט רבי יעקב געגעבן אַ סימן צו זיינע מענטשן וועלכע האָבן 
זיך אויסבאַהאַלטן אין דער צווייטער הייל. אַלע זענען שנעל 
געקומען און אַלע צוזאַמען האָבן גענומען אַרײנװאַרפן אין 
דער הייל פיל טרוקענע צוייגן מיט טרוקענע ביימער, דאַן 
האָבן זיי מיט אַלע כוחות אַרויפגעקױקקלט דעם גרויסן און 
ברייטן שטיין אויפן אַרײנגאַנג פון דער הייל. מיט דעם שטיין 
פלעגן די שװאַרצע פאַרשליסן די געפאַנגענע מענטשן װאָס 
די רויעבר-שיף פלעג זיי ברענגען. איצט האָט רבי יעקב דורך 
אַ לאָך װאָס ער האָט פריער צוגעגרייט אָנגעצונדן די טרוקענע 
צווייגן מיט די ביימער. 

איידער די גזלנים האָבן געהאַט דורכגעגאַנגען דעם לאַנגן 
טונקלען צווייטן הייל, האָבן זיי דערפילט אַ שרעקלעכן רויך 
װאָס װאַרגט זיי אין האַלז, זי לויפן שנעל צוריק צו דער טיר 
פונעם הייל, זיי קענען אָבער זיך נישט דערנענטערן ווייל דער 
רויך האָט זיי געשטיקט. זיי שרייען מיט קולי קולות און רבי 
יעקב ענטפערט זיי: אַזױ וי איר האָט אַנדערע געטאָן אַזױ 
ווערט אייך באַצאָלט. איך װאָלט אייך גערן אַרױסגעלאָזט, 
נאָר איך בין זיכער אַז אויב איר װועט אַרויסקומען װעט איר 
אונז מיט אַלע געכאַפּטע נפשות אויף דעם שיף הרגענען 
דעריבער מוז איך אייך לאָזן דאָ אױיסשטאַרבן און השי"ת זאָל 
אייך אָננעמען דעם ביטערן טויט שטאָט די שרעקלעכע מעשים 
װאָס איר האָט געטאָן אין אייער לעבן. 

רבי יעקב לויפט צו צום שיף פון די גזלנים, עפנט די 
טיר פון דעם אונטערשטן חלק שיף, זעט ער דאָרט וי אַלע 
מענטשן וויינען און קלאָגן, ווייל זיי האָבן געװוּסט װוּ מ'האָט 

זי געבראַכט. --- וויינט נישט! און קלאָגט נישט! זאָגט זי 
רבי יעקב מיט אַ פריילעכער שטימע, דער גאָט װאָס האָט 
באַשאַפן הימל און ערד האָט אייך געראַטעװעט פון דעם 
שרעקלעכן טוט געבראָטן צו װוערן אויפן פייער און אַשטאָט 
אייך האָבן זיך די גזלנים געבראָטן. איצט זענט איר פריי 
אַרומצוגײן צוויי טעג אויפן אינזל און קלויבט אבנים טובות 
ומרגליות, דערנאָך װעלן מיר מיט גאָטס הילף צוריקפאָרן 
מיט דעם שיף. 

מ'קען זיך פאָרשטעלן די גרויסע שמחה פון די מענטשן. 
אַלע האָבען זיך געװוּנדערט אויף דער גרויסער חכמה פון רבי 
יעקב. אין צוויי טעג אַרום זענען שוין אַלע געזעסן אויפן שיף 
און די צוויי אַלטע אָפיצירן װאָס זענען געווען שיפס-מייס- 
טערס האָבן אויסגעצויגן די זעגל ביימער פונעם שיף און 
זיך גענומען פאָרן. װוּ זי זאָלן פאָרן האָבן זיי אַלײן נישט גע- 
װוּסט ווייל זיי האָבן נישט געװוּסט ווּ זי געפונען זיך אויפן 
ים. נאָך אַ חודש נסיעה האָבן זיי דערזען פון דערווייטנס אַ 
צווייטע שיף. זיי האָבן געגעבן אַ צייכן און זיך צו איר דער- 
נענטערט. 

--- װווּ געפינען מיר זיך אויפן ים -- פרעגט דער גענע- 
ראַל. -- דער שיפס-קאַפּיטאַן זאָגט אים פּונקטלעך ווּ זי 
געפינען זיך. איצט האָט דער גענעראַל קלאָר געװוּסט דעם 
וועג צו זיין הײימלאַנד מדינת-ספרד. נאָך אַ לאַנגער צייט 
פאָרן אויפן ים זענען זיי סוף סוף אָנגעקומען צו דעם הויפּט- 
שטאָט פון דער מדינה. 

וי דער בן-המלך האָט דערזען דעם פּאָרט פון זיין פאָ- 
טערס הױפּטשטאָט האָט ער שיעור געחלשט פאַר פרייד. ער 
האָט גלייך געװאָלט לויפן צו זיין פאָטערס קעניגלעכן פּאַלאַץ. 
אָבער רבי יעקב האָט אים געזאָגט אַז ער מיט די צוויי אָפי- 

צירן זאָלן װאַרטן אויפן שיף. 

אַלע מענטשן וועלכע זענען געוען אויפן שיף נעמען 
זייערע פּעקלעך אבנים טובות. זיי געזעגענען זיך פון רבי 
יעקבן מיט גרויס כבוד און דאַנקען אים פאַר זייער לעבן און 
פאַר דעם פאַרמעגן װאָס זיי האָבן זיך אָנגעקליבן אויפן אינזל 
צוליב אים און גייען זיך אין שטאָט מיט גרויס שמחה. 

ווען אַלע זענען שוין אַראָפּ פונעם שיף זאָגט רבי יעקב 
צו דעם בן-המלך און די צוויי גענעראַלן: מיין עצה איז אַז 
איר זאָלט דאָ בלייבן אינעם שיף און זיך פאַר קיינעם נישט 
אויסגעבן ער איר זענט. איך װעל קודם אַרײנגײן אין שטאָט 
און צוגרייטן דעם מלך מיט דער מלכה אַז זייער זון לעבט, 
ווייל אויב זיי װעלן דאָס פּלוצים דערהערן, קאָנען זי פון 
גרויס פרייד שטאַרבן. דאָס האַרץ קען נישט פאַרטראָגן קיין 
פּלוצימדיקע זאַך, סיי, חלילה, אַ שלעכטע בשורה, סיי אַ גוטע 
בשורה (ביי די מענטשן איז נאָר באַקאַנט אַז מ'שטאַרבט פון 
אַ פּלוצימדיקער שלעכטער בשורה, וייל דאָס קומט ליידער 
זייער אָפט פאָר, אָבער אַז מען זאָל פּלוצים דערהערן אַ גוטע 
בשורה איז אַ זעלטענע זאָך). 

דער בן-המלך מיט די אָפיצירן זאָגן צו אים: װאָס דו 
װעסט אונז הייסן װעלן מיר דיך פאָלגן, ווייל מיר האָבן זיך 
שוין איבערצייגט אַז דו האָסט אין דיר אַ געטלעכע קלוג- 
שאַפּט. רבי יעקב געזעגנט זיך פון זיי, און זאָגט זיי אַז עס קאָן 
אַריבער אפילו אַ װאָך אָדער צוויי ביז ער װעט צוריקקומען, 
איבער דער צייט זאָלן זיי זיין אויפן שיף און זיך פאַר קיינעם 
נישט געבן צו דערקענען. 


יד 
מיט די אָפּגעריסענע קליידער װאָס ער איז געגאַנגען 

געקליידעט אַלס באַדינער ביי די -מעָנטשן-פרעסערס איז רבי 
יעקב. אַרײנגעגאַנגען אין. דער הױפּטשטאָט פון מדינת. ספרד, 
אַ גאַנצן טאָג איז ער געגאַנגען און. געזוכט עפּעס אַ אַ ייד, ווייל 
דאָס האַרץ האָט אים שוין אויסגעקוקט צו זען אַ ייידיש גע 
שטעל, נאָכדעם װאָס ער האָט אַזויפיל יאָרן נישט געזען פאַר 
זיינע אויגן אַ יידישע צורה. פאַרנאַכט האָט ער באַגעגנט אַ 
פּאָר מענטשן װאָס ער.האָט גלײיך דערקענט אַז זֵיי זענען יידן. 
מיט גרויס פרייד איז ער צוגעלאָפן צו זי ער גיט. זיי עשלום- 
עליכם? און. זי ענטפערן אים אויף לשון הקודש אעליכם- 
שלום".. ער איז אַזױ. פול געװאָרן מיט פרייד פון גרויס אי- 
בעראַשונג אַז ער איז אַרויפגעפאַלן אויף זייער האַלדן וז זיי 
געקושט, 
+--- די.. יידן. האָבן זיך--קוים געקאָנט אי פון. דעם 
צעריסענעם אָרחי-פּרחי וועלכער איז זיי באַפאַלן אין מיטן 
גאָס. װוּ גייט איר מיינע טייערע ברידער, פרעגט זיי רבי יעקב 
מיט אַ טיפער ליבשאַפט און עס האָט זיך אים געגאָסן טרערן 
פון די אויגן פאַר. גרויס פרייד. עפּעס- אויף אַ חתונה, האָבן 
די יידלעך אים אָפּגעענטפערט, כדי אים. פּטור. צו װערן: רבי 
יעקב האָט גאַנץ גוט פאַרשטאַנען די יידלעך אַז זיי קוקן אים 
אָן פאַר אַ משוגענעם, זיי ווייסן דאָך נישט אַז שוין אַ סך 
יאָרן האָט ער קיין ײַד פאַר זיינע אויגן נישט געזען. און זיי 
האָבן נאָך קיינמאָל אין זייער לעבן נישט געפילט װי שטאַרק 
עס פעלט אויס. פאַרּ אַ ייִדישע נִשמַה צו זיין צווישן .יידן, ווייל 
זײַ האָבן דאָך שטענדיק געוווינט צװוישן ייִדן.---- אַזױ האָט-ער 
געטראַכט -- ער זאָגט זיי גאָרנישט, נאָר -ער גייט זיי. נאָך 
טריט ביי טריט, ביז זיי זענען אָנגעקומען צו דער חתונה. 
רבי יעקב האָט געדענקט-נאָך פון לאַנד כוּזר װיאַזױ אַ 
יידישֶׁע חתונה -זעט. אויס, -אַלע. וינקעלעך זענען פול מיט 

שמחה, יעדער זוכט פריילעך צו זיין ווייל עס איז גאָר-אַ גרויסע 
מצווה משמח צו זיין חתן-כלה.- ער שטייט און װאַרּט דאָס 
ער זאָל זען וי יידן זענען זיך משמח, אָבער װאָס מער ער 
קוקט זיך איין זעט ער אַלץ קלאָרּער אַז די חתונה קוקט מער 
אויס צו זיין אַ ‏ תשעה-באָב-דיקע. נאַכט וי אַ חתונה. עוֹלם 
יידן ! -גיט רבי יעקב אַ געשריי, וי איז כלייזמר ? וי איז אַ 
פריילעכער ניגון ? עפּעס אַ מלויע? רבותי ! װוי איז די אמתע 
יידישע שמחה ? ן : 

שווייג דאָרט שטיל דו יונגער 7 אט גיט אים אַ זאָג 
עפּעס אַ ייד, דו ווילסט טאַקע אויף אַלע יידן ברענגען חלילה 
אַן אומגליק דאָ, ווייסט דו דען נישט אַז זייט דער בן-המלך 
איז געהרגעט געװאָרן, האָט אונזער מלך ירום-הודו, אַרויס- 
געגעבן אַ שטרענגן געזעץ אַז עס טאָר זיך נישט הערן אין 
גאַנצן לאַנד קיין שום זינגעריי און קיין שום כלי-זמר. אָט 
--- ווייזט ער מיטן פינגער צו דער טיר -- אָט דאָרט שטייט 
די קעניגלעכע װאַך,-װאָס קומט צו יעדער שמחה, זיך אומ- 
קוקן מען זאָל שטרענג איינהאַלטן דאָס געזעץ. איצט (ו- 
שוין רבי יעקב אַלעס פאַרשטאַנען. 

-רבי יעקב כּאַפּט זיך אַרּױס פוןן דער חתונה און פרעגט 
אין גאַס װוּ עס איז פאַראַן אַ געשעפט א מען מאוקויפט 
כללקזמרט: יי : 

--- װוּ כלי-זמר, ווען כלי-זמר? האָט. מען. אים געענט- 
פערט אַלע: געשעפטן- זענען--שוין-אַ לאַנגע- -צייט--פאַרשלאָסן, 
װוער. קיופט. היינט אַזאַ כלי װאָס מ'קאָן זי נישט. באַנוצן, עס 
איז דאָך -דאָ אַ שטרענג געזעץ אַז ויער -עס װצט שפּילן מיט 
אַ כלי-זמר אין גאַנצן לאַנד ווערט גלײיך פאַרמשפּט צום. טויט. 
רבי יעקב האָט אָבער אַזױ-לאַנג געזוכט ביז. ער האָט געפונען 
צו -קויפן אַן גוטן פידל. יענערּ האָט עס געװאָלט פאַרקויפן 

חצי-חינם, ווייל עס האָט דאָך היינט קיין שום ווערט געהאַט, 
אָבער רבי יעקב האָט אים דערלאַנגט אַ גאָלדן רענדל דער- 
פאַר. גלייך וי ער האָט געהאַט דעם פידל אין זיין האַנט איז 
ער צוריקגעלאָפן צו דער חתונה. 

דאָרט האָט מען שוין געהאַלטן אין מיטן דער סעודה, עס 
האָט זיך אים אױיסגעדאַכט אַז זיי עסן די סעודה המפסקת פון 
ערב-תשעה-באב. 

ער שפּרינגט אַרױף אויפן טיש מיטן פידל אין די הענט 
און הייבט אָן צו שפּילן מיט אַ פריילעכן ניגון. יידן יידן, זייט 
גליקלעך אַז איר זענט יידן, אַז איר קאָנט אייך צוזאַמענקומען 
אויף אַ יידישער שמחה זאָלט איר זיין צופרידן. די גרעסטע 
פרייד װאָס האָט פּלאַץ אין אַ יידיש האַרץ... 

ווייטער האָט ער שוין נישט פאַרכאַפּט צו שפּילן, ווייל 
די יידן האָבן אים מיט אַ גרויסן כעס אַראָפּגעשלעפּט 
פונעם טיש און געשריגן אויף אים: װאָס װילט איר פון 
אונזער לעבן. דערווייל איז שוין די גאַנצע חתונה פול גע- 
װאָרן מיט פּאָליצײ און גענומען דעם לוסטיקן רבי יעקב מיט 
זיין פידעלע און אַװעקגעפירט אין תפיסה. אויף מאָרגן איז ער 
שוין געשטאַנען פאַר עטלעכע בייזע שופטים צום משפּט. די 
שופטים האָבן נישט געמאַכט פיל שאלות, זיי האָבן אַרױס- 
געגעבן דעם פּסק אויף הענגען נאָך אין זעלבן טאָג. 

גלייך נאָכן פּסק האָט מען אים אָנגעטאָן אין רויטע קליי- 
דער, אין די גאַסן האָט מען אױסגעפּױיקט און אויסגערופן אַז 
צוועלף אַ זייגער װעט מען אין מיטן שטאָט הענגען עפּעס אַ 
פרעמדן ייד װאָס האָט מיט גרויס פרייד איבערגעטרעטן דעם 
מלכ'ס באַפעל און געשפּילט אויף אַ פידעלע אויף אַ יידישער 
חתונה. צוועלף אַזײגער האָבן זיך צונויפגעזאַמלט טויזנטער 
מענטשן אויפן אָרט װוּ מ'האָט אים געדאַרפט הענגען. יעדער 

האָט געװאָלט צוזען װי מען הענגט דעם ייד. 

פינף מינוט פאַר צוועלף זענען אַרויפגעקומען אויף דער 
בימה די דריי שופטים, נאָך זי האָט מען געפירט דעם 
גרעסטן מחותן רבי יעקבן געשלאָסן אין קייטן, אָנגעטאָן אין 
רויטע קליידער פון קאָפּ צין פוס. די שופטים לייענען פאָר 
דעם פּסק: 

דו יעקב האָסט איבערגעטרעטן דעם באַפעל פון אונזער 
גרויסן קעניג און האָסט געשפּילט מיט אַ פידל ביזטו פאַר- 
משפּט געװאָרן צום הענגען. ביז עטלעכע מינוטן װעט אויס- 
געפירט װערן דער פּסק. איצט האָסטו דאָס רעכט צו פאַר- 
לאַנגען דיין לעצטן פאַרלאַנג, ווייל אַזױ פירט זיך ביי אַלע 
אומות, אַז אַ נידון-למיתה טוט מען זיין לעצטן פאַרלאַנג. 

מיינע הערן די דיינים ! --- רופט זיך אָן דער נידון למי- 
תה, -- מיין פאַרלאַנג איז דאָס איז זאָלט אייער פּסק צוזאַמען 
מיט מיר שיקן צום מלך און איך װעל פאָרלייגן מיינע טענות 
פאַר דעם מלך אַליין און אַז ער װעט מיך אויך פאַרמשפּטן צו 
טויט װעל איך שטרעקן מיין האַלדז מיט פאַרגעניגן. 

די שופטים האָט שטאַרק פאַרדראָסן דער פאַרלאַנג װאָס 
דער ארחי-פּרחי פאַרלאַנגט ווייל דערמיט וייזט ער דאָס זי 
האָבן נישט ריכטיק געמשפּט, נאָר זיי האָבן נישט געהאַט קיין 
עצה, ווייל דעם לעצטן פאַרלאַנג מוז מען נאָכגעבן. -- מיר 
שיקן אַ שליח צום מלך -- האָבן געזאָגט די שופטים מיט 
גרויס כעס -- און אויב דער מלך איז מסכים מיט דיר צו 
רעדן, װעט דיין ווילן דערפילט וװערן. גלייך האָט מען גע- 
שיקט אַ שליח צום מלך. אין אַ קורצער צייט איז דער שליח 
צוריקגעקומען און געזאָגט אין נאָמען פון מלך אַז ער ויל 
נישט אַז דער נידון-למיתה זאָל קומען צו אים, נאָר דער מלך 
װעט קומען צו דער בימה אַז דער נידון-למיתה זאָל בפני 

עם-ועדה זאָגן זיינע טענות,- וופט ער האָבן אַ :ריכטיקע טענה 
װועט ער' געראַטעוועט ווערן--ווען- נישטי 2 ער אע 
יי אַזױװי דישופטים האָבן געמשפּט.- קה 


' באַלד איז אָנגעקומען דער קעניגלעכער רייט-װאָגן, און 
דער מלך האָט זיך געזעצט אויף דער גאָלדענער שטול װאָס 
מען האָט דערווייל צוגעגרייט. דער מלך נעמט דעם פּסק אין 
די הענט און לייענט: ! אים- דורך, נאָכדעם גיט אַ פרעג רבי 
יעקבן אויב עס איז ריכט אַז דו האָסט בש - מיט א יי 
זמר? = ואָ "ענטפערט -רביייכלקב:" "יי + . 


== שף קאָן זיך נעמען אַ האַרץ זונגען - -- זאָגט דער קע- 
ניג מיט אַ אַ שטרענגער שטימע -- אין דער צייט ווען אויף 
מיין עלטער בין איך געבליבן אָן מיין אײַנציקער טאָכטער און 
אָן מין איינציקן זון? װי קֶען דאָס װאָגן אַ מענטש אַז ער 
פרייט זיך אין דער צייט װאָס פון מיין האַרץ גיסט זיך בלוט 

פוך. װייטאָק ! אַלע מענטשן קוקן. מיט גרויס כעס אויף רבי 
יעקבן, און װאַרטן צו הערן װאָס ער װעט זאָגן אויף די 
שטרענגע ווערטער (פון מלך,. 


-אדוני המלך ! רופט זיך. אָן רבי ויעקב מיט אַ אַ רואיקער 
שטימע, דִי גאַנצע גזירה איז דאָך נאָר ווייל דעם קעניגס זון 
איז געהרגעט געװאָרן. אָבער אַז ער לעבט איז דאָך נישטאָ 
קיין גזירה. . 

-- די מלכה הערנדיק די ווערטער פון רבי יעקב האָט 
זי שיעור געחלשט פון פרייד, דעם. מלך אַלין האָט עס אויך 
קודם דערפרייט, ער האָט אים געװאָלט גלויבן, נאָר אַז ער 
האָט אים גוט אָנגעקוקט אַזאַ ארחי-פּרחי, האָט-ער זיך גע- 
טראַכט ער וויל זיך ראַטעװען פון טויט דערציילט ער אים 
אַזאַ מעשה אַז דער בןדהמלך לעבט. --- אוב דוּ וועסט ברענ- 

דער *ינגט ט'ע ד"ברודער קלה 


גען אַ קלאָרן -באַװײיז אַז מיין זון לעבּט, ע, אך יו א 
לעבן, ענטפערט אים דער מלך. א 
יי ---װאָס ! הייסט. יי א א - באַװין 3 יט רבי 
יעקב. ר א : 

-- אַ בריף פון זיין האַנטשריפט, אָדער. צוויי מענטשן 
װאָס' האָבן אים געזען. (מיט ר = =+ 7 דער = 
געענטפערט. זי די ? שי 
-- און אַז"איך הל ברענגען די צוויל הוֹיפּט -גאגעללן 
װאָס האָבן געפירט די מלחמה מיט די רויבער אוֹיפֿן מאַגנעט 
אינזל אוך זי ועלן זאָגן אַז זיי האָבן נעכטן געזען צוֹזאַמען 
מיט- מיר דעם. בן?המלך פריש און יא װועט מען מיר יין 
שענקען דאָס לעבן? / 
- אַז דער מלך האָט דאָס דערהערט און ער האָט דער" 
קענט אין פּנים פון דעם נידון-למיתה אַז זיינע' װוערטער 
זענען ריכטיק,. האָט ער געחלשט אויפן אָרט. מיט גרויס אַנ- 
שטרענגונג האָבן די קעניגלעכע דאָקטוירים דעם מלך דער- 
מונטערט אוך אויך די מלכה. אַלע טױיזנטער מענטשן װאָס 
זענען דאָרט געווען פאַרזאַמלט זענען געווען זיכער אַז דער 
ייד זוכט זיך עפּעס אַ יידיש פאָרטל װיאַזױ צו ראַטעװען זיין 
לעבן און זיינע ווערטער זענען נישט ריכטיק. . 

ווען דער מלך איז צו זיך געקומען פרעגט ער רבי יעקבן 
װוּ ער האָט געזען זיין ליב קינד ? 
- = -- רבי יעקב ענטפערט אים ווייטער מיט אַ פּראַגע, און 
זאָגט, און אויב איך װעל דאָ אַהער שטעלן פאַר דעם מלך 
זיין זון אַליין, װעט דאָס זיין אַן איבערצייג אַז איך 2 אים 
טאַקע געזען? 

| דעם מלך מיט דער מלכה איז שיעור די נשמה אַרױס- 

געפלויגן הערנדיק די װערטער און האָט אויסגעשריגן: גע" 

קלו שלשה אהים 


וויס, געוויס. נאָר װוּ האָב איך שוין די זכיה דאָס צו זען מיט 
מיינע אויגן אין מיין לעבן. 

אדוני המלך, האָט רבי יעקב געזאָגט, גלייך װעסטו זוכה 
זיין דערצו, נאָר מיט געבונדענע הענט און פוס קאָן איך אים 
נישט ברענגען. 

דער מלך האָט געגעבן אַ באַפעל אַז מזאָל רבי יעקבן 
אָפּבונדן, און מ'זאָל מיט דעם קעניגלעכן װאָגן פאָרן װי ער 
װעט הייסן. אוי איז דאָס אַ קלוגער ייד, האָבן געזאָגט אַ סך 
מענטשן, דעם ייד זעען מיר שוין מער נישט. רבי יעקב האָט 
זיך אַרײינגעזעצט אין װאָגן, פון אַלע זייטן זענען געזעסן פּאָ- 
ליציי און פאָרויס איז געפאָרן די קעניגלעכע װאַך און אונטער 
זיי איז געפאָרן פּאָליצײי. רבי יעקב האָט געהייסן אַז זיי זאָלן 
קודם פאָרן צום פּאַלאַץ און נעמען בגדי-מלכות פאַרן בן- 
המלך און אויך קעניגלעכע קליידער פאַר די צוויי אָפיצירן 
און פאַר זיך. איצט איז ער צוגעפאָרן צום שיף, 

ווען די טויזנטער פאַרזאַמלטע מענטשן האָבן געזען אַז 
עס דויערט צו לאַנג און רבי יעקב איז נאָך נישטאָ, האָבן זי 
געזאָגט : מיר װאַרטן אומזיסט, דער ייד איז שוין מן הסתם 
אַנטלאָפן פון אונטער דער װאַכס אויגן. 

פּלוצים הערט זיך טראָמפּײיטערס פון דער קעניגלעכער 
װאַך. ס'איז נישט אַריבער אַ פּאָר מינוט איז דער קעניגלעכער 
װאָגן אָנגעקומען. דער ערשטער איז פון אים אַרױס רבי 
יעקב, דאָס ארחי-פּרחי יידל, וועלכער איז פריער געווען גע- 
בונדן אין קייטן, איז איצט שוין געווען אָנגעטאָן אין קעניג- 
לעכע קליידער. לעבן אים איז געגאַנגען דער בן-המלך וועל- 
כער האָט אָנגעכאַפּט רבי יעקבן ביים אָרעם און האָט אים 
נישט געװאָלט אַרױסלאָזן פון זיינע הענט, און פון זייערע 
צוויי זייטן זענען געגאַנגען די צוויי גענעראַלן. 

דער יינגסט ער ברודער קלו 


די שמחה איז געווען גאָר גרויס. די פרייד פונעם מלך 
און דער מלכה, ווען זיי האָבן דערזען זייער זון, װאָס זיי האָבן 
שוין לאַנג געהאַלטן פאַר טויט, איז נישט פאָרצושטעלן. 

ליבע בירגער! -- האָט דער בן-המלך אויסגעשריגן -- 
דאָס איז מיין רעטער ! -- אָנװײזנדיק מיטן פינגער אויף רבי 
יעקבן -- ווען נישט זיין געטלעכע חכמה װאָלטן איך און די 
גענעראַלן שוין לאַנג געלעגן אויף די בראָט-שפּיזן פון ווילדע 
מענטשן-פרעסערס. װער עס פרייט זיך אַז איך בין געראַטע- 
װועט געװאָרן פון זיכערן טויט, און װער עס האָט אַ הנאָה אַז 
איך בין אָנגעקומען אין אונזער געליבט לאַנד, מדינת-ספרד, 
און איך זע זיך ווידער מיט מיינע גרויסע עלטערן, איז שול- 
דיק אַ טיפן דאַנק פאַר דעם גרויסן העלד דעם חכם ונבון 
רבי יעקב וועלכער שטייט דאָ פאַר אייך. 


דערהערנדיק די ווערטער פון זיין בן יחיד איז דער מלך 
אַרויפגעפאַלן אויף רבי יעקבס האַלדז און מיט הייסע טרערן 
אים געקושט און געהאַלדזט. 


-- נישט מיר דאַרף מען דאַנקען, זאָגט רבי יעקב מיט 
גרויס ערנסטקייט, דער דאַנק און די לויב איז צום ריכטיקן 
גאָט װאָס מיר יהודים דינען אים, ער האָט באַשאַפן הימל און 
ערד אין זעקס טעג, און פון דעמאָלט אָן פירט ער זיין וועלט 
מיט גאָר אַ גרויסער חכמה. די װאָס גלויבן אין אים און פאַר- 
לאָזן זיך אויף אים, װוערן אָפּגעהיט פון אַלע צרות װאָס קומען 
אויף די מענטשן אויף דער וועלט. 


ויעש המלך משתה גדול. דער קעניג לאָזט אויסרופן 
אין אַלע שטעט פון זיין מלוכה, אַז אין דעם טאָג װאָס עס 
ווערט אַ חודש אַז זיין זון איז אַהיימגעקומען װועט ער מאַכן 
אַ גרויסע סעודה פאַרן גאַנצן פאָלק. 

קלח | = שׂלשה אחים 

- אין דעם באַשטימטן טאָג זענען זיך צונויפגעקומען צענט- 
ליקער טויזנטער מענטשן פון אַלע עקן לאַנד אין דער הויפּט- 
שטאָט פייערן די גרויסע שמחה פונעם מלך. דער מלך לאָזט 
אויסרופן אַז אַלע מוזיקאַנטן און שפּילערס זאָלן אַרױסנעמען 
זייערע כלי-זמן און שפּילן פריילעכע ניגונים, די גזירה אַז 
מ'טאָר נישט זינגען איז בטל ומבוטל. זיבן טעג נאָכאַנאַנד 
האָט די גרויסע שמחה געדוֹיערֹט. גרויס איז די שמחה געווען 
ביי יידן וועלכע האָבן געװווינט אין ספרד, וייל איינער פון 
זייערע ברידער האָט געראַטעװעט. דעם א מיט. די 
צוויי גענעראַלן. יא 


+ באך די זיבן טעג האָט דער מלך געמאַכט אַ אַ קעניגלעכע 
אסיפה. דער מלך האָט געזאָגט, לוט דעם פאַרלאַנג פון דעם 
קרוין-פּרינץ, וועט פון היינט אָן דער קלוגער העלד רבי יעקב 
זיין דער משנה-למלך, און איך נעם אים שוין פֿאַר אַ חתן 
פאַר מיין צוגע'גנבעטע טאָכטער ווֹעלכע ער װעט מיט 
דער הילף פון דעם גרויסן יידישן גאָט און זיין טיפער חכמה 
ראַטעװען פון דעם מאַגנעט-אינזל. פון היינט אָן גיב איך אים 
איבער אין זיינע הענט מיין גאַנצע מדינה ער זאָל. זי מיט 
גרויס הצלחה פירן צום ריכטיקן גליק. דאָס גאַנצע פאָלק האָט 
געשריגן און געשאַלט רבי יעקבן יחי -- יחי -- יחי. 


טו. = 
די מענטשן זענען זיך צעפאָרן, יעדער אין זיין היים, 
דאָס נאָרמאַלע לעבן איז צוריקגעקומען אין דער גאַנצער 
מדינה. דער אַלטער מלך האָט געהייסן מלך אָבער אין דער 
אמת האָט רבי יעקב רעגירט, די פעלדער און וויינגערטנער 
וועלכע האָבן געהערט צום מלך האָט ער צעטילט צװישן 
דער אָרעמער באַפעלקערונג און אַלע בירגער אין דער מדינה 

דער יינגס טעה ברודער קלט 


האָבן געבענטשט דעם יונגן הערשער רבי יעקב וועלכער פירט 
אָן די מדינה מיט גרויס חבמה.. . 
+ -- אין אַ קוּרצער צייט אַרום איז רבי. יעקב צוגעפאָרן צום 
רב וועלכער איז געווען-אַ גרויסער צדיק און גאון. דער גאון 
איז שטאַרק איבעראַשט. געװאָרן דערזעענדיק דעם הויכן גאַסט 
בּיי זיך אין שטוב. ער האָט זיך אויפגעהויבן מיט גרויס 
כּבוד פאַרּ אים, אָבער. רבי יעקב האָט אים געבעטן זיך זעצן 
אויף זיין אָרט. רבי יעקב האָט אים דערציילט אַז ער האָט 
שוין אַ סך. גליקן און אפילו אַ מלוכה אַװעקגעװאָרפן צוליב 
דעם װאָס עס ברענט אִין זיין האַרץ אַ פייער צו לערנען די 
הײַליקע תורה. ער האָט דעם רב דערציילט וועגן זיין ערלעכן 
פאָטער רבי ברכיה וועלכער האָט געהאַט אויף דער עלטער 
דרײי קינדער,. מייִנע צװײי עלטערע ברידער -- האָט רבי יעקב 
געזאָגט, זענען שוין געווען גרעסערע קינדער האָבן זיי נאָך 
פאַרכאַפּט צוּ לערנען. ביי. אים די הײיליקע תורה, אָבער איך 
בין נאָך געווען צו. יונג פון צו פאַרשטיין די טיפע חכמה וועל- 
כע די הייליקע גמרא אַנטהאַלט. דעריבער האָב איך געצילט 
שטענדיק צו קומען קיין ספרד, װוּ עס איז פאַראַן גרויסע 
חכמים ונבונים, זיי זאָלן מיט מיר לערנען די גרויסע סודות 
װאָס ליגן באַהאַלטן אין דער תורה. 

השי"ת האָט געזען מיין האַרץ, האָט ער מיר געהאָלפן 
אוּן איך האָב זוכה געווען אַהער צו קומען מיט גרויס כבוד, 
אָבער איך. בין באַרײיט אַװעקצוגעבן מיין גאַנצן כבוד און 
ווערן אַ תלמיד-חכם, איך געדענק נאָך ביי מיין ערלעכן 
פּאָטער, וועלכער איז געווען פאַרעכנט צװישן די גרעסטע 
תלמידי חכמים אין לאַנד כוּזר, אַז דאָס איידלקייט און די 
ריכטיקע-. אמונה און.- בטחון האָבן געבראַכט דערצו אַז עס 
האָט שטענדיק. געהערשט אַ יום-טוב'דיקע שמחה אין אַלע 

ווינקעלעך פון שטוב. דעריבער װאָלט איך געבעטן דעם 
גרויסן רב ער זאָל נישט קוקן אויף דעם װאָס מ'רופט מיך 
מלך און האָב די מאַכט אין האַנט, נאָר ער זאָל באַטראַכטן 
מיט ריכטיקייט אַז דער װאָס האָט אין זיין האַרץ תורה מיט 
יראת שמים איז פיל העכער און גרעסער וי די אַלע מוש- 
לים, און ער זאָל זיך אויפפירן מיט מיר אַזױ וי אַ רבי מיט 
אַ פּשוטן תלמיד, און אין מיר אַריינברענגען די תורה און איר 
גייסט. 

אַ יאָר צייט האָב רבי יעקב געלערנט ביים דאָזיקן גאון. 
ווען ער איז אַרײינגעקומען צום רב אין שטוב פלעגט ער אויס- 
טאָן די קענגילעכע קליידער און אָנגעטאָן בגדים פון אַ ישיבה 
בחור און מיט גרויס פלייס געלערנט די הייליקע תורה. פיר 
שעה אין טאָג האָט ער זיך אָפּגעגעבן מיט די מלוכה ענינים, : 

נאָכן יאָר האָט אים דער גאון געזאָגט: נאָך דיינע זעל- 
טענע כשרונות און דיין גוטן קאָפּ קאָנסטו שוין אַליין גוט 
לערנען. איצט איז געקומען די צייט חתונה צו האָבן. 

גלייך האָט רבי יעקב מודיע געװען דעם מלך אַז ער 
פאָרט ברענגען זיין טאָכטער פונעם מאַגנעט-אינזל. דער מלך 
און די מלכה האָבן זיך שטאַרק געפרייט. ער האָט אים גע- 
װאָלט מיטגעבן דעם גאַנצן חייל ער זאָל קענען מלחמה האַלטן 
מיט די גזלנים, אָבער רבי יעקב וויל נישט נעמען קיין איין 
זעלנער. -- מיט קיין מלחמה -- האָט ער געזאָגט -- װעט 
מען זיי נישט קענען באַזיגן. ער געזעגנט זיך פונעם מלך און 
פון אַלע איינװווינער, ספּעציעל פון דעם גרויסן רב װי אַ 
תלמיד פון זיין רבין. דערנאָך איז ער אַרױף אויפן שיף. דאָס 
גאַנצע פאָלק האָט אים געװוּנטשן הצלחה אין זיין וועג. 

אויפן שיף האָבן זיך געפונען דער קאַפּיטאַן, די מאַטראָזן, 
די צוויי חברה װאָס רבי יעקב האָט מיט זיך גענומען פון טאָל, 

און די בת-המלכה װאָס איז פאַרשלעפּט געװאָרן צום טאָל 
און רבי יעקב האָט זי מיטגענומען מיט זיך כדי אָפּצוגעבן 
זי צו אירע עלטערן. עטלעכע װאָכן איז די נסיעה געגאַנגען 
גאָר גוט, און עס האָט אויסגעזען אַז אָט אָט קומט מען טאַקע 
צו דער מדינה. שפּעטער איז אָבער אױסגעבראָכן אַ שווערער 
שטורעם, דער אויקינוס האָט געװאָרפן מיט דעם שיף וי 
מיט אַ ביל. דריי טעג האָט געדויערט דער שטורעם. 
ענדלעך האָט זיך דער ים באַרואיקט נישט ווייט פון אַ פּאָרט. 
דער שיפס-קאַפּיטאַן איז צוגעפאָרן ביז צום ברעג, כדי ער זאָל 
זיך דערוויסן װוּ ער געפינט זיך. צוקומענדיק צום פּאָרט האָט 
ער געזען אַז זיי שטייען פאַר אַ גרויסער קעניגלעכער שטאָט. 
אַלע גייען אַרײן אין שטאָט, זי האָט אויסגעזען וי אַ טויטע 
שטאָט, אַלע געשעפטן זענען פאַרשלאָסן. אויף די מאַרקן גע- 
פינט זיך נישט קיין נפש חיה. רבי יעקב מיט זיינע מענטשן 
דרייען זיך אַרום אין אַלע זייטן ביז זיי זענען געקומען צו אַן 
אָרט, װוּ טויזנטער מענטשן זענען געווען פאַרזאַמלט, און 
דער מלך אַליין האַלט אַ הספּד אויף דעם קלוגן און שטאַרקן 
העלד װאָס האָט זיך דאָ מיט עטלעכע יאָר צוריק דערטרונקען. 
-- װאָס אַ יאָר מער עס גייט אַריבער -- זאָגט דער מלך 
מיט גרויס געוויין -- און דער גרויסער העלד געפינט זיך 
נישט צװישן אונז פילט מען וי וויכטיק און נוצלעך ער איז 
פאַר אונז געווען. 


רבי יעקב האָט זיך דערװוּסט װער דער גרויסער העלד 

איז געווען. דאָס איז געווען נישט קיין אַנדערע נאָר זיין גע- 

ליבטער עלטערער ברודער װאָס ער האָט אַזױ שטאַרק גע- 
האָפט און אויסגעקוקט אַז ער זאָל זיך שוין מיט אים זען. 

דאָס ביטערע האַרץ פֿון רבי יעקב האָט זיך געװאָלט אַרױס 

רייסן פון זיין קערפּער הערנדיק די שוידערלעכע בשורה פון 

זיין ברודערס טויט, און דערצו אויף אַזאַ שרעקלעכן אופן; 

-- מיין געליבטער ברודער, װאָס האָסט דיך שטענדיק 
אומגעקוקט אויף מיר וי אַ געטרייער פאָטער; אויף וועמען 
האָסטו מיך איצט איבערגעלאָזט. איך בין איצט געבליבן וי 
אַ יתום אַליין אין דער װעלט, קיין טאַטע, קיין מאַמע, און 
איצט הער איך גאָר אַז אויך דו מיין טייערע ברודער האָסט 
מיך איבערגעלאָזט אַלין. ביז היינט וי איך האָב זיך אַרומ- 
עגװאַלגערט און ביי די גרעסטע צרות האָט מיך אַלץ געש- 
טאַרקט די האָפענונג דאָס פאַר מיינע צויי קלוגעעז ברידער 
איז געוויס גאָר גוט. און איצט זע איך אַז מיין האָפענונג איז 
גאָר געווען אַ פאַלשע, ער וייס װאָס עס טוט זיך מיט. מיין 
עלטסטן ברודער, האָט זיך געטרייסט דאָס האַרץ ביי רבי 
יעקבן. 

אָבער וועגן זיין עלטערן ברודער האָט ער נישט געהאַט 
פיל צו טראַכטן, ווייל די מענטשן פון דעם לאַנד האָבן איך 
דערציילט אַז מיט אַ קורצער צייט צוריק איז אינעם קעניג- 
לעכן הויף געווען רבי יצחקס עלטערער יברודעה, װאָס האָט 
פּונקט אויסגעזען װוי ער. 

רבי יעקב איז שוין איצט נישט געפאָרן אָפּגעבן די בת- 
המלכה צו אירע עלטערן, און האָט זיך נישט אַרױסגעלאָזט 
צו דעם מאַגענט-אינזל זוכן די בת-המלכה פון מדינת-ספרד, 
זיינע געדאַנקען זענען איצט געווען זיך צו טרעפן מיט זיין 
ברודער רבי אברהם, ווייל ער האָט זיך:געפילט. אַזױ עלנד, 
נאָכדעם װאָס ער האָט געהערט די שרעקלעכּע בשורה פון 
זיין ברודער רבי יצחק, אַז ער האָט געפילט בי זד אַז : 
וועט דאָס נישט קענען איבערטראָגן, 

ער האָט זיך אינטערעסירט אין דעם. טג הויף 
אויף וועלכער ריכטונג זיין עלטסטער-ברודער רבי אברהם 

אִיז. פון ‏ דאַנען. געפאָרן. דאָרט האָט מען אים געזאָגט אַז ער 
איז. געפאָרן צו דער הױפּטשטאָט פון אַ צווייטער מדינה. מיט 
אַ בלוטיק האַרץ --- װאָס נאָר די שטאַרקע אמונה און בטחון 
װאָס זיין ערלעכער פאָטער רבי ברכיה ז"ל האָט אין אים 
איינגעפלאַנצט דאָס אַלעס װאָס השי"ת טוט מיטן מענטש איז 
נאָר וועגן זיין ריכטיקן גוֹטס, האָט אים דערהאַלטן ביים לעבן, 
האָט ער זיך מיט זיינע מענטשן געלאָזט אין וועג אַריין זוכן 
זיין עלטסטן בּרודער, 

נאָך אַ לאַנגער נסיעה אויפן ים האָבן זיך באַװיזן פאַר 
זייערע אויגן די שפּיצֿן פון די ערשטע הייזער אין דער גרוי- 
סער קעניגלעכער שטאָט. נאָך אין מיטן ים האָט זיך געהערט 
אַ הויך געזאַנג פון פיל כלי-זמר און טויזנטער מענטשן, װאָס 
האָט אָפּנעקלינגען פון דער קעניגלעכער שטאָט. עס האָט 
זיך קלאָר געהערט אַז אַ גרויסע שמחה קומט דאָרט פאָר, 
און װי עס זעט אויס האָבן זיך די מענטשן אין יענער שטאָט 
טאַקע געפרייט פון טיפן האַרץ, ווייל מיט זייער גרויסע שמחה 
האָבן זיי אַרײנגעבראַכט אַ שטאַרקע פרייד אויך אין דעם 
טרויריקן רבי יעקב װאָס האָט זיך דערנענטערט מיט זיין 
שיף צו דער שטאָט. אין די טיפעניש פון האַרץ האָט ער דער- 
פילט אַז עפּעס גאָר אַ גוטע בשורה װאַרט אויף אים אין 
דער פריילעכער קעניגלעכער שטאָט. 

3 אי 

אין דער זעלבער צייט ווען רבי יעקב האָט זיך דערנענ- 
טערט מיט זיין שיף צו דער פריילעכער קעניגלעכער שטאָט, 
האָט זיך פון אַ צווייטער זייט -- אויף דער טרוקעניש -- 
דערנענטערט צו איר אַ: קליינע חברה פון עטלעכע רייטערס. 
צווישן זיי איז געווען רבי אברהם, מיט די בת-:המלכה װאָס 

ער האָט אַרױס געראַטעװעט פון דעם מאַגנעט אינזל, און די 
צוויי אַלטע אָפיצירן װאָס זענען געװען מיט איר איינגע- 
שפּאַרט אין דער הייל. 


אויך רבי אברהם'ס טרויריקע האַרץ איז דערפרייט גע- 
װאָרן ווען ער האָט דערהערט דאָס שיינע זיסע און אַנגענעמע 
געזאַנג װאָס האָט מיילן-ווייט אָפּגעקלונגען. די איידעלע הער- 
צער פון די צוויי חשובע ברודער האָבן װי דערפילט אַז די 
גרויסע שמחה מיט דעם שיינעם געזאַנג װאָס קומט פאָר אין 
דער קעניגלעכער שטאָט האָט עפּעס גאָר אַ נאָנטן שייכות 
צו זיי. דאָס האַרץ האָט זיך געבעטן ביי זיי, װאַרפט אַ וועק 
דעם פּיין, דאָס אימעטיקייט און טרויריקייט ! מאַכט פּלאַץ 
פאַר דער גרויסער און פריילעכער בשורה-טוֹבה װאָס װאַרט 
דאָ אויף אייך -= -- -= 


8 * 
ביז איצט האָבן מיר געזען װאָס דאָס הייסט 
;צדיקים תחילתן יסורים" צאַז ביי צדיקים איז 
דער אָנפאַנג פון זייער וועג פאַרבינדן מיט 
יסוריםיי 
אין דער קומענדיקער העפט -- די לעצטע 
העפט פון דער סעריע -- , די ברודער צוזאַמען" 
וװועלן מײר זען װוױאַזױ עס זעט אױס דער ;סופן 
-- שלווה" דער שטילער זיסער נחת װאָם זי 
זעען ביים סוף אויף דער וועלט. 
אױף אַלע אייערע פראַגעס בקשר דער דערצי- 
לונג װעט איר דאָרט באַקומען אַ קלאָרן ענט- 
פער. 

די חרדי'שע אידישע ביבליאטעק 
די ערשטע סעריע ,דער גריידיצער צדיק" אַנטהאַלט פינף 
אינטערעסאַנטע דערציילונגען: 
כּרייז פון די סעריע 5 לײי. 


די צווייטע סעריע , שלשה-אחים* אַנטהאַלט 6 העפטף 

ביז היינט האָט שוין ערשינען 5 העפטן, װאָס אין זייערע 
8 עמודים ליגט איינגעהילט איינס פון די שענסטע אינ- 
טערעסאַנטסטע און שפּאַנענסטע יידישע דערציילונגען. 

מיט אַן אָפּגעהאַלטענעם אָטעם ליינט זיך די געשיכטע פון 
די שלשה-אחים, וי דריי עלענדע יתומים'לך לאָזן זיך אַרויס 
איבער די ועלט, זיי װערן פאַרװאָרפן אויף די וייטסטע 
מדינות און מרא'דיקסטע אינדזלעך פון ים. בלאָנזשען אַרום 
צװישן די שרעקלעכסטע וועלדער, און אין פּוסטע עק-װועלט 
לעדנער. מיט אַ שטייפקייט האַלטן זיי זיך ביי זייער פעסטער 
אמונה און ביטחון אין השי"ת, ווען זיי באַגעגענען זיך פיל 
מאָל מיטן טויט פנים-אל-פנים. 

מיט זייער טיפע חכמה און פעאיקייט מאַכן זיי אויפרידערן 
אַ וועלט. ביים סוף טרעפן זיך צוזאַם די עלענדע יתומים'לך 
ווען אַלע דריי זענען מעכטיקע פירערס פון די גרעסטע מדינות 
אין די וועלט. אין דעם זעקסטן טייל װעלן מיר ערשט זען 
װאָס די שלשה-אחים האָבן אויפגעטוען פאַר כלל ישראל, 
דאַן וועלן מיר צוקומען צו דעם ,סוֹפן-שלווה* פון די איידעלע 
מוטיקע העלדן, צוֹ דעם שיינעם שטילן זיסן נחת װאָס די 
הייליקע אמונה ברענגט מיט אירע פליגל צו די, װאָס שיצן 
זיך באמת אין איר. 

בקרוב װעט בצ"ה ערשיינען 
די זעקסטע העפט -- די לעצטע -- פון דער סעריע 

,;שבת אחים יחד* -- ;די ברודער צוזאמען" 

1 צוויי קצבים ; 2. דער גור-אריה; 2. דער עוללות-אפרים. 


די דריטע סעריע 
{. דער שפאלער זײיידע 
פּראַג 
הי "0 0600 :138 אַרבעט 
יבהן? 
3 רושלים 


